

M-35

198

113






विद्योदयग्रन्थमाला १—प्रथमं पुष्पम् ॥

॥ श्रीः ॥

श्रीशृङ्गेरी जगद्गुरुमहासंस्थानं श्रीशारदापीठम् ।

॥ श्रीमच्छङ्करदिग्विजयः ॥

मूलमात्रात्मकः ॥



*Edited by*

N. S. Ananthakrishna Sastri,  
Vedantha Siromani,  
Nurani, PALGHAT

No. 113.

*All Rights reserved by the Editor.*

*Published on the occasion of the Chathurmasya  
of His Holiness at Kaladi on 1st September 1956*


by

THE SRINGERI MATH,  
SRINGERI

## ॥ विषयानुक्रमणिका ॥

सर्गः	विषयः	पृष्ठम्
1	उपोद्धातः	1
2	आचार्यजन्मादिकथनम्	11
3	देवावतारः	19
4	कौमारचरितवर्णनम्	28
5	संन्यासग्रहणम्	41
6	आत्मविद्याप्रतिष्ठा	58
7	व्यासदर्शनादिचरितवर्णनम्	70
8	श्रीमदाचार्यमण्डनमिश्रसंवादः	81
9	श्रीमदाचार्यसरस्वतीसंवादः	93
10	राजदेहप्रवेशादिकथनम्	103
11	उग्रभैरववधः	114
12	हस्तामलकादीनां शिष्यत्वेन ग्रहणम्	121
13	ब्रह्मविद्याविचारः	129
14	पद्मपादतीर्थयात्रावर्णनम्	136
15	आचार्यकृतदिग्विजयवर्णनम्	152
16	श्रीमदाचार्याणां शारदापीठवासवर्णनम्	168







श्री जगद्गुरु श्रीशृङ्गगिरिमहासंस्थान-  
श्रीमदभिनवविद्यातीर्थस्वामिचरणाः ॥



॥ श्रीरस्तु ॥

श्रीगुरुचरणारविन्दाभ्यां नमः ॥

## ॥ प्रस्तावना ॥

अज्ञानतिमिरान्धस्य ज्ञानाञ्जनशलाकया ।

चक्षुरुन्मीलितं येन तस्मै श्रीगुरवे नमः ॥

निश्चप्रचमिदं समेषामास्तिकमहाशयानाम्, यत्, करुणावरुणालयो भगवांस्तरुणेन्दुशेखरः समुद्दिधीर्षुरिमं मानवं लोकमुरीकृत्य मार्त्यं शरीरमवातरत् पृथिव्यां श्रीशङ्करनाम्नेति । पञ्चम एव वयस्यवाप्तोपनयन-संस्कारोऽसौ सकला अपि कला अनायासेनाचिरादधिगम्याष्टम एव वयसि समधिगततुरीयाश्रमः स्वशेमुषीचातुरीविजिताखिलविद्वन्मण्डलो भगवतो बालेन्दुमौलेः परमेश्वरस्यानितरसुलभां प्रसादस्य परां काष्ठा-मधिरूढोऽथ च भगवतो द्वैपायनाच्चानन्यसुलभमाशीर्विशेषं चावाप्य “भगवत्पादसंज्ञां, परमाचार्याभिधां” च समार्जयत्, इतीदं विस्मय-मानन्दभरं चादधाति भारतीयानामखिलानामपि मानवानाम् ।

चिन्तामणिलोकसुखं सुरद्रुः स्वर्गसम्पदम् ।

प्रयच्छति गुरुः प्रीतो वैकुण्ठं योगिदुर्लभम् ॥

इति हि गुरोर्महिमोद्घुष्यते । भगवान् कपेलो हि देवहूत्यास्तपोमहिम्ना भाग्यातिशयाच्चात्मजभावमुपेत्य तपोनिधिं जनकं कर्दमं तपश्चरणायानु-मान्य परिव्राजकपदवीमधितिष्ठति तस्मिन् साध्वीकुलललामभूतायै स्वजनन्यै परमामध्यात्मविद्यां गुरुमूर्तिः सन् उपादिक्षत् । प्रापयच्च तां योगिजनदुर्लभां वैकुण्ठपदवीमिति च श्रीमद्भागवतशास्त्रमवबोधयति । प्रकृते च भगवान् संयमिचक्रवर्ती श्रीशङ्करभगवत्पादो मातुश्चरमां दशमात्मनो योगशक्त्याऽवगत्य तेनैव योगमहिम्ना विजययात्राप्रसङ्गेऽ-धुषितात् श्रीशृङ्गगिरिक्षेत्रात् कालटीक्षेत्रमात्मनः प्रादुर्भावंभूमिं मातुरा-वसथं च प्रत्यागत्य भगवन्तं रमारमणमस्तौत्, अगमयच्च प्रसवित्री-मात्मनोऽप्राकृतां पुनरावृत्तिरहितामकुण्ठां वैकुण्ठपदवीमित्यहो! अनि-र्वर्णनीयः सतीकुलतिलकीभूतायास्तत्तादृश्या वनितामणेस्तथाऽमोघ-सङ्कल्पस्य भगवतः शङ्करस्य च प्रभावविशेषो न मनसो वचसोऽपि वा



गोचर इति । एवमनेके मानवाः पुनरावृत्तिरहितं मुक्तिसुखं प्रापिता इति करुणासागरस्य श्रीमद्भङ्गरभगवत्पादमुनेर्वैदान्यता न तुलामोरहति ॥

“ज्ञानं महेश्वरादिच्छेत्, मोक्षमिच्छेज्जनार्दनात्” इति चाभि-  
युक्तानां वाचमर्थवर्ती बोधयन् श्रीशङ्करभगवत्पादोऽज्ञानोपहतान् जना-  
नात्मविद्योपदेशेन निराकृताविद्याकानापादयन् सन्ततानुसन्धीयमान-  
नारायणस्वरूपोऽभ्यस्यमानतन्नामधाराकश्च हरिहरयोः प्रसादमेवात्यन्ति-  
कश्रेयःसाधनमखिलानप्यास्तिकान् विशेषेण बोधयति स्म । तत्तादृशस्य  
भगवतः श्रीशङ्करभगवत्पादस्य लीलाविशेषावबोधकोऽयं माधवीयोऽथवा  
विद्यारण्यकीयो ग्रन्थो द्रविड (तमिल) भाषायामनूद्य मुद्राप्य  
प्रकाशितो विधेयतमेनानेन दासजनेन । आस्तिकजनतायाः पारायणस्य  
सुकरतामालोच्य मूलमात्रात्मकश्चायमन्यो भागः क्वचित् क्वचित् लघु-  
टिप्पणीसंवलितो मुद्रापणाय समभिलषितः ॥

सोऽयमभिलाषोऽकिञ्चनस्यास्य सज्जनविधेयस्य, यमनियमाद्यष्टाङ्ग-  
योगानुष्ठानपारावारपारीणानां श्रीशृङ्गगिरिव्याख्या महासिंहासनमलं-  
कुर्वतां सन्ततशारदावरिवस्यावशीकृतान्तःकरणानां परमहंसपरिव्राज-  
काचार्याणां श्रीमदभिनवविद्यातीर्थभारतीस्वामिचरणानां प्रसादप्रभावे-  
णानुगृहीत इति धन्यधन्योऽयं समजनीति नासकृद्वचनेनाप्यात्मानं  
तोषयितुमलम् ॥

‘विद्योदयग्रन्थमाले’ति नामनिर्देशपूर्वकं मुद्राप्य प्रकाशं जिगमि-  
षितेषु ग्रन्थेष्वयं ग्रन्थः प्राथमिकं प्रसूनपदं लभतामिति चानवरतानति-  
पूर्वकं प्रार्थयता सप्रश्रयं समर्प्यतेऽयमुपहारः ॥

श्री १००८-मतां विश्वजनीनाचरितानां श्रीचरणानां दुर्मुखनाम  
संवत्सरीय-चातुर्मास्यव्रतानुष्ठानबद्धदीक्षाणामादिभगवत्पाद—श्रीशङ्करा-  
चार्याविर्भावभुवं कालदीक्षेत्रं निजचातुर्मास्यव्रतानुष्ठानाय पवित्रीकुर्वतां  
श्रीशृङ्गगिरिजगद्गुरुचरणारविन्दानां तत्तादृशचातुर्मास्यव्रतानुष्ठानकाल  
एव समर्प्यमाणोऽयमुपहारः प्रसादपरम्परा विश्वजनीनाः पुष्पातिविति च  
भूयोभूयोऽभ्यर्थये ॥

इति विधेयतमः


PALGHAT, }  
25-8-1956)

N. S. Ananthakrishna Sastry,

Retired Sanskrit Pandit.







पुमर्थाश्चत्वारः किमुत निगमा ऋक्पभृतयः  
 प्रभेदा वा मुक्तेर्विमलतरसालोवयमुखराः ।  
 मुखान्याहो धातुश्चिरमिति विमृश्याथ विबुधा  
 विदुः शिष्यान् हस्तामलकमुखराञ्छङ्करगुरोः ॥

[सर्ग १२—श्लोका ८७]





॥ श्रीः ॥

ओं तत्सद्ब्रह्मणे नमः

श्री गुरुचरणारविन्दाभ्यां नमः

ब्रह्मादिभ्यो ब्रह्मविद्यासम्प्रदायकर्तृभ्यो वंशर्षिभ्यो नमो गुरुभ्यः

श्रीविद्यारण्यविरचितः

## ॥ श्रीमच्छङ्करदिग्विजयः ॥



प्रथमः सर्गः

उपोद्धातः

प्रणम्य परमात्मानं श्रीविद्यातीर्थरूपिणम् ।

प्राचीनशङ्करजये सारः संगृह्यते स्फुटम् ॥

१

यद्वद्वटानां पटलो विशालो विलोक्यतेऽल्पे किल दर्पणेऽपि ।

तद्वन्मदीये लघुसंग्रहेऽस्मिन्नुद्दीक्ष्यतां शाङ्करवाक्यसारः ॥

२

यथाऽतिरुच्ये मधुरेऽपि रुच्युत्पादाय रुच्यान्तरयोजनाऽर्हा ।

तथेष्ट्यतां प्राक्कविहृद्यपद्येष्वेवाऽपि मत्पद्यनिवेशभङ्गी ॥

३

स्तुतोऽपि सम्यक्कविभिः पुराणैः कृत्याऽपि नस्तुष्यतु भाष्यकारः ।

क्षीराब्धिवासी सरसीरुहाक्षः क्षीरं पुनः किं चकमे न गोष्ठे ॥

४

पयोब्धिविवरीसुनिःसृतसुधाज्ञरीमाधुरी-

धुरीणभणिताधरीकृतफणाधराधीशितुः ।

शिवङ्करसुशङ्कराभिधजगद्गुरोः प्रायशो

यशो हृदयशोधकं कलयितुं समीहामहे ॥

५

केमे शङ्करसद्गुरोर्गुणगणा दिग्जालकूलङ्कषाः  
कालोन्मीलितमालतीपरिमलावष्टम्भमुष्टिधयाः ।

काहं हन्त तथाऽपि सद्गुरुकृपापीयूषपारम्परी-  
मशोन्मयकटाक्षवीक्षणबलादस्ति प्रशस्ताऽर्हता ॥ ६

धन्यमन्यविवेकशून्यसुजनमन्याब्धिकन्यानटी-  
नृत्योन्मत्तनराधमाधमकथांसमर्ददुष्कर्दमैः ।

दिग्धां मे गिरमद्य शङ्करगुरुक्रीडासमुद्ययशः-  
पारावारसमुच्चलज्जलझरैः संक्षालयामि स्फुटम् ॥ ७

वन्ध्यासूनुखरीविषाणसदृशक्षुद्रक्षितीन्द्रक्षमा-  
शौर्यौदार्यदयादिवर्णनकलादुर्वासनावासिताम् ।

मद्वाणोमधिवासयामि यमिनस्त्रैलोक्यरङ्गस्थली-  
नृत्यत्कीर्तिनटीपटीरपटलीचूर्णैर्विकीर्णैः क्षितौ ॥ ८

पीयूषद्युतिखण्डमण्डनकृपारूपान्तरश्रीगुरु-  
प्रेमस्थेमसमर्हणार्हमधुरव्याहारसूनोत्करः ।

प्रौढोऽयं नवकालिदासकवितासन्तानसंतानको  
दद्यादद्य समुद्यतः सुमनसामामोदपारम्परीम् ॥ ९

सामोदैरनुमोदिता मृगमदैरानन्दिता चन्दनै-  
र्मन्दारैरभिवन्दिता प्रियगिरा काश्मीरजैः स्मेरिता ।

वागेषा नवकालिदासविदुषो दोषोज्झिता दुष्कवि-  
त्रातैर्निष्करुणैः क्रियेत विकृता धेनुस्तरुष्कैरिव ॥ १०

यद्वा दीनदयालवः सहृदयाः सौजन्यकल्लोलिनी-  
दोलान्दोलनखेलनैकरसिकस्वान्ताः समन्तादमी ।

सन्तः सन्ति परोक्तिमौक्तिकजुषः किं चिन्तयाऽनन्तया  
यद्वा तुष्यति शङ्करः परगुरुः कारुण्यरत्नाकरः ॥ ११

उपक्रम्य स्तोतुं कतिचन गुणाञ्छङ्करगुरोः

प्रभग्नाः श्लोकार्थं कतिचन तदर्थाधिरचने ।



अहं तुष्टुषुस्तानहह कलये शीतकिरणं  
कराभ्यामाहर्तुं व्यवसितमतेः साहसिकताम् ॥ १२

तथाऽप्युज्जृम्भन्ते मयि विपुलदुग्धाब्धिलहरी-  
ललत्कलोलालीलसितपरिहासैकरसिकाः ।  
अमी मूकान्वाचालयितुमपि शक्ता यतिपतेः  
कटाक्षाः किं चित्रं भृशमघटिताभीष्टघटने ॥ १३

अस्मज्जिह्वाग्रसिंहासनमुपनयतु स्वोक्तिधारामुदारा-  
मद्वैताचार्यपादस्तुतिकृतसुकृतोदारता शारदाम्बा ।  
नृत्यन्मृत्युञ्जयोच्चैर्मुकुटतटकुटीनिःस्रवत्स्वःस्रवन्ती  
कलोलोद्वेलकोलाहलमदलहरीखण्डपाण्डित्यह्वयाम् ॥ १४

केदं शङ्कासद्गुरोः सुचरितं काहं वराकी कथं  
निर्वध्नासि चिरार्जितं मम यशः किं मज्जयस्यम्बुधौ ।  
इत्युत्तवा चपलां पलायितवतीं वाचं नियुक्ते बलात्  
प्रत्याहृत्य गुणस्तुतौ कविगणश्चित्रं गुरोगौरवम् ॥ १५

रुक्षैकाक्षरवाङ्निघण्टुशरणैरौणादिकप्रत्यय-  
प्रायैर्हन्त यङन्तदन्तुरतरैर्दुर्बोधदूरान्वयैः ।  
क्रूराणां कवितावतां कतिपयैः कष्टेन कृष्टैः पदै-  
र्हाहा स्याद्वशगा किरातविततेरेणीव वाणी मम ॥ १६

नेता यत्रोल्लसति भगवत्पादसंज्ञो महेशः  
शान्तिर्यत्र प्रकचति रसः शेषवानुज्ज्वलाद्यैः ।  
यत्राविद्याक्षतिरपि फलं तस्य काव्यस्य कर्ता  
धन्यो व्यासाचलकविवरस्तत्कृतिज्ञाश्च धन्याः ॥ १७

तत्रादिम उपोद्धातो द्वितीये तु तदुद्भवः ।  
तृतीये तत्तदमृतान्धोवतारनिरूपणम् ॥ १८

चतुर्थसर्गे तच्छुद्धाष्टमप्राक्चरितं स्थितम् ।  
पञ्चमे तद्योग्यसुखाश्रमप्राप्तिनिरूपणम् ॥ १९



- महताऽनेहसा यैषा सम्प्रदायागता गता ।  
तस्याः शुद्धात्मविद्यायाः षष्ठे सर्गे प्रतिष्ठितिः ॥ २०
- तद्व्यासाचार्यसन्दर्शविचित्रं सप्तमे स्थितम् ।  
स्थितोऽष्टमे मण्डनार्यसंवादो नवमे मुनेः ॥ २१
- वाणीसाक्षिकसर्वज्ञनिर्वाहोपायचिन्तनम् ।  
दशमे योगशक्त्या भूपतिकायप्रवेशनम् ॥ २२
- बुद्ध्वा मीनध्वजकलास्तत्प्रसङ्गप्रपञ्चनम् ।  
सर्गे एकादशे तृग्रभैरवाभिधनिर्जयः ॥ २३
- द्वादशे हस्तधात्र्यार्यतोऽटकोभयसंश्रयः ।  
वार्तिकान्तब्रह्मविद्याचालनं तु त्रयोदशे ॥ २४
- चतुर्दशे पद्मपादतीर्थयात्रानिरूपणम् ।  
सर्गे पञ्चदशे तूक्तं तदाशाजयकौतुकम् ॥ २५
- षोडशे शारदापीठवासस्तस्य महात्मनः ।  
इति षोडशभिः सर्गैर्व्युत्पाद्या शाङ्करी कथा ॥ २६
- सैषा कलिमलच्छेत्री सकृच्छ्रुत्याऽपि कामदा ।  
नानाप्रश्नोत्तरै रम्या विदामारभ्यते मुदे ॥ २७
- एकदा देवता रूप्याचलस्थमुपतस्थिरे ।  
देवदेवं तुषारांशुमिव पूर्वाचलस्थितम् ॥ २८
- प्रसादानुमितस्वार्थसिद्धयः प्रणिपत्य तम् ।  
मुकुलीकृतहस्ताब्जा विनयेन व्यजिज्ञपन् ॥ २९
- विज्ञातमेव भगवन्विद्यते यद्धिताय नः ।  
वञ्चयन्सुगतान् बुद्धवपुर्धारी जनार्दनः ॥ ३०
- तत्प्रणीतागमालम्बैर्बौद्धैर्दर्शनदूषकैः ।  
व्याप्तेदानीं प्रभो धात्री रात्रिः संतपसैरिव ॥ ३१

वर्णाश्रमसमाचारान्द्विषन्ति ब्रह्मविद्भिः ।

ब्रुवन्त्याम्नायवचसां जीविकामात्रतां प्रभो ॥ ३२

न सन्ध्यादीनि कर्माणि न्यासं वा न कदाचन ।

करोति मनुजः कश्चित्सर्वे पाखण्डतां गताः ॥ ३३

\* श्रुते पिदधति श्रोत्रे क्रतुरित्यक्षरद्वये ।

क्रियाः कथं प्रवर्तेरन् कथं क्रतुभुजो वयम् ॥ ३४

शिवविष्णवागमपरैर्लिङ्गचक्रादिचिह्नितैः ।

पाखण्डैः कर्म संन्यस्तं कारुण्यमिव दुर्जनैः ॥ ३५

अनन्येनैव भावेन गच्छन्त्युत्तमपूरुषम् ।

श्रुतिः साध्वी मदक्षीवैः का वा शाक्यैर्न दृषिता ॥ ३६

सद्यः कृत्तद्विजशिरःपङ्कजार्चितभैरवैः ।

न ध्वस्ता लोकमर्यादा का वा कापालिकाधमैः ॥ ३७

अन्येऽपि बहवो मार्गाः सन्ति भूमौ सकण्टकाः ।

जनैर्येषु पदं दत्त्वा दुरन्तं दुःखमाप्यते ॥ ३८

तद्भवान् लोकरक्षार्थमुत्साद्य निखिलान् खलान् ।

वर्त्म स्थापयतु श्रौतं जगद्येन सुखं व्रजेत् ॥ ३९

इत्युक्त्योपरतान्देवानुवाच गिरिजाप्रियः ।

मनोरथं पूरयिष्ये मानुष्यमवलम्ब्य वः ॥ ४०

\* सहयज्ञाः प्रजाः सृष्ट्वा पुरोवाच प्रजापतिः ।

अनेन प्रतविष्यध्वमेष वोऽस्त्विष्टकामधुक् ॥

देवान्भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यथ ॥

यज्ञो दानं तपः कर्म पावनानि मनीषिणाम् ।

लैविष्ठा मां सोमपाः पूतपापा यज्ञैरिष्ट्वा स्वर्गंति प्रार्थयन्ते ॥

ते पुण्यमासाद्य सुरेन्द्रलोकमश्नन्ति दिव्यान्दिवि देवभोगान् ॥

इत्यादीनी भगवद्गीतावचनानि यज्ञादीनामवश्यानुष्ठेयस्वमुपदिशन्ति ।



- दुष्टाचारविनाशाय धर्मसंस्थापनाय च ।  
 भाष्यं कुर्वन्ब्रह्मसूत्रतात्पर्यार्थविनिर्णयम् ॥ ४१
- मोहनप्रकृतिद्वैतध्वान्तमध्याह्नभानुभिः ।  
 चतुर्भिः सहितः शिष्यैश्चतुरैर्हरिवद्भुजैः ॥ ४२
- यतीन्द्रः शङ्करो नाम्ना भविष्यामि महीतले ।  
 मद्वत्तथा भवन्तोऽपि मानुषीं तनुमाश्रिताः ॥ ४३
- तं मामनुसरिष्यन्ति सर्वे त्रिदिववासिनः ।  
 तदा मनोरथः पूर्णो भवतां स्यान्न संशयः ॥ ४४
- ब्रुवन्नेवं दिविषदः कटाक्षानन्यदुर्लभान् ।  
 \*कुमारे निदधे भानुः किरणानिव पङ्कजे ॥ ४५
- क्षीरनीरनिधेर्वीचिसचिवान् प्राप्य तान् गुहः ।  
 कटाक्षान्मुमुदे रश्मीनुदन्वानैन्दवानिव ॥ ४६
- अवदन्नन्दनं स्कन्दममन्दं चन्द्रशेखरः ।  
 दन्तचन्द्रातपानन्दिवृन्दारकचकोरकः ॥ ४७
- शृणु सौम्य वचः श्रेयो जगदुद्धारगोचरम् ।  
 काण्डत्रयात्मके वेदे प्रोद्धृते स्याद् द्विजोद्धृतिः ॥ ४८
- तद्रक्षणे रक्षितं स्यात्सकलं जगतीतलम् ।  
 तदधीनत्वतो वर्णाश्रमधर्मततेस्ततः ॥ ४९
- इदानीमिदमुद्धार्यमिति वृत्तमतः पुरा ।  
 मम गूढाशयविदौ विष्णुशेषौ समीपगौ ॥ ५०
- मध्यमं काण्डमुद्धर्तुमनुज्ञातौ मयैव तौ ।  
 अवतीर्याशतो भूमौ सङ्कर्षणपतञ्जली ॥ ५१

\*कुत्सितो मारः यस्मान्, सः कुमारः । अथवा कुत्सितान् मारयतीति कुमारः  
 इति ० धा कुमारशब्दनिर्वचनम् ॥

- मुनी भूत्वा मुदोपास्तियोगकाण्डकृतौ स्थितौ ।  
 अग्रिमं ज्ञानकाण्डं तूद्धरिष्यामीति देवताः ॥ ५२
- सम्प्रति प्रतिजाने स्म जानात्येव भवानपि ।  
 जैमिनीयनयाम्भोधेः शरत्पर्वशशी भव ॥ ५३
- विशिष्टं कर्मकाण्डं त्वमुद्धर ब्रह्मणः कृते ।  
 सुब्रह्मण्य इति ख्यातिं गमिष्यसि ततोऽधुना ॥ ५४
- नैगमीं कुरु मर्यादामवतीर्य महीतले ।  
 निर्जित्य सौगतान्सर्वानाम्नायार्थविरोधिनः ॥ ५५
- ब्रह्माऽपि ते सहायार्थं मण्डनो नाम भूसुरः ।  
 भविष्यति महेन्द्रोऽपि सुधन्वा नाम भूमिपः ॥ ५६
- तथेति प्रतिजग्राह विधेरपि विधायिनीम् ।  
 बुधानीकपतिर्वाणीं सुधाधारामिव प्रभोः ॥ ५७
- अथेन्द्रो नृपतिर्भूत्वा प्रजा धर्मेण पालयन् ।  
 दिवं चकार पृथिवीं स्वपुरीममरावतीम् ॥ ५८
- सर्वज्ञोऽप्यसतां शास्त्रे कृत्रिमश्रद्धयाऽन्वितः ।  
 प्रतीक्षमाणः क्रौञ्चारिं भेलयामास सौगतान् ॥ ५९
- ततः स तारकारातिरजनिष्ट महीतले ।  
 भट्टपादाभिधा यस्य भूषा दिवसुदृशामभूत् ॥ ६०
- स्फुटयन्वेदतात्पर्यमभाज्जैमिनिसूत्रितम् ।  
 सहस्रांशुरिवानूरुव्यञ्जितं भासयञ्जगत् ॥ ६१
- राज्ञः सुधन्वनः प्राप नगरीं स जयन्दिशः ।  
 प्रत्युद्गम्य क्षितीन्द्रोऽपि विधिवत्तमपूजयत् ॥ ६२
- सोऽभिनन्द्याशिषा भूपमासीनः काञ्चनासने ।  
 तां सभां शोभयामास सुरभिर्व्यवनीमिव ॥ ६३



सभासमीपविटपिश्रितकोकिलकूजितम् ।

श्रुत्वा जगाद तद्व्याजाद्राजानं पण्डिताग्रणीः ॥ ६४

मलिनैश्चेन्न सङ्गस्ते नीचैः काककुलैः पिक ।

श्रुतिदृषकनिर्हादैः श्लाघनीयस्तदा भवेः ॥ ६५

षडभिज्ञा निशम्येमां वाचं तात्पर्यगर्भिताम् ।

नितरां चरणस्पृष्टा भुजङ्गा इव चुक्रुधुः ॥ ६६

छित्त्वा युक्तिकुठारेण बुद्धसिद्धान्तशाखिनम् ।

स तद्ग्रन्थेन्धनैश्चौर्णैः क्रोधज्वालामवर्धयत् ॥ ६७

सा सभा वदनैस्तेषां रोषपाटलकान्तिभिः ।

बभौ बालातपाताम्रैः सरसीव सरोरुहैः ॥ ६८

उपन्यस्यत्सु साक्षेपं खण्डयत्सु परस्परम् ।

तेषूदतिष्ठन्निर्घोषो भिन्दन्निव रसातलम् ॥ ६९

अधः पेतुर्बुधेन्द्रेण क्षताः पक्षेषु तत्क्षणम् ।

व्यूढकर्कशतर्केण तथागतधराधराः ॥ ७०

स सर्वज्ञपदं विज्ञोऽसहमान इव द्विषाम् ।

चकार चित्रविन्यस्तानेतान्मौनविभूषितान् ॥ ७१

ततः प्रक्षीणदर्पेषु बौद्धेषु वसुधाधिपम् ।

बोधयन्बहुधा वेदवचांसि प्रशशंस सः ॥ ७२

बभाषेऽथ धराधीशो विद्यायत्तौ जयाजयौ ।

यः पतित्वा गिरेः शृङ्गादव्यग्रस्तन्मतं ध्रुवम् ॥ ७३

तदाकर्ण्य मुखान्यन्ये परस्परमलोकयन् ।

द्विजाग्र्यस्तु स्मरन्वेदानारुरोह गिरेः शिरः ॥ ७४

यदि वेदाः प्रमाणं स्युर्भूयात्काचिन्न मे क्षतिः ।

इति घोषयता तस्मान्न्यपाति सुमहात्मना ॥ ७५

- किमु दौहित्तदत्तेऽपि पुण्ये विलयमास्थिते ।  
ययातिश्चयवते स्वर्गात्पुनरित्यूचिरे जनाः ॥ ७६
- अपि लोकगुरुः शैलात्तूलपिण्ड इवापतत् ।  
श्रुतिरात्मशरण्यानां व्यसनं नोच्छिनत्ति किम् ॥ ७७
- श्रुत्वा तदद्भुतं कर्म द्विजा दिग्भ्यः समाययुः ।  
घनघोषमिवाकर्ण्य निकुञ्जेभ्यः शिखावलाः ॥ ७८
- दृष्ट्वा तमक्षतं राजा श्रद्धां श्रुतिषु सन्दधे ।  
निनिन्द बहुधाऽऽत्मानं खलसंसर्गदूषितम् ॥ ७९
- सौगतास्त्वब्रुवन्नेदं प्रमाणं मतिनिर्णये ।  
मणिमन्त्रौषधैरेवं देहरक्षा भवेदिति ॥ ८०
- दुर्विधैरन्यथा नीते प्रत्यक्षेऽर्थेऽपि पार्थिवः ।  
भ्रुकुटीभीकरमुखः सन्ध्यामुग्रतरां व्यधात् ॥ ८१
- पृच्छामि भवतः किञ्चिद्वक्तुं न प्रभवन्ति ये ।  
यन्त्रोपलेषु सर्वास्तान्वातयिष्याम्यसंशयम् ॥ ८२
- इति संश्रुत्य गोत्रेशो घटमाशीविषान्वितम् ।  
आनीयात्र किमस्तीति पप्रच्छ द्विजसौगतान् ॥ ८३
- वक्ष्यामहे वयं भूप श्वः प्रभातेऽस्य निर्णयम् ।  
इति प्रसाद्य राजानं जग्मुर्भूसुरसौगताः ॥ ८४
- पद्मा इव तपस्तेषुः कण्ठद्वयसपाथसि ।  
द्युमणिं प्रति भूदेवाः सोऽपि प्रादुरभूततः ॥ ८५
- सन्दिश्य वचनीयांशमादित्येऽन्तर्हिते द्विजाः ।  
आजग्मुरपि निश्चित्य सौगताः कलशस्थितम् ॥ ८६
- ततस्ते सौगताः सर्वे भुजंगोऽस्तीत्यवादिषुः ।  
भोगीशभोगशयनो भगवानिति भूसुराः ॥ ८७



- श्रुतभूसुरवाक्यस्य वदनं पृथिवीपतेः ।  
 कासारशोषणम्लानसारसश्रियमाददे ॥ ८८
- अथ प्रोवाच दिव्या वाक् सम्राजमशरीरिणी ।  
 तुदन्ती संशयं तस्य सर्वेषामेव शृण्वताम् ॥ ८९
- सत्यमेव महाराज ब्राह्मणा यद्वभाषिरे ।  
 मा कृथाः संशयं तत्र भव सत्यप्रतिश्रवः ॥ ९०
- श्रुत्वाऽशरीरिणीं वार्णीं ददर्श वसुधाधिपः ।  
 मूर्तिं मधुद्विषः कुम्भे सुधामिव सुराधिपः ॥ ९१
- निरस्ताखिलसन्देहो विन्यस्तेतरदर्शनात् ।  
 व्यधादाज्ञां ततो राजा वधाय श्रुतिविद्विषाम् ॥ ९२
- आसेतोरातुषाराद्रेवौद्धानावृद्धबालकम् ।  
 न हन्ति यः स हन्तव्यो भृत्यानित्यन्वशान्नृपः ॥ ९३
- इष्टोऽपि दृष्टदोषश्चेद्वध्य एव महात्मनाम् ।  
 जननीमपि किं साक्षान्नावधीद्गुणन्दनः ॥ ९४
- स्कन्दानुसारिराजेन जैना धर्मद्विषो हताः ।  
 योगीन्द्रेणैव किं योगघ्ना विघ्नास्तच्चावलम्बिता ॥ ९५
- हतेषु तेषु दुष्टेषु परितस्तार कोविदः ।  
 श्रौतवर्त्म तमिस्त्रेषु नष्टेष्विव रविर्महः ॥ ९६
- कुमारिलमृगेन्द्रेण हतेषु जिनहस्तिषु ।  
 निष्प्रत्यूहमवर्धन्त श्रुतिशाखाः समन्ततः ॥ ९७
- प्रागित्यं ज्वनलभुवा प्रवर्तितेऽस्मिन् कर्माध्वन्यखिलविदा कुमारिलेन ।  
 उद्धर्तुं भुवनमिदं भवाब्धिमग्नं कारुण्याम्बुनिधिरियेष चन्द्रचूडः ॥ ९८
- इति श्रीमाधवीये तदुपोद्धातकथापरः ।  
 संक्षेपशङ्करजये सर्गोऽयं प्रथमोऽभवत् ॥



द्वितीयः सर्गः ॥ १ ॥

आचार्यजन्मादिकथनम् ॥

ततो महेशः किल केरलेषु श्रीमद्वृषाद्रौ करुणासमुद्रः ।  
पूर्णानदीपुण्यतटे स्वयंभूलिङ्गात्मनाऽनङ्गधगाविरासीत् ॥ १

तच्चोदितः कश्चन राजशेखरः स्वप्ने मुहुर्दृष्टतदीयवैभवः ।  
प्रासादमेकं परिकल्प्य सुप्रभं प्रावर्तयत्तस्य समर्हणं विभोः ॥ २

तस्येश्वरस्य प्रणतार्तिहर्तुः प्रसादतः प्राप्तनिरीतिभावः ।  
कश्चित्तद्भ्याशगतोऽग्रहारः कालव्यभिख्योऽस्ति महान्मनोज्ञः ॥ ३

कश्चिद्विपश्चिदिह निश्चलधीर्विरेजे विद्याधिराज इति विश्रुतनामधेयः ।  
रुद्रो वृषाद्रिनिलयोऽवतरीतुकामो यत्पुत्रमात्मपितरं समरोचयत्सः ॥ ४

पुत्रोऽभवत्तस्य पुरात्तपुण्यैः सुब्रह्मजेजाः शिवगुर्वभिख्यः ।  
ज्ञाने शिवो यो वचने गुरुस्तस्यान्वर्थनामाऽकृत लब्धवर्णः ॥ ५

स ब्रह्मचारी गुरुगेहवासी तत्कर्षकारी विहितान्नभोजी ।  
सायंप्रभातं च हुताशसेवी व्रतेन वेदं निजमध्यगीष्ट ॥ ६

क्रियाद्यनुष्ठानफलोऽर्थबोधः स नोपजायेत विना विचारम् ।  
अधीत्य वेदानथ तद्विचारं चकार दुर्बोधतरो हि वेदः ॥ ७

वेदेष्वधीतेषु विचारितेऽर्थे शिष्यानुरागी गुरुराह तं स्म ।  
अपाठि मत्तः सषडङ्गवेदो व्यचारि कालो बहुरत्यगात्ते ॥ ८

भक्तोऽपि गेहं व्रज संप्रति त्वं जनोऽपि ते दर्शनलालसः स्यात् ।  
गत्वा कदाचित्स्वजनप्रमोदं विधेहि मा तात विलम्बयस्व ॥ ९

विधातुमिष्टं यदिहापराङ्गे विजानता तत्पुरुषेण पूर्वम् ।  
विधेयमेवं यदिह श्व इष्टं कर्तुं तदद्येति विनिश्चितोऽर्थः ॥ १०

कालोऽप्यबीजादिह यादृशं स्यात्सस्यं न तादृग्विपरीतकालात् ।  
तथा विवाहादि कृतं स्वकाले फलाय कल्पेत न चेद्वृथा स्यात् ॥



आ जन्मनो गणयतो ननु तान्गताब्दान्माता पिता परिणयं तव कर्तुकामौ ।  
पितोरिरयं प्रकृतिरेव पुरोपनीति यद्ध्यायतस्तनुभवस्य ततो विवाहम् ॥

तत्तत्कुलीनपितरः स्पृहयन्ति कामं तत्तत्कुलीनपुरुषस्य विवाहकर्म ।  
पिण्डप्रदातृपुरुषस्य ससन्ततित्वे पिण्डाविलोपमुपरि स्फुटमीक्षमाणाः ॥

अर्थावबोधनफलो हि विचार एष तच्चापि चित्रबहुकर्मविधानहेतोः ।  
अत्राधिकारमधिगच्छति सद्वितीयः कृत्वा विवाहमिति वेदविदां प्रवादः ॥

सत्यं गुरो न नियमोऽस्ति गुरोरधीतवेदो गृही भवति नान्यपदं प्रयाति ।  
वैराग्यवान्त्रजति भिक्षुपदं विवेकी नो चेद्गृही भवति राजपदं तदेतत् ॥

श्रीनैष्ठिकाश्रममहं परिगृह्य यावज्जीवं वसामि तव पार्श्वगतश्चिरायुः ।  
दण्डाजिनी सविनयो बुध जुह्वदग्नौ वेदं पठन् पठितविस्मृतिहानिमिच्छन् ॥

दारग्रहो भवति तावदयं सुखाय यावत्कृतोऽनुभवगोचरतां गतः स्यात् ।  
पश्चाच्छनैर्विरसतामुपयाति सोऽयं किं निहुषे त्वमनुभूतिपदं महात्मन् ॥

यागोऽपि नाकफलदो विधिना कृतश्चेत्  
प्रायः समग्रकरणं भुवि दुर्लभं तत् ।  
दृष्ट्यादिवन्न हि फलं यदि कर्माणि स्यात्  
दिष्ट्या यथोक्तविरहे फलदुर्विधत्वम् ॥ १८

निःस्वो भवेद्यदि गृही निरयी स नूनं  
भोक्तुं न दातुमपि यः क्षमतेऽणुमात्रम् ।  
पूर्णेपि पूर्तिमभिमन्तुपशक्नुवन्यो  
मोहेन शं न मनुते खलु तत्र तत्र ॥ १९

यावत्सु सत्सु परिपूर्तिरथो अमीषां साधो गृहोपकरणेषु सदा विचारः ।  
एकत्र संहतवतः स्थितपूर्वनाशस्तच्चापयाति पुनरप्यपरेण योगः ॥ २०

एवं गुरौ वदति तज्जनको निनीषुरागच्छदत्र तनयं स्वगृहं गृहेशः ।  
तेनानुनीय बहुलं गुरवे प्रदाप्य यत्तान्निकेतनमनायि गृहीतविद्यः ॥ २१



गत्वा निकेतनमसौ जननीं ववन्दे साऽऽलिङ्ग्य तद्विरहजं परितापमौञ्जत् ॥  
प्रायेण चन्दनरसादपि शीतलं तद्यत्पुत्रगात्रपरिरम्भणनामधेयम् ॥ २२

श्रुत्वा गुरोः सदनतश्चिरमागतं तं तद्वन्धुरागमदथ त्वरितेक्षणाय ।  
प्रत्युद्गमादिभिरसावपि बन्धुतायाः संभावनां व्यधित वित्तकुलानुरूपाम् ॥  
वेदे पदक्रमजटादिषु तस्य बुद्धिं संवीक्ष्य तज्जनयिता बहुशोऽप्यपृच्छत् ।  
यस्याभवत्प्रथितनाम वसुन्धरायां विद्याधिराज इति सङ्गतवाच्यमस्य ॥

भाट्टे नये गुरुमते कणभुञ्जतादौ

प्रश्नं चकार तनयस्य मतिं बुभुत्सुः ।

शिष्योऽप्युवाच नतपुर्वगुरुः समाधिं

पित्रोदितः स्मितमुखो हसिताम्बुजास्यः ॥ २५

वेदे च शास्त्रे च निरीक्ष्य बुद्धिं प्रश्नोत्तरादावपि नैपुणीं ताम् ।  
दृष्ट्वा तुतोषातितरां पिताऽस्य स्वतः सुखा या किमु शास्त्रतो वाक् ॥

कन्यां प्रदातुमनसो बहवोऽपि विप्रास्तन्मन्दिरं प्रति ययुर्गुणपाशकृष्टाः ।  
पूर्वं विवाहसमयादपि तस्य गेहं संबन्धवत्किल बभूव वरीतुकामैः ॥ २७

बह्वर्थदायिषु बहुष्वपि सत्सु देशे कन्याप्रदातृषु परीक्ष्य विशिष्टजन्म ।  
कन्यामयाचत सुताय स विप्रवर्यो विप्रं विशिष्टकुलजं प्रथितानुभावः ॥

कन्यापितुर्वरपितुश्च विवाद आसीदित्थं तयोः कुलजुषोः प्रथितोरुभूत्योः ।  
कार्यस्त्वया परिणयो गृहमेत्य पुत्रीमानीय सन्न तनयाय सुता प्रदेया ॥

सङ्कल्पिताद् द्विगुणमर्थमहं प्रदास्ये मद्देहमेत्य परिणीतिरियं कृता चेत् ।  
अर्थं विना परिणयं द्विज कारयिष्ये पुत्रेण मे गृहगता यदि कन्यका स्यात् ॥

कश्चित्तु तस्याः पितरं बभाण मिथः समाहूय विशेषवादी ।

अस्मासु गेहं गतवत्स्वमुष्मै विगृह्य कन्यामपरः प्रदद्यात् ॥ ३१

तेनानुनीतो वरतातभाषितं द्विजोऽनुमेने वररूपमोहितः ।

दृष्टो गुणः संवरणाय कल्पते मन्त्रोऽभिजापाच्चिरकालभावितः ॥ ३२



विद्याधिराजमघपण्डितनामधेयौ संप्रत्ययं व्यतनुतामभिपूज्य दैवम् ।  
 सम्यङ्मुहूर्तमवलम्ब्य विचारणीया मौहूर्तिका इति परस्परमूचिवांसौ ॥  
 उद्गाह्य शास्त्रविधिना विहिते मुहूर्ते तौ संमुदं बहुमवापतुराप्तकामौ ।  
 तत्तागतो भृशममोदत बन्धुवर्गः किं भाषितेन बहुना मुदमाप वर्गः ॥  
 तौ दंपती सुवसनौ शुभदन्तपङ्की संभृषितौ विकसिताम्बुजरम्यवत्तौ ।  
 सत्रीढहासमुखवीक्षणसंपहृष्टौ देवाविवापतुरनुत्तमशर्म नित्यम् ॥ ३५  
 अग्नीनथाधित महोत्तरयागजातं कर्तुं विशेषकुशलैः सहितो द्विजेशः ।  
 तत्तत्फलं हि यदनाहितहव्यवाहः स्यादुत्तरेषु विहितेष्वपि नाधिकारी ॥  
 यागैरनेकैर्बहुवित्तासध्यैर्विजेतुकामो भुवनान्ययष्ट ।  
 व्यस्मारि देवैरमृतं तदाशैर्दिने दिने सेवितयज्ञभागैः ॥ ३७  
 संतर्पयन्तं पितृदेवमानुषांस्तत्तत्पदार्थैरभिवाञ्छितैः सह ।  
 विशिष्टवित्तैः सुमनोभिरश्रितं तं मेनिरे जङ्गमकल्पपादपम् ॥ ३८  
 परोपकारव्रतिनो दिने दिने व्रतेन वेदं पठतो महात्मनः ।  
 श्रुतिस्मृतिप्रोदितकर्म कुर्वतः समा व्यतीयुर्दिनमाससंमिताः ॥ ३९  
 रूपेषु मारः क्षमया वसुन्धरा विद्यासु वृद्धो धनिनां पुरःसरः ।  
 गर्वानभिज्ञो विनयी सदा नतः स नोपलेभे तनयाननं जरन् ॥ ४०  
 गावो हिरण्यं बहुसस्यमालिनी वसुन्धरा चित्रपदं निकेतनम् ।  
 संभावना बन्धुजनैश्च संगमो न पुत्रहीनं बहवोऽप्यमृमुहन् ॥ ४१  
 अस्यामजाता मम सन्ततिश्चेच्छरद्यवश्यं भवितोपरिष्ठात् ।  
 तत्राप्यजाता तत उत्तरस्यामेवं स कालं मनसा निनाय ॥ ४२  
 खिन्दन्मनाः शिवगुरुः कृतकार्यशेषो जायामचष्ट सुभगे किमतः परं नौ ।  
 साङ्गं वयोऽर्धमगमत्कुलजे न दृष्टं पुत्राननं यदिहलोवयमुदाहरन्ति ॥ ४३  
 एवं प्रिये गतवतोः सुतदर्शनं चेत्पञ्चत्वमैष्यदथ नौ शुभमापतिष्यत् ।  
 अस्याभ्युपायमनिशं भुवि वीक्षमाणो नेक्षे ततः पितृजनिर्विफला ममाभूत् ॥



भद्रे सुतेन रहितौ भुवि के वदन्ति नौ पुत्रपौत्रसरणिक्रमतः प्रसिद्धिः ।  
लोके न पुष्पफलशून्यमुदाहरन्ति वृक्षं प्रवालसमये फलितं विहाय ॥

इतीरिते प्राह तदीयभार्या शिवारूपकल्पद्रुममाश्रयावः ।  
तत्सेवनान्नौ भविता सुनाथ फलं स्थिरं जङ्गमरूपमैशम् ॥ ४६

भक्तेऽपि सतार्थपरिकल्पनकल्पवृक्षं देवं भजाव कमितः सकलार्थसिद्धयै ।  
तत्रोपमन्युमहिमा परमं प्रमाणं नो देवतासु जडिमा जडिमा मनुष्ये ॥ ४७

इत्थं कलत्रोक्तिमनुत्तमां च श्रुत्वा सुतार्थी प्रणतैकवश्यम् ।  
इयेष सन्तोषयितुं तपोभिः सोमार्धमूर्धानमुमार्धमीशम् ॥ ४८

तस्योपधाम किल संनिहिताऽऽपगैका  
स्नात्वा सदाशिवमुपास्त जले स तस्याः ।  
कन्दाशनः कतिचिदेव दिनानि पूर्वं  
पश्चात्तदा स शिवपादयुगाब्जभृङ्गः ॥ ४९

जायाऽपि तस्य विमला नियमोपतापैश्चिक्लेश कायमनिशं शिवमर्चयन्ती ।  
क्षेत्रे वृषस्य निवसन्तमजं स भर्तुः कालोऽत्यगादिति तयोस्तपतोरनेकः ॥

देवः कृपापरवशो द्विजवेषधारी प्रत्यक्षतां शिवगुरुं गत आत्तनिद्रम् ।  
प्रोवाच भोः किमभिवाञ्छसि किं तपस्ते पुत्रार्थितेति वचनं स जगाद विप्रः ॥

देवोऽप्यपृच्छदथ तं द्विज विद्धि सत्यं सर्वज्ञमेकमपि सर्वगुणोपपन्नम् ।  
पुत्रं ददान्यथ बहून्विपरीतकांस्ते भूर्यायुषस्तनुगुणानवदद द्विजेशः ॥

पुत्रोऽस्तु मे बहुगुणः प्रथितानुभावः सर्वज्ञतापदमितीरित आबभाषे ।  
दद्यामुदीरितपदं तनयं तपो मा पूर्णो भविष्यसि गृहं द्विज गच्छ दारैः ॥

आकर्णयन्निति बुबोध स विप्रवर्धस्तं चाब्रवीन्निजकलत्रमनिन्दितात्मा ।  
स्वप्नं शशंस वनितामणिरस्य भार्या सत्यं भविष्यति तु नौ तनयो महात्मा ॥

तौ दम्पती शिवपरौ नियतौ स्मरन्तौ स्वप्नेक्षितं गृहगतौ बहुदक्षिणान्नैः ।  
संतर्प्य विप्रनिकरं तदुदीरिताभिराशीर्भिरापतुरनल्पमुदं विशुद्धौ ॥ ५५



तस्मिन्दिने शिवगुरोरुपभोक्ष्यमाणे भक्ते प्रविष्टमभवत्किल शैवतेजः ।  
 भुक्तान्नविप्रवचनादुपभुक्तशेषं सोऽभुङ्क्त साऽपि निजभर्तृपदाब्जभृङ्गी ॥  
 गर्भं दधार शिवगर्भमसौ मृगाक्षी गर्भोऽप्यवर्धत शनैरभवच्छरीरम् ।  
 तेजोऽतिरेकविनिवारितदृष्टिपातविश्वं रवेर्दिवसमध्य इवोग्रतेजः ॥ ५७  
 गर्भालसा भगवती गतिमान्द्यमीषदापेति नाद्भुतमिदं धरते शिवं या ।  
 यो विष्टपानि विभृते हि चतुर्दशापि यस्यापि मूर्तय इमा वसुधाजलाद्याः ॥  
 संव्याप्तवानपि शरीरमशेषमेव नोपास्तिमाविरसकावकृतात्र काञ्चित् ।  
 यत्पूर्वमेव महसा दुरतिक्रमेण व्याप्तं शरीरमदसीयमनुष्य हेतोः ॥ ५९  
 रम्याणि गन्धकुसुमान्यपि गर्धिमस्यै नाधातुमैशत भरात्किमु भूषणानि ।  
 यद्यद्गुरुत्वपदमस्ति पदार्थजातं तत्तद्विधारणविधावलसा बभूव ॥ ६०  
 तां दौहदं भृशमवाधत दुःशरारिः प्रायः परं किल न मुञ्चति मुञ्चतेऽपि ।  
 आनीतदुर्लभमपोहति याचतेऽन्यत्तच्चाप्यपोह्य पुनरर्दति साऽन्यवस्तु ॥  
 तां बन्धुताऽऽगमदुपश्रुतदोहदार्तिरादाय दुर्लभमनर्घ्यमपूर्ववस्तु ।  
 आस्वाद्य बन्धुजनदत्तमसौ जहर्ष हा हन्त गर्भधरणं खलु दुःखहेतुः ॥  
 मानुष्यधर्ममनुसृत्य मयेदमुक्तं काऽपि व्यथा शिवमहोभरणे न बध्वाः ।  
 सर्वव्यथाव्यतिकरं परिहर्तुकामा देवं भजन्त इति तत्त्वविदां प्रवादः ॥  
 उक्षणा निसर्गधवलेन महीयसा सा स्वात्मानमैक्षत समूढमुपात्तनिद्रा ।  
 संगीयमानमपि गीतविशारदाढ्यैर्विद्याधरप्रभृतिभिर्विनयोपयातैः ॥ ६४

आकर्णयज्जय जयेति वरं दधाना

रक्षेति शब्दमवलोकय मा दृशेति ।

आकर्ण्य नोत्थितवती पुनरुक्तशब्दं

सा विस्मिता किल शृणोति निरीक्षमाणा ॥

६५

नमोत्तिकृत्यामपि खिद्यमाना किञ्चापि चञ्चत्तरमञ्चरोहे ।

जित्वा मुदाऽन्यानतिहृद्यविद्यासिंहासनेऽसौ स्थितिमीक्षते स्म ॥ ६६



समानता सात्विकवृत्तिभाजां विरागता वैषयिकप्रवृत्तौ ।  
तस्याः स्त्रिया गर्भगपुत्रचित्रचरित्रशंसिन्यजनिष्ट चेष्टा ॥ ६७

तद्रोमवल्ली रुरुचे कुचाद्यावृण्वत्प्रभाधुन्युरुशैवलालिः ।  
यत्नाच्छिशोरस्य कृते प्रशस्तो न्यस्तो विधात्रेव नवीनवैणुः ॥ ६८

पयोधरद्वंद्वमिषादमुष्याः पयःपिबत्यर्थविधानयोग्यौ ।  
कुम्भौ नवीनामृतपूरितौ द्वावम्भोजयोनिः कलयांबभूव ॥ ६९

द्वैतप्रवादं कुचकुम्भमध्ये मध्ये पुनर्माध्यमिकं मतं च ।  
सुभ्रूमर्गेर्गर्भग एव सोऽर्भो द्रागर्हयामास महात्मगर्हम् ॥ ७०

लभे शुभे शुभयुते सुषुवे कुमारं श्रीपार्वतीव सुखिनी शुभवीक्षिते च ।  
जाया सती शिवगुरोर्निजतुङ्गसंस्थे सूर्ये कुजे रविसुते च गुरौ च केन्द्रे ॥

दृष्ट्वा सुतं शिवगुरुः शिववारिराशौ

मग्नोऽपि शक्तिमनुसृत्य जले न्यमांक्षीत् ।

व्यश्राणयद्बहु धनं वसुधाश्च गात्र

जन्मोक्तकर्मविधये द्विजपुंगवेभ्यः ॥

७२

तस्मिन्दिने मृगकरीन्द्रतरक्षुसिहसर्पास्तुमुख्यबहुजन्तुगणा द्विषन्तः ।  
वैरं विहाय सह चेरुरतीव हृष्टाः कण्डूमपाकृषत साधुतया निघृष्टाः ॥

वृक्षा लताः कुसुमाराशिफलान्यमुञ्चन्नयः प्रसन्नसलिला निखिलास्तथैव ।  
जाता मुहुर्जलधरोऽपि निजं विकारं भूभृङ्गणादपि जलं सहसोत्पपात ॥

अद्वैतवादिविपरीतमतावलम्बिहस्ताग्रवर्तिवरपुस्तकमप्यकस्मात् ।  
उच्चैः पपात जहसुः श्रुतिमस्तकानि श्रीव्यासचित्तकमलं विकचीवभूव ॥

सर्वाभिराशाभिरलं प्रसेदे वातैरभाव्यद्भुतदिव्यगन्धैः ।  
प्रजज्वलेऽपि ज्वलनैस्तदानीं प्रदक्षिणीभूतविचित्रकीलैः ॥ ७६

सुमनोहरगन्धिनी सतां सुमनोवद्विमला शिवंकरी ।  
सुमनोनिकरप्रचोदिता सुमनोवृष्टिरभूत्तदाऽद्भुतम् ॥ ७७



लोकत्रयी लोकदशैव भास्वता महीधरेणेव मही सुमेरुणा ।  
विद्या विनीत्येव सती सुतेन सा रराज तत्तादृशराजतेजसा ॥ ७८

सत्कारपूर्वमभियुक्तमुहूर्तवेदिविप्राः शशंसुरभिवीक्ष्य सुतस्य जन्म ।  
सर्वज्ञ एव भविता रचयिष्यते च शास्त्रं स्वतन्त्रमथ वागधिपांश्च जेता ॥

कीर्तिं स्वकां भुवि विधास्यति यावदेषा

किं बोधितेन बहुना शिशुरेष पूर्णः ।

नापृच्छ जीवितमनेन च तैर्न चोक्तं

प्रायो विदन्नपि न वक्त्यशुभं शुभज्ञः ॥

८०

तज्ज्ञातिबन्धुसुहृदिष्टजनाङ्गनास्तास्तं सूतिकागृहनिविष्टमथो निदध्युः ।  
सोपायनास्तमभिवीक्ष्य यथा निदाघे चन्द्रं मुदं ययुरतीव सरोजवत्कम् ॥

तत्सूतिकागृहमवैक्षत न प्रदीपं तत्तेजसा यदवभातमभूत्क्षपायाम् ।

आश्चर्यमेतदजनिष्ट समस्तजन्तोस्तन्मन्दिरं वितिमिरं यदभूददीपम् ॥

यत्पश्यतां शिशुरसौ कुरुते शमय्यं तेनाकृतास्य जनकः किल शङ्करारुखाम् ।

यद्वा चिराय किल शङ्करसंप्रसादाज्जातस्ततो व्यधित शङ्करनामधेयम् ॥

सर्वं विदन्सकलशक्तियुतोऽपि बालो मानुष्यजातिमनुसृत्य चचार तद्वत् ।

बालः शनैर्हसितुमारभत क्रमेण स्रुप्तं शशाक गमनाय पदाम्बुजाभ्याम् ॥

बालेऽथ मञ्चे किल शायितेऽस्मिन्सतां प्रसन्नं हृदयं बभूव ।

संवीक्षमाणे मणिगुच्छवर्यं विद्वन्मुखं हन्त विलीनमासीत् ॥ ८५

संताडयन्हन्त शनैः पदाभ्यां पर्यङ्कवर्यं कमनीयशय्यम् ।

विभेद सद्यः शतधा समूहान्विभेदवादीन्द्रमनोरथानाम् ॥ ८६

द्वित्राणि वर्णानि वदत्यमुष्मिन्द्वैतिप्रवीरा दधुरेव मौनम् ।

मुदा चलत्यङ्घ्रिसरोरुहाभ्यां दिशः पलायन्त दशापि सद्यः ॥ ८७

उदचारयदर्भको गिरः पदचारानतनोदनन्तरम् ।

विकलोऽभवदादिमात्तयोः पिकलोकश्चरमान्मरालकः ॥ ८८

नवविद्रुमपल्लवास्तृतामिव काश्मीरपरागपाटलाम् ।  
रचयन्नचलां पदत्विषा स चचारेन्दुनिभः शनैः शनैः ॥ ८९

मूर्धनि हिमकरचिह्नं निटिले नयनाङ्गमंसयोः शूलम् ।  
वपुषि स्फटिकसवर्णं प्राज्ञास्तं मेनिरे शंभुम् ॥ ९०

राज्यश्रीरिव नयकोविदस्य राज्ञो विद्येव व्यसनदवीयसो बुधस्य ।  
शुभ्रांशोश्छविरिव शारदस्य पित्रोः संतोषैः सह वष्टधे तदीयमूर्तिः ॥

नागेनोरसि चामरेण चरणे बालेन्दुना फालके  
पाण्योश्चक्रगदाधनुर्दमरुकैर्मूर्ध्नि त्रिशूलेन च ।  
तत्तस्याद्भुतमाकलय्य ललितं लेखाकृते लाञ्छितं  
चित्रं गात्रममंस्त तत्र जनता नेत्रैर्निमेषोज्झितैः ॥ ९२

सर्गे प्राथमिके प्रयाति विरतिं मार्गे स्थिते दौर्गते  
स्वर्गे दुर्गमतामुपेयुषि भृशं दुर्गेऽपवर्गे सति ।  
वर्गे देहभृतां निसर्गमलिने जातोपसर्गेऽखिले  
सर्गे विश्वसृजस्तदीयवपुषा भर्गोऽवतीर्णो भुवि ॥ ९३

इति श्रीमाधवीये तदवतारकथापरः ।

संक्षेपशङ्करजये सर्गः पूर्णो द्वितीयकः ॥

आदितः श्लोकाः 191



तृतीयः सर्गः ॥ ३ ॥

देवावतारः ॥

इति बालमृगाङ्कशेखरे सति बालत्वमुपागते ततः ।  
दिविषत्पवराः प्रजज्ञिरे भुवि षट्शास्त्रविदां सतां कुले ॥ १

कमलानिलयः कलानिधेर्विमलाख्यादजनिष्ट भूसुरात् ।  
भुवि पद्मपदं वदन्ति यं सविपद्येन विवादिनां यशः ॥ २



पवमानोऽप्यजनि प्रभाकरात्सवनोन्मीलितकीर्तिमण्डलात् ।  
गलहस्तितभेदवाचसौ किल हस्तामलकाभिधामधात् ॥ ३

पवमानदशांशतोऽजनि पुत्रमानाऽश्रुति यद्यशोम्बुधौ ।  
धरणी मथिता विवादिवाक्तरणी येन स तोटकाह्वयः ॥ ४

उदभावि शिलादसुनुना मदवद्वादिकदम्बनिग्रहैः ।  
समुदश्रितकीर्तिशालिनं यमुदङ्कं ब्रुवन्ते महीतले ॥ ५

विधिरास सुरेश्वरो गिरां निधिरानन्दगिरिव्यजायत ।  
अरुणः समभूतसनन्दनो वरुणोऽजायत चित्सुखाह्वयः ॥ ६

अपरेऽप्यभवन्दिबौकसः स्वपरेर्ष्यापरविद्विषः प्रभोः ।  
चरणं परिसेवितुं जगच्छरणं भूसुरपुङ्गवात्मजाः ॥ ७

चार्वाकदर्शनविधानसरोषधात्-

शापेन गीष्पतिरभूद्भुवि मण्डनाख्यः ।

नन्दीश्वरः करुणयेश्वरचोदितः स-

न्नानन्दगिर्यभिधया व्यजनीति केचित् ॥ ८

अथावतीर्णस्य विधेः पुरन्ध्री साऽभूद्यदाख्योभयभारतीति ।  
सरस्वती सा खलु वस्तुवृत्त्या लोकोऽपि तां वक्ति सरस्वतीति ॥ ९

पुरा किलाध्यैषत धातुरन्तिके सर्वज्ञकल्पा मुनयो निजं निजम् ।  
वेदं तदा दुर्वसनोऽतिकोपनो वेदानधीयन्कचिदस्वलत्स्वरे ॥ १०

तदा जहासेन्दुमुखी सरस्वती यदङ्गमणोर्द्धवशब्दसन्ततिः ।  
चुकोप तस्यै दहनानुकारिणा निरैक्षताक्षणा मुनिरुग्रशासनः ॥ ११

शशाप तां दुर्विनयेऽवनीतले जायस्व मर्त्येण्यविभेत्सरस्वती ।  
प्रसादयामास निसर्गकोपनं तत्पादमूले पतिता विषादिनी ॥ १२

दृष्ट्वा विषण्णां मुनयः सरस्वतीं प्रसादयांचक्रुरिमं तमादरात् ।  
कृतापराधा भगवन्क्षमस्व तां पितेव पुत्रं विहितागसं मुने ॥ १३



प्रसादितोऽभूदथ सम्प्रसन्नो वाण्या मुनीन्द्रैरपि शापमोक्षम् ।  
ददौ यदा मानुषशङ्करस्य संदर्शनं स्याद्भवितास्यमर्त्या ॥ १४

सा शोणतीरेऽजनि विप्रकन्या सर्वार्थवित्सर्वगुणोपपन्ना ।  
यस्या बभूवुः सहजाश्च विद्याः शिरोगतं के परिहर्तुमीशाः ॥ १५

सर्वाणि शास्त्राणि षडङ्गवेदान्काव्यादिकान्वेत्ति परं च सर्वम् ।  
तन्नास्ति नो वेत्ति यदत्र बाला तस्मादभूच्चित्रपदं जनानाम् ॥ १६

सा विश्वरूपं गुणिनं गुणज्ञा मनोऽभिरामं द्विजपुङ्गवेभ्यः ।  
शुश्राव तां चापि स विश्वरूपस्तस्मात्तयोर्दर्शनलालसाऽभूत् ॥ १७

अन्योन्यसंदर्शनलालसौ तौ चिन्ताप्रकर्षादधिगम्य निद्राम् ।  
अवाप्य संदर्शनभाषणानि पुनः प्रबुद्धौ विरहाग्नितासौ ॥ १८

दिदृक्षमाणावपि नेक्षमाणावन्योन्यवार्ताहृतमानसौ तौ ।  
यथोचिताहारविहारहीनौ तनौ तनुत्वं स्मरणादुपेतौ ॥ १९

दृष्ट्वा तदीयौ पितरौ कदाचिदपृच्छतां तौ परिकर्षिताङ्गौ ।  
वपुः कृशं ते मनसोऽप्यगर्वो न व्याधिमिक्षे न च हेतुमन्यम् ॥ २०

इष्टस्य हानेरनभीष्टयोगाद्भवन्ति दुःखानि शरीरभाजाम् ।  
वीक्षे न तौ द्वावपि वीक्षमाणो विना निदानं नहि कार्यजन्म ॥ २१

न तेऽत्यगादुद्वहनस्य कालः परावमानो न च निःस्वता वा ।  
कुटुम्बभारो मयि दुःसहोऽयं कुमारवृत्तेस्तव काऽत्र पीडा ॥ २२

न मूढभावः परितापहेतुः पराजितिर्वा तव तन्निदानम् ।  
विद्वत्सु विस्पष्टतयाऽग्रपाठात्सुदुर्गमार्थादपि तर्कविद्भिः ॥ २३

आ जन्मनो विहितकर्मनिषेवणं ते

स्वप्नेऽपि नास्ति विहितेतरकर्मसेवा ।

तस्मान्न भेयमपि नारकयातनाभ्यः

किं ते मुखं प्रतिदिनं गतशोभमास्ते ॥ २४



निर्वन्धतो बहुदिनं प्रतिपाद्यमानौ  
 वक्तुं कृपाभरयुताविदमूचतुः स्म ।  
 निर्वन्धतस्तव वदामि मनोगतं मे  
 वाच्यं न वाच्यमिति यद्वितनोति लज्जाम् ॥ २५

शोणाख्यपुंनदतटे वसतो द्विजस्य  
 कन्या श्रुतिं गतवती द्विजपुङ्गवेभ्यः ।  
 सर्वज्ञतापदमनुत्तमरूपवेषां  
 तामुद्विषति मनो भगवन्मदीयम् ॥ २६

शुत्रेण सोऽतिविनयं गदितोऽन्वशाद् द्वौ  
 विप्रौ बधूवरणकर्मणि सम्प्रवीणौ ।  
 तावापतुर्द्विजगृहं द्विजसंदिदक्षू  
 देशानतीत्य बहुलान्निजकार्यसिद्धयै ॥ २७

भूभृन्निकेतनगतः श्रुतविश्वशास्त्रः  
 श्रीविश्वरूप इति यः प्रथितः पृथिव्याम् ।  
 तत्पादपद्मरजसे स्पृहयामि नित्यं  
 साहाय्यमत्र यदि तात भवान्विदध्यात् ॥ २८

पुत्र्या वचः पिबति कर्णपुटेन ताते  
 श्रीविश्वरूपगुरुणा गुरुणा द्विजानाम् ।  
 आजग्मतुः सुवसनौ विशदाभयष्टी  
 संप्रेषितौ सुतत्रोद्वहनक्रियायै ॥ २९

तावाच्यं स द्विजवरौ विहितोपचारैरायानकारणमथो शनकैरपृच्छत् ।  
 श्रीविश्वरूपगुरुवाक्यत आगतौ स्व इत्युचतुर्वरणकर्मणि कन्यकायाः ॥  
 संप्रेषितौ श्रुतवयःकुलवृत्तधर्मैः साधारणीं श्रुतवता स्वसुतस्य तेन ।  
 याचावहे तव सुतां द्विज तस्य हेतोरन्योन्यसंघटनमेतु मणिद्वयं तत् ॥ ३१  
 मयं तदुक्तमभिरोचत एव विप्रौ पृष्ट्वा बधूं मम पुनः करवाणि नित्यम् ।  
 कन्याप्रदानमिदमायतते बधूषु नो चेदमूर्व्यसनसक्तिषु पीडयेयुः ॥ ३२

भार्यामपृच्छदथ किं करवाव भद्रे

विप्रौ वरीतुमनसौ खलु राजगेहात् ।

एतां सुतां सुतनिभा तव याऽस्ति कन्या

ब्रूहि त्वमेकमनुमाय पुनर्न वाच्यम् ॥

३३

दूरे स्थितिः श्रुतवयःकुलवृत्तजातं न ज्ञायते तदपि किं प्रवदामि तुभ्यम् ।

वित्तान्विताय कुलवृत्तसमन्विताय देया सुतेति विदितं श्रुतिलोकयोश्च ॥

नैवं नियन्तुमनघे तव शक्यमेतत्तां रुक्मिणीं यदुकुलाय कुशस्थलीशे ।

प्रादात्स भीष्मकनृपः खलु कुण्डिनेशस्तीर्थापदेशमटते त्वपरीक्षिताय ॥

किं केन सङ्गतमिदं सति मा विचारार्यो वैदिकीं सरणिमप्रहतां प्रयत्नात् ।

प्रातिष्ठिपत्सुगतदुर्जननिर्जयेन शिष्यं यमेनमशिषत्स च भट्टपादः ॥ ३६

किं वर्ण्यते सुदति यो भविता वरो नो

विद्याधनं द्विजवरस्य न बाह्यवित्तम् ।

याऽन्वेति सन्ततमनन्तदिगन्तभाजं

यां राजचोरवनिता न च हर्तुमीशाः ॥

३७

वध्वर्जनावनपरिव्ययगानि तानि

वित्तानि चित्तमनिशं परिखेदयन्ति ।

चोरान्नपात्स्वजनतश्च भयं धनानां

शर्मेति जातु न गुणः खलु बालिशस्य ॥

३८

केचिद्धनं निदधते भुवि नोपभोगं कुर्वन्ति लोभवशगा न विदन्ति केचित् ।

अन्येन गोपितमथान्यजना हरन्ति तच्चेन्नदीपरिसरे जलमेव हर्तु ॥ ३९

सर्वात्मना दुहितरो न गृहे विधेयास्ताश्चेत्पुरा परिणयाद्रज उद्भूतं स्यात् ।

पश्येयुरात्मपितरौ बत पातयन्ति दुःखेषु घोरनरकेष्विति धर्मशास्त्रम् ॥

मा भूदयं मम सुता कलहः कुमारीं

पृच्छाव सा वदति यं भविता वरोऽस्याः ।

एवं विधाय समयं पितरौ कुमार्याः

अभ्याशमीयतुरितो गदितेष्टकार्यौ ॥

४१



श्रीविश्वरूपगुरुणा प्रहितौ द्विजाती  
 कन्यार्थिनौ सुतनु किं करवाव वाच्यम् ।  
 तस्याः प्रमोदनिचयो न ममौ शरीरे  
 रोमाञ्चपूरमिषतो बहिरुज्जगाम ॥

४२

तेनैव सा प्रतिवचः प्रददौ पितृभ्यां तेनैव तावपि तयोर्युगलाय सत्यम् ।  
 आदाय विप्रमपरं पितृगेहतोऽस्यास्तौ जग्मतुर्द्विजवरौ स्वनिकेतनाय ॥

अस्माच्चतुर्दशदिने भविता दशम्यां  
 जामित्रभादिशुभयोगयुतो मुहूर्तः ।  
 एवं विलिख्य गणितादिषु कौशलास्या  
 व्याख्यापराय दिशति स्म सरस्वती सा ॥

४४

तौ हृष्टपुष्टमनसौ विहितेष्टकार्यौ  
 श्रीविश्वरूपगुरुमुत्तममैक्षिषाताम् ।  
 सिद्धं समीहितमिति प्रथितानुभावो  
 दृष्ट्वैव तन्मुखमसावथ निश्चिकाय ॥

४५

अन्यः स्वहस्तगतपत्रमदात्स पत्रं दृष्ट्वा जहास सुखवारिनिधौ ममज्ज ।  
 विप्रान्यथोचितमपूजयदागतांस्तान्नत्वांऽशुकादिभिरयं बहुवित्तलभ्यैः ॥

पित्रानुशिष्टवसुधासुरशंसितेन विज्ञापितः सुखमवाप स विश्वरूपः ।  
 कार्याण्यथाह पृथगात्मजनान्समेतान्वन्धुप्रियः परिणयोचितसाधनाय ॥

मौहूर्तिकैर्बहुभिरेत्य मुहूर्तकाले संदर्शिते द्विजवरैर्बहुविद्भिरिष्टैः ।  
 माङ्गल्यवस्तुसहितोऽखिलभूषणाढ्यः स प्रापदक्षततनुः पृथुशोणतीरम् ॥

शोणस्य तीरमुपयातमुपाशृणोत्स जामातरं बहुविधं किल विष्णुमित्रः ।  
 प्रत्युज्जगाम मुमुदे प्रियदर्शनेन प्रावीविशद् गृहममुं बहुवाद्यघोषैः ॥ ४९

दत्त्वाऽऽसनं मृदुवचः समुदीर्य तस्मै पाद्यं ददौ समधुपर्कमनर्घपात्रे ।  
 अर्घ्यं ददावहमियं तनया गृहास्ते गावो हिरण्यमखिलं भवदीयमूचे ॥



अस्माकमद्य पवितं कुलमादृताः स्मः संदर्शनं परिणयव्यपदेशतोऽभूत् ।  
नोचेद्भवान्वहुविदग्रसरः कचाहं भद्रेण भद्रमुपयाति पुमान्विपाकात् ॥

यद्यद्गृहेऽत्र भगवन्निह रोचते ते तत्तन्निवेद्यमखिलं भवदीयमेतत् ।  
वक्ष्यामि सर्वमभिलाषपदं त्वदीयं युक्तं हि सन्ततमुपासितवृद्धपूगे ॥ ५२

एवं मिथः परिनिगद्य विशेषमृद्व्या वाचा युतौ मुदमवापतुरुत्तमां तौ ।  
अन्ये च संमुमुदिरे प्रियसत्कथाभिः स्वेच्छाविहारहसनैरुभये विधेयाः ॥

कन्यावरौ प्रकृतिसिद्धसुरूपवेषौ दृष्टोभयेऽपि परिकर्म विलम्बमानाः ।  
चक्रुर्विधेयमिति कर्तुमनीश्वरास्ते शाभाविशेषमपि मङ्गलवासरेऽस्मिन् ॥

एतत्प्रभाप्रतिहतात्मविभूतिभावादाकल्पजातमपि नातिशयं वितेने ।  
लोकप्रसिद्धिमनुसृत्य विधेयबुद्ध्या भूषां व्यधुस्तदुभये न विशेषबुद्ध्या ॥

मौहूर्तिका बहुविदोऽपि मुहूर्तकालमप्राक्षुरक्षतधियं खिलतीं सखीभिः ।  
पश्चात्तदुक्तशुभयोगयुते शुभांशे मौहूर्तिकाः स्वमतितो जगृहुर्मुहूर्तम् ॥ ५६

जग्राह पाणिकमलं हिममित्रसूनुः श्रीविष्णुमित्रदुहितुः करपल्लवेन ।  
भेरीमृदङ्गपटहाध्ययनाब्जघोषैर्दिङ्मण्डले सुपरिमूर्च्छति दिव्यकाले ॥

यं यं पदार्थमभिकामयते पुमान्यस्तं तं प्रदाय समतृपतां तदीज्यौ ।  
देवद्रुमाविव महासुमनस्त्वयुक्तौ संभूषितौ सदसि चेतुरात्मलभौ ॥ ५८

आधाय वह्निमथ तत्र जुहाव सम्य-

गृह्योक्तमार्गमनुसृत्य स विश्वरूपः ।

लाजाञ्जुहाव च वधूः परिजिघ्रति स्म

धूमं प्रदक्षिणमथाकृत सोऽपि चाग्निम् ॥ ५९

होमावसानपरितोषितविप्रवर्यः प्रस्थापिताखिलसमागतबन्धुवर्गः ।  
संरक्ष्य वह्निमनया सममग्निगेहे दाक्षाधरो दिनचतुष्कमुवास हृष्टः ॥ ६०

प्रतिष्ठमाने दयिते वरेऽस्मिन्नुपेत्य मातापितरौ वरायाः ।  
आभाषिषातां शृणु सावधानो बालेव बाला न तु वैति किञ्चित् ॥ ६१



बालैरियं क्रीडति कन्दुकाद्यैर्जातक्षुधा गेहमुपैति दुःखात् ।  
एकेति बाला गृहकर्म नोक्ता संरक्षणीया निजपुत्रितुल्या ॥ ६२

बालेयमङ्ग वचनैर्मृदुभिर्विधेया कार्या न रुक्षवचनैर्न करोति रुष्टा ।  
केचिन्मृदूक्तिवशगा विपरीतभावाः केचिद्विहातुमनलं प्रकृतिं जनो हि ॥

कश्चिद् द्विजातिरधिगम्य कदाचिदेनामुद्रीक्ष्य लक्षणमवोचदनिन्दितात्म ।  
मानुष्यमात्रजननं निजदेवभावेत्यस्माच्च वो वचनमुग्रमयोज्यमस्याम् ॥

सर्वज्ञतालक्षणमस्ति पूर्णमेषा कदाचिद्वदतोः कथायाम् ।  
तत्साक्षिभावं व्रजिताऽनवद्या संदिश्य नावेवमसौ जगाम ॥ ६५

श्वश्रूर्वराया वचनेन वाच्या स्नुषाभिरक्षाऽऽयतते हि तस्याम् ।  
निक्षेपभूता तव सुन्दरीयं कार्या गृहे कर्म शनैः शनैस्ते ॥ ६६

बाल्येषु बाल्यात्सुलभोऽपराधः स नेक्षणीयो गृहिणीजनेन ।  
वयं सुधीभूय हि सर्व एव पश्चाद्गुरुत्वं शनकैः प्रयाताः ॥ ६७

दृष्ट्वाऽभिधातुमनलं च मनोऽस्मदीयं  
गेहाभिरक्षणविधौ न हि दृश्यतेऽन्यः ।

दृष्ट्वाऽभिधानफलमेव यथा भवेन्नो  
ब्रूयात्तथेष्टजनता जननीं वरस्य ॥ ६८

वत्से त्वमद्य गमिताऽसि दशामपूर्वां तद्रक्षणे निपुणधीर्भव सुभ्रु नित्यम् ।  
कुर्यान्न बालविहृतिं जनतोपहास्यां सा नाविवापरमियं परितोषयेत्ते ॥

पाणिग्रहात्स्वाधिपती समीरितौ पुरा कुमार्याः पितरौ ततः परम् ।  
पतिस्तमेकं शरणं व्रजानिशं लोकद्वयं ज्येष्ठसि येन दुर्जयम् ॥ ७०

पत्यावभुक्तवति सुन्दरि मा स्म भुङ्क्ष्व याते प्रयातमपि मा स्म भवेद्विभूषा ।  
पूर्वापरादिनियमोऽस्ति निमज्जनादौ वृद्धाङ्गनाचरितमेव परं प्रमाणम् ॥

रुष्टे धवे सति रुषेह न वाच्यमेकं क्षन्तव्यमेव सकलं स तु शाम्यतीत्यम् ।  
तस्मिन्प्रसन्नवदने चकितेव वत्से सिध्यत्यभीष्टमनघे क्षमयैव सर्वम् ॥

भर्तुः समक्षमपि तद्वदनं समीक्ष्य  
वाच्यो न जातु सुभगे परपूरुषस्ते ।

किं वाच्य एष रहसीति तवोपदेशः

शङ्का बधूपुरुषयोः क्षपयेद्दि हार्दम् ॥ ७३

आयाति भर्तरि तु पुत्रि विहाय कार्य-

मुत्थाय शीघ्रमुदकेन पदावनेकः ।

कार्यो यथाभिरुचि हे सति जीवनं वा

नोपेक्षणीयमणुमात्रमपीह कं ते ॥ ७४

धवे परोक्षेऽपि कदाचिदेयुर्गृहं तदीया अपि वा महान्तः ।

ते पूजनीया बहुमानपूर्वं नो चेन्निराशाः कुलदाहकाः स्युः ॥ ७५

पित्रोरिव श्वशुरयोरनुवर्तितव्यं

तद्वन्मृगाक्षि सहजेष्वपि देवरेषु ।

ते स्नेहिनो हि कुपिता इतरेतरस्य

योगं विभियुरिति मे मनसि प्रतर्कः ॥ ७६

हितोपदेशे विनिविष्टमानसौ बधूवरौ राजगृहं समीयतुः ।

लब्धानुमानौ गुरुबन्धुवर्गतो बभूव संज्ञोभयभारतीति ॥ ७७

सा भारती दुर्वसनेन दत्तं पुनः प्रसन्नेन पुराऽऽत्तहर्षा ।

शापावधिं संसदि वत्स्यते यत्सर्वज्ञतानिर्वहणाय साक्ष्यम् ॥ ७८

स भारतीसाक्षिकसर्वविच्चोऽप्यात्मीयशक्त्या शिशुवद्विभातः ।

स्वशैशवस्योचितमन्त्रकांक्षीत्स केशवो यद्वदुदारवृत्तः ॥ ७९

शैशवे स्थितवृत्ता चपलाशे शार्ङ्गिणेव वटवृक्षपलाशे ।

आत्मनीदमखिलं विलुलोके भाविभूतमपि यत्खलु लोके ॥ ८०

तं ददर्श जनताऽद्भुतबालं लीलयाऽधिगतनूतनदोलम् ।

वासुदेवमिव वामनलीलं लोचनैरनिमिषैरनुवेष्टम् ॥ ८१

कोमलेन नवनीरदराजिश्यामलेन नितरां समराजि ।

केशवेशतमसाऽधिकमस्य केशवेशचतुरास्यसमस्य ॥ ८२



शाक्यैः पाशुपतैरपि क्षपणकैः कापालिकैर्वैष्णवै-  
 रप्यन्यैरखिलैः खलैः खलु खिलं दुर्वादिभिर्वैदिकम् ।  
 पन्थानं परिरक्षितुं क्षितितलं प्राप्तः परिक्रीडते  
 घोरे संसृतिकानने विचरतां भद्रंकरः शङ्करः ॥ ८३

इति श्रीमाधवीये तत्तद्देवावतारार्थकः ।  
 संक्षेपशङ्करजये तृतीयः सर्ग आभवत् ॥

आदितः श्लोकाः 274.



अथ चतुर्थः सर्गः ॥ ४ ॥

कौमारचरितवर्णनम् ॥

अथ शिवो मनुजो निजमायया द्विजगृहे द्विजमोदमुपावहन् ।  
 प्रथमहायन एव समग्रहीत्सकलवर्णमसौ निजभाषिकाम् ॥ १

द्विसम एव शिशुर्लिखिताक्षरं गदितुमक्षमताक्षरवित्सुधीः ।  
 अथ स काव्यपुराणमुपाशृणोत्स्वयमवैत्तिकमपि श्रवणं विना ॥ २

अजनिं दुःखकरो न गुरोरसौ श्रवणतः सकृदेव परिग्रही ।  
 सहनिपाठजनस्य गुरुः स्वयं स च पपाठ ततो गुरुणा विना ॥ ३

रजसा तमसाऽप्यनाश्रितो रजसा खेलनकाल एव हि ।  
 स कलाधरसत्तमात्मजो सकलाश्चापि लिपीरविन्दत ॥ ४

सुधियोऽस्य विद्विद्युतेऽधिकं विधिवच्चौलविधानसंस्कृतम् ।  
 ललितं करणं घृताहुतिज्वलितं तेज इवाशुशुक्षणेः ॥ ५

उपपादननिर्व्यपेक्षधीः स पपाठाहृतिपूर्वकागमान् ।  
 अधिकाव्यमरंस्त कर्कशेऽप्यधिकांस्तर्कनयेऽत्यवर्तत ॥ ६

हरतस्त्रिदशेज्यचातुरीं पुरतस्तस्य न वक्तुमीश्वराः ।  
 प्रभवोऽपि कथासु नैजवाग्निभवोत्सारितवादिनो बुधाः ॥ ७

अमुकक्रमिकोक्तिधोरणीमुरगाधीशकथावधीरिणीम् ।

मुमुहुर्निशमय्य वादिनः प्रतिवाक्योपहतौ प्रमादिनः ॥

८

कुमतानि च तेन कानि नोन्मथितानि प्रथितेन धीमता ।

स्वमतान्यपि तेन खण्डितान्यतियन्नैरपि साधितानि कैः ॥

९

अमुना तनयेन भूषितं यमुनातातसमानवर्चसा ।

तुलया रहितं निजं कुलं कलयामास स पुत्रिणां वरः ॥

१०

शिवगुरुः स जरंस्त्रिसमे शिशावमृत कर्मवशः सुतमोदितः ।

उपनिनीषितसूनुरपि स्वयं न हि यमोऽस्य कृताकृतमीक्षते ॥

११

इह भवेत्सुलभं न सुतेक्षणं न सुतरां सुलभं विभवेक्षणम् ।

सुतमवाप कथञ्चिदयं द्विजो न खलु वीक्षितुमैष्ट सुतोदयम् ॥

१२

मृतमदीदिहदात्मसनाभिभिः पितरमस्य शिशोर्जननी ततः ।

समनुनीतवती धवखण्डितां स्वजनता मृतिशोकहरैः पदैः ॥

१३

कृतवतीं मृतचोदितमक्षमा निजजनैरपि कारितवत्यसौ ।

उपनिनीषुरभूत्सुतमात्मनः परिसमाप्य च वत्सरदीक्षणम् ॥

१४

उपनयं किल पञ्चमवत्सरे प्रवरयोगयुते सुमुहूर्तके ।

द्विजवधूर्नियता जननी शिशोर्व्यधित तुष्टमनाः सह बन्धुभिः ॥

१५

अधिजगे निगमांश्चतुरोऽपि स क्रमत एव गुरोः सषडङ्गकान् ।

अजनि विस्मितमत्र महामतौ द्विजसुतेऽल्पतनौ जनतामनः ॥

१६

सहनिपाठयुता बहवः समं पठितुमैशत न द्विजसूनुना ।

अपि गुरुर्विशयं प्रतिपेदिवान्क इव पाठयितुं सहसा क्षमः ॥

१७

अत्र किं स यदशिक्षत सर्वांश्चित्रमागमगणाननुवृत्तः ।

द्वित्रिमासपठनाद्भवद्यस्तत्र तत्र गुरुणा समविद्यः ॥

१८



वेदे ब्रह्मसमस्तदङ्गनिचये गार्ग्योपमस्तत्कथा-  
 तात्पर्यार्थविवेचने गुरुसमस्तकर्मसंवर्णने ।  
 आसीज्जैमिनिरेव तद्वचनजप्रोद्धोदकन्दे समो  
 व्यासेनैव स मूर्तिमानिव नवो वाणीविलासैष्टितः ॥ १९

आन्वीक्षिवयैक्षि तन्त्रे परिचितिरतुला कापिले काऽपि लेभे  
 पीतं पातञ्जलाम्भः परमपि विदितं भाट्टघट्टार्थतत्त्वम् ।  
 यत्तैः सौख्यं तदस्यान्तरभवदमलद्वैतविद्यासुखेऽस्मि-  
 न्कूपे योऽर्थः स तीर्थे सुपयसि वितते हन्त नान्तर्भवेत्किम् ॥ २०

स हि जातु गुरोः कुले वसन्सवयोभिः सह भैक्षलिप्सया ।  
 भगवान्भवनं द्विजन्मनो धनहीनस्य विवेश कस्यचित् ॥ २१

तमवोचत तत्र सादरं यतिवर्यं गृहिणः कुटुंबिनी ।  
 कृतिनो हि भवादृशेषु ये वरिवस्यां प्रतिपादयन्ति ते ॥ २२

विधिना खलु वञ्चिता वयं वितरीतुं वटवे न शक्नुमः ।  
 अपि भैक्षमकिञ्चनत्वतो धिगिदं जन्म निरर्थकं गतम् ॥ २३

इति दीनमुदीरयन्त्यसौ प्रददावामलकं व्रतीन्दवे ।  
 करुणं वचनं निशम्य सोऽप्यभवज्ज्ञाननिधिर्दयार्द्रधीः ॥ २४

स मुनिर्गुरभित्कुटुम्बिनीं पदचित्रैर्नवनीतकोमलैः ।  
 मधुरैरुपतस्थिवांस्तवैर्द्विजदारिद्र्यदशानिवृत्तये ॥ २५

अथ कैटभजित्कुटुम्बिनी तटिदुहामनिजाङ्गकान्तिभिः ।  
 सकलाश्च दिशः प्रकाशयन्त्यचिरादाविरभूत्तदग्रतः ॥ २६

अभिवन्द्य सुरेन्द्रवन्दितं पदयुग्मं पुरतः कृताञ्जलिम् ।  
 ललितस्तुतिभिः प्रहर्षिता तमुवाच स्मितपूर्वकं वचः ॥ २७

- विदितं तव वत्स हृदयं कृतमेभिर्न पुरा भवे शुभम् ।  
अधुना मदपाङ्गपात्रतां कथमेते महितामवाप्नुयुः ॥ २८
- इति तद्वचनं स शुश्रुवान्निजगादाम्ब मयीदमर्पितम् ।  
फलमद्य ददस्व तत्फलं दयनीयो यदि तेऽहमिन्दिरे ॥ २९
- अमुना वचनेन तोषिता कमला तद्वचनं समन्ततः ।  
कनकामलकैरपूरयज्जनताया हृदयं च विस्मयैः ॥ ३०
- अथ चक्रभृतो बधूमये सुकृतेऽन्तर्धिषुपागते सति ।  
प्रशंसं सुरतीव शङ्करं महिमानं तमवेक्ष्यं विस्मिताः ॥ ३१
- दिवि कल्पतरुर्यथा तथा भुवि कल्याणगुणो हि शङ्करः ।  
सुरभूसुरयोरपि प्रियः समभूद्विष्टविशिष्टवस्तुदः ॥ ३२
- अमरसृगृणीयसम्पदं द्विजवर्यस्य निवेशमात्मवान् ।  
स विधाय यथापुरं गुरोः सविधे शास्त्रवराण्यशिक्षत ॥ ३३
- वरमेनमवाप्य भोजिरे परभागं सकलाः कला अपि ।  
समवाप्य निजोचितं पतिं कमनीया इव वामलोचनाः ॥ ३४
- सरहस्यसमग्रशिक्षिताखिलविद्यस्य यशस्विनो वपुः ।  
उपमानकथाप्रसङ्गमप्यसहिष्णुश्रियमन्त्रपद्यत ॥ ३५
- जयति स्म सरोरुहप्रभामदकुण्ठीकरणक्रियाचणम् ।  
द्विजराजकरोपलालितं पदयुग्मं परगर्वहारिणः ॥ ३६
- जलमिन्दुमणिं स्रवेद्यदि यदि पद्मं दृषदः ततः सरः ।  
यदि तत्र भवेत्कुशेशयं तदमुष्यांघ्रितुलामवाप्नुयात् ॥ ३७
- पादौ पद्मसमौ वदन्ति कतिचिच्छ्रीशङ्करस्यानघौ  
वक्तुं च द्विजराज-मण्डलनिभं नैतद् द्वयं साम्प्रतम् ।  
प्रेष्यः पद्मपदः किल त्रिजगति ख्यातः पदं दत्त्वा-  
नम्भोजे द्विजराजमण्डलशतैः प्रेष्यैरुपास्यं मुखम् ॥ ३८



मुहुः सन्तो नैजं हृदयकमलं निर्मलतरं  
 विधातुं योगीन्द्राः पदकमलमस्मिन्निदधति ।  
 दुरापां शक्राद्यैर्वमति वदनं यन्नवमुधां  
 ततो मन्ये पद्मात्पदमधिकमिन्दोश्च वदनम् ॥ ३९

तत्त्वज्ञानफलेग्रहिर्धनतरव्यामोहमुष्टिधयो  
 निःशेषव्यसनोदरंभरिर्घप्राग्भारकूलंकषः ।  
 लुण्टाको मदमत्सरादिविततेस्तापत्रयारंतुदः  
 पादः स्यादमितंपचः करुणया भद्रंकरः शङ्करः ॥ ४०

पादाघातस्फोटव्रणकिणितकार्तान्तिकभुजं  
 प्रधानव्याघातप्रणतविमतद्रोहविरुदम् ।  
 परं ब्रह्मैवासौ भवति तत एवास्य सुपदं  
 गतापस्सारार्तीज्जगति महतोऽद्यापि तनुते ॥ ४१

प्राप्तस्याभ्युदयं नवं कलयतः सारस्वतोऽज्जम्भणं  
 स्वालोकेन विधूतविश्वतिमिरस्यासन्नतारस्य च ।  
 तापं नस्त्वरितं क्षिपन्ति घनतापन्नं प्रसन्ना मुने-  
 राह्लादं च कलाधरस्य मधुराः कुर्वन्ति पादक्रमाः ॥ ४२

नतिर्दत्ते मुक्तिं नतमुत पदं वेति भगव-  
 त्पदस्य प्रागल्भ्याज्जगति विवदन्ते श्रुतिविदः ।  
 वयन्तु ब्रूमस्तद्भजनरतपादाम्बुजरजः-  
 परीरम्भारम्भः सपदि हृदि निर्वाणशरणम् ॥ ४३

धवलांशुकपल्लवावृतं विललासोरुयुगं विपश्चितः ।  
 अमृतार्णवफेनमञ्जरीच्छुरितैरावतहस्तशस्तिभृत् ॥ ४४

यदि हाटकवल्लरीत्रयीघटिता स्फाटिककूटभृत्तटी ।  
 स्फुटमस्य तथा कटीतटी तुलिता स्यात्कलितत्रिमेखला ॥ ४५

आदाय पुस्तकवपुः श्रुतिसारमेकहस्तेन वादिकृततद्गतकण्टकानाम् ।  
उद्गारमारचयतीव विबोधमुद्रामुद्धिभ्रता निजकरेण परेण योगी ॥ ४६

सुधीराजः कल्पद्रुमकिसलयाम्भौ करवरौ  
करोत्येतौ चेतस्यमलकमलं यत्सहचरम् ।  
रुचेथोरावेतावहनि किमु रात्राविति भिया  
निशादेरापातर्निजदलकवाटं घटयति ॥ ४७

रुचिरा तदुरस्थलीं बभावररस्फालविशालमांसला  
धरणीभ्रमणोदितश्रमात्पृथुशय्येव जयश्रियाऽऽश्रिता ॥ ४८

परिवधथिमापहारिणौ शुशुभाते शुभलक्षणौ भुजौ ।  
बहिरन्तरशत्रुनिग्रहे विजयस्तंभयुगीधुरन्धरौ ॥ ४९

उपवीतममुष्य दिद्युते विसतन्नुक्रियमाणसौहृदम् ।  
शरदिन्दुमयूखपाण्डमातिशयोल्लङ्घनजाङ्घ्रिक्रमम् ॥ ५०

समराजत कण्ठकम्बुराड् भगवत्पादमुनेर्यदुद्भवः ।  
निनदः प्रतिपक्षनिग्रहे जयशङ्खध्वनितामविन्दत ॥ ५१

अरुणाधरसंगताऽधिकं शुशुभे तस्य हि दन्तचन्द्रिका ।  
नवविद्रुमवलरीगता तुहिनांशोरिव शारदी छविः ॥ ५२

सुकपोलतले यशस्विनः शुशुभाते सितभानुवर्चसः ।  
वदनाश्रितभारतीकृते विधिसङ्कल्पितदर्पणाविव ॥ ५३

समासीत्तस्यास्थं सुकृतजलधेः सर्वजगतां  
पयःपारावारादजनि रजनीशो बहुमतात् ।  
सुधाधारोद्धारः सुसदृगनयोः किन्तु शशभृ-  
त्सतां तेजःपुञ्जं हरति वदनं तस्य दिशति ॥ ५४

पुरा क्षीराम्भोधेरदृष्टं तनया यद्विषयता-  
जुषो दीनस्याग्रे घनकनकधाराः समकिरत् ।  
इदं नेत्रं पात्रं कमलनिलयाप्रीतिवितते-  
मुनीशस्य स्तोतुं कृतसुकृत एव प्रभवति ॥ ५५



दुर्वारप्रतिपक्षदूषणसमुन्मेषक्षितौ कल्पने

सेतोरप्यनघस्य तापसकुलैणाङ्गस्य लङ्कारयः ।

अपन्नानतिकायविभ्रममुषः संसारिशाखामृगान्

पुष्पणन्त्यच्छपयो विव्रीचिवदलङ्काराः कटाक्षाङ्कुराः

५६

निःशङ्कक्षतिरुक्षकण्टककुलं मीनाङ्गदावानल-

ज्वालासंकुलमार्तिपङ्क्तिवतरं व्यध्वं धृतिध्वंसिनम् ।

संसारकृतिमापयच्छलचलद्वारदुर्वारणं

मुष्णन्ति श्रममाश्रिता नवमुधावृष्ट्यायिता दृष्टयः ॥

५७

त्रिपुटं तस्याहुः सितभसितशोभि त्रिपथगां

कृपापारावारं कतिचन मुनिं तं श्रितवतीम् ।

वयं त्वेतद् ब्रूमो जगति किल तिस्रः सुरुचिरा-

स्त्रयीमौलिव्याकृत्युपकृतिभवाः कीर्तय इति ॥

५८

असौ शंभोर्लीलावपुरिति भृशं सुन्दर इति

द्वयं सम्प्रत्येतज्जनमनसि सिद्धं च सुगमम् ।

यदन्तः पश्यन्तः करणमदसीयं निरुपमं

तृणीकुर्वन्त्येते सुषममपि कामं सुमतयः ॥

५९

अज्ञानान्तर्गहनपतितानात्मविद्योपदेशै-

स्त्रातुं लोकान्भवदवशिखातापपापच्यमानान् ।

मुक्त्वा मौनं वटविटपिनो मूलतो निष्पतन्ती

शम्भोर्मूर्तिश्चरति भुवने शङ्कराचार्यरूपा ॥

६०

उच्चण्डाहितवावदूककुहनापाण्डित्यवैतण्डिकं

जाते देशिकशेखरे पदजुषां सन्तापचिन्तापहे ।

कातर्यं हृदि भूयसाऽकृत पदं वैभाषिकादेः कथा-

चातुर्यं कलुषात्मनो लयमगाद्वैशेषिकादेरपि ॥

६१

अमुना क्रतवः प्रसाधिताः क्रतुविभ्रंशकरः स शङ्करः ।

इयमेव भिदाऽनयोजितस्मरयोः सर्वविदोर्बुधेज्ययोः ॥

६२

कलयाऽपि तुलानुकारिणं कलयामो न वयं जगत्त्रये ।  
विदुषां स्वसमो यदि स्वयं भविता नेति वदन्ति तत्र के ॥ ६३

द्युवनान्त इवामरद्रुमा अमरद्रुष्विव पुष्पसञ्चयाः ।  
अमरा इव पुष्पसञ्चयेष्वतिसंख्याः किल शङ्करे गुणाः ॥ ६४

कामं वस्तुविचारतोऽच्छिनदयं पारुष्यहिंसाक्रुधः  
क्षान्त्या दैन्यपरिग्रहानृतकथालोभांस्तु सन्तोषतः ।  
मात्सर्यं त्वनसूयया मदमहामानौ चिरं भावित-  
स्वान्योत्कर्षगुणेन तृप्तिगुणतस्तृष्णां पिशाचीमपि ॥ ६५

कामं यस्तु समूलघातमवधात्स्वर्गापवर्गापहं  
रोषं यः खलु चूर्णपेषमपिषन्निःशेषदोषावहम् ।  
लोभादीनपि यः परांस्तृणसमुच्छेदं समुच्चिच्छिदे  
स्वस्यान्तेवसतां सतां स भगवत्पादः कथं वर्ण्यते ॥ ६६

केऽपी कान्त दिवा निशाकरकरा धर्मस्य मर्मच्छिदो  
मुग्धे शम्भुनवावतारसुगुरोरेते गुणानां गणाः ।  
कस्मादुत्पलसन्ततिर्विकसिता विस्मेरदिग्योषिता-  
मेषाऽगङ्गाङ्गरीति दिग्गजवधूपश्चोत्तरे रेजतुः ॥ ६७

नाक्षणा माक्षिकमीक्षितं क्षणमपि द्राक्षा मुहुः शिक्षिता  
क्षीरेक्षू समुपेक्षितौ भुवि यया सा शङ्करश्रीगुरोः ।  
कान्तानन्तदिगन्तलङ्घनकलाजङ्घालतत्तद्गुण-  
श्रेणी निर्भरमाधुरीमदधुरा धन्येति मन्यामहे ॥ ६८

क्षान्तिश्चेद्वसुधा जहातु महतीं सर्वसहत्वप्रथां  
विद्याश्चेद्विरहन्तु षण्मुखमुखाः स्वाखर्गगर्वावलीम् ।  
वैराग्यं यदि बादरायणियशः कार्यं परं गाहतां  
किं जल्पैर्मुनिशेखरस्य न तुलां कुत्रापि मन्यामहे ॥ ६९

या मूर्तिः क्षमया मुनीश्वरीमयी गोत्रासगोत्रायते  
विद्याभिर्निरवद्यकीर्तिभिरलं भाषाविभाष्यते ।



भक्ताभीप्सितकल्पनेन नितरां कल्पादिकल्पायते

कस्तां नान्यपृथग्जनैस्तुल्यितुं मन्दाक्षमन्दायते ॥ ७०

न बभूव पुरातनेषु तत्सदृशो नाद्यतनेषु दृश्यते ।

भविता किमनागतेषु वा न सुमेरोः सदृशो यथा गिरिः ॥ ७१

समशोभत तेन तत्कुलं स च शीलेन परं व्यरोचत ।

अपि शीलमदीपि विद्यया ह्यपि विद्या विनयेन दिद्युते ॥ ७२

सुयशःकुसुमोच्चयः श्रयद्विबुधालिगुणपल्लवोद्गमः ।

अवबोधफलः क्षमारसः सुरशास्त्रीव रराज सूरिराट् ॥ ७३

न च शेषभवी न कापिली गणिता काणभुजी न गीरपि ।

फणितिष्ठितरासु का कथा कविराजो गिरि चातुरीजुषि ॥ ७४

भट्टभास्करविमर्ददुर्दशामज्जदागमशिरःकरग्रहा ।

हन्त शङ्करगुरोर्गिरिः क्षरन्त्यक्षरं किमपि तद्रसायनम् ॥ ७५

जाटाटङ्कजटाकुटीरविहग्नैलिम्पकलोलिनी-

क्षोणीशप्रियकृन्नवावतरणावष्टम्भगुम्फच्छिदः ।

गर्जन्तोऽवतरन्ति शङ्करगुरुक्षोणीधरेन्द्रोदरा-

द्राणीनिर्झरिणीझराः क नु भयं दुर्भिक्षुदुर्भिक्षतः ॥ ७६

वारी चित्तमतङ्गजस्य नगरी बोधात्मनो भूपते-

दूरीभूतदुरन्तदुर्वदझरी हारीकृता सूरिभिः ।

चिन्तासन्ततितूलवातलहरी वेदोल्लसच्चातुरी

संसाराब्धितरीरुदेति भगवत्पादीयवाग्वैखरी ॥ ७७

कथादर्पोत्सर्पत्कथकबुधकण्डूलरसना-

सनालाधःपाते स्वयमुदयमन्त्रो व्रतिपतेः ।

निगुम्फः सूक्तीनां निगमशिखराम्भोजसुरभिः

जयत्यद्वैतश्रीजयविरुद्धघण्टाघणघणः ॥ ७८

कस्तूरीघनसारसौरभपरीरंभप्रियंभावुका-

स्तापोन्मेषमुषो निशाकरकराहंकारकूलंकषाः ।

द्राक्षामाक्षिकशर्करामधुरिमग्रामाविसंवादिनो

व्याहारा मुनिशेखरस्य न कथंकारं मुदं कुर्वते ॥ ७९

अद्वैते परिमुक्तकण्ठकपथे कैवल्यघण्टापथे

स्वाहंपूर्वकदुर्विकल्परहितमाज्ञाध्वनीनाकुले ।

प्रस्कन्दन्मकरन्दवृन्दकुसुमस्रत्तोरणप्रक्रिया-

माचार्यस्य वितन्वते नवमुधासिक्ताः स्वयं सूक्तयः ॥ ८०

दूरोत्मारितदुष्टपांसुपटलीदुर्नीतयोऽनीतयो

वाता देशिकवाञ्छयाः शुभगुणग्रामालया मालयाः ।

मुष्णन्ति श्रममुल्लसत्परिमलश्रीमेदुरा मे दुरा-

यासस्याऽऽधिहविर्भुजो भवमये धीप्रान्तरे प्रान्तरे ॥ ८१

नृत्यन्त्या रसनाग्रसीमनि गिरां देव्याः किमङ्घ्रिकण-

न्मञ्जीरोर्जितसिञ्जितान्युत नितम्बालम्बिकाश्चीरवाः ।

किं बलगतत्करपद्मकङ्कणझणत्कारा इति श्रीमतः

शङ्कामङ्कुरयन्ति शङ्करकवेः सद्युक्तयः सूक्तयः ॥ ८२

वर्षारम्भविजम्भमाणजलमुग्गम्भीरघोषोपमो

वात्यातूर्णविघूर्णदर्णवपयःकलोलदर्पापहः ।

उन्मीलन्नवमल्लिकापरिमलाहंतानिहन्ता निरा-

तङ्कः शङ्करयोगिदेशिकगिरां गुम्फः समुज्जम्भते ॥ ८३

हृद्या पद्यविनाकृता प्रशमिताविद्याऽमृषोद्या सुधा-

स्वाद्या माद्यदरातिचोद्यभिदुराऽभेद्या निषद्यायिता ।

विद्यानामनघोद्यमा सुचरिता साद्यापदुद्यापिनी

पद्या मुक्तिपदस्य साऽद्य मुनिवाङ्मुद्यादनाद्या रुजः ॥ ८४

आयासस्य नवाङ्कुरं घनमनस्तापस्य बीजं निजं

क्लेशानामपि पूर्वरङ्गमलघुपस्तावनाडिण्डिमम् ।



दोषाणामनृतस्य कार्पण्यमसच्चिन्तातेर्निष्कुटं  
देहादौ मुनिशेखरोक्तिरतुलाऽहंकारमुत्कृन्तति ॥ ८५

तथागतपथाहतक्षपणकप्रथालक्षण-

प्रतारणहतानुवर्त्यखिलजीवसञ्जीवनी ।

हरत्यतिदुरत्ययं भवभयं गुरुक्तिर्तृणा-

मनाधुनिकभारतीजरठशुक्तिमुक्तामणिः ॥ ८६

झंझामारुतवेष्टितामरधुनीकलोलकोलाहल-

प्राग्भारैकसगर्भ्यनिर्भरजरीजम्भद्वचोनिर्झराः ।

नैकालीकमतालधूलिपटलीमर्मच्छिदः सद्गुरो-

रुचदुर्मतिघर्मदुर्मतिकृताशान्तिं निष्कृन्तन्ति नः ॥ ८७

उन्मीलन्नवमल्लिसौरभपरीरम्भप्रियंभावुकाः

मन्दारद्रुमरन्दवृन्दविलुठन्माधुर्यधुर्या गिरः ।

उद्गीर्णा गुरुणा विषारकरुणावाराकरेणाऽऽदरात्

सच्चेतो रमयन्ति हन्त मदयन्त्यामोदयन्ति द्रुतम् ॥ ८८

धारावाहिसुखानुभूतिमुनिवाग्धरासुधाराशिषु

क्रीडन्द्वैतिवचःसुकः पुनरनुक्रीडेत मूढेतरः ।

चित्रं काञ्चनमम्बरं परिदधच्चित्ते विधत्ते मुहुः

कच्चित्कच्चरदुष्पटच्चरजरत्कन्थानुबद्धादरम् ॥ ८९

तत्तादृक्षमुनिक्षपाकरवचःशिक्षासपक्षाशयः

क्षारं क्षीरमुदीक्षते बुधजनो न क्षौद्रमाकांक्षति ।

रूक्षां क्षेपयति क्षितौ खलु सितां नेक्षुं क्षणं प्रेक्षते

द्राक्षां नापि दिदृक्षते न कदलीं क्षुद्रां जिघृक्षत्यलम् ॥ ९०

विक्रीता मधुना निजा मधुरता दत्ता मुदा द्राक्षया

क्षीरैः पात्रधियाऽर्पिता युधि जिताल्लब्धा बलादिक्षुतः ।

न्यस्ता चोरभयेन हन्त सुधया यस्मादतस्तद्विरां

माधुर्यस्य समृद्धिरद्भुततरा नान्यत्र सा वीक्ष्यते ॥ ९१

कर्पूरेण ऋणीकृतं मृगमदेनाधीत्य सम्पादितं  
 मल्लीभिश्चिरसेवनादुपगतं क्रीतं तु काश्मीरजैः ।  
 प्राप्तं चौरतया पटीरतरुणा यत्सौरभं तद्विरा-  
 मक्षय्यं महि तस्य तस्य महिमा धन्योऽयमन्यादृशः ॥ ९२

अप्लां द्रपसं सुलिप्सं चिरतरमचरं क्षीरमद्राक्षमिक्षुं  
 साक्षाद्द्राक्षामचक्षं मधुरसमधयं प्रागविन्दं मरन्दम् ।  
 मोचामाचाममन्यो मधुरिमगिरमा शङ्कराचार्यवाचा-  
 माचान्तो हन्त किं तैरलमपि सुधासारसीसारसीम्ना ॥ ९३

संतप्तानां भवदवधुभिः स्फारकर्पूरवृष्टिः  
 मुक्तायष्टिः प्रकृतिविमला मोक्षलक्ष्मीमृगाक्ष्याः ।  
 अद्वैतात्मानवधिकसुखासारकासारहंसी  
 बुद्धेः शुद्धयै भवतु भगवत्पाददिव्योक्तिधारा ॥ ९४

आम्नायान्तालवला विमलतरसुरेशादिसूक्ताम्बुसिक्ता  
 कैवल्यशापलाशा विबुधजनमनःसालजालाधिरूढा ।  
 तत्त्वज्ञानप्रसूना स्फुरदमृतफला सेवनीया द्विजैर्या  
 सा मे सोमावतंसावतरगुरुवचोवल्लिरस्तु प्रशस्त्यै ॥ ९५

नृत्यद्भूतेशवलगन्मुकुटतटस्वर्धुनीस्पर्धिनीभि-  
 र्वाग्भिर्भिन्नकूलोच्चलदमृतसरःसारिणीधोरणीभिः ।  
 उद्वेलद्द्वैतवादिस्वमतपरिणताहंक्रियाहुंक्रियाभि-  
 र्भाति श्रीशङ्करार्यः सततमुपनिषद्वाहिनीगाहिनीभिः ॥ ९६

साहङ्कारसुरासुरावलिकराकृष्टभ्रमन्मन्दर-  
 क्षुब्धक्षीरपयोब्धिबीचिसचिवैः सूक्तैः सुधार्वषणात् ।  
 जङ्गलैर्भवदावपावकशिखाजालैर्जटालात्मनां  
 जन्तूनां जलदः कथं स्तुतिगिरां वैदेशिको देशिकः ॥ ९७

कलशाब्धिकचाकचिक्षमं क्षणदाधीशगदागदिप्रियम् ।  
 रजताद्रिभुजाभुजिक्रियं चतुरं तस्य यशः स्म राजते ॥ ९८



परिशुद्धकथासु निर्जितो यशसा तस्य कृताङ्कनः शशी ।

स्वकलङ्कनिवृत्तयेऽधुनाऽप्युदधौ मज्जति सेवते शिवम् ॥

९९

धम्मिल्ले नवमल्लिवल्लिकुसुमस्रकल्पनाशिल्पिनो

भद्रश्रीरसचित्रचित्रितकृतः कान्ते ललाटान्तरे ।

तारावलयनुहारिहारलतिकानिर्माणकर्माणुकाः

कण्ठे दिवमुदृशां मुनीश्वरयशःपूराः नभःपूरकाः ॥

१००

उत्सङ्गेषु दिगङ्गना निदधते ताराः कराकर्षिकाः

रागाद् घौरवलम्ब्य चुम्बति वियद्रङ्गा समालिङ्गति ।

लोकालोकदरी प्रसीदति फणी शेषोऽस्य दत्ते रति

त्रैलोक्ये गुरुराजकीर्तिशशिनः सौन्दर्यमत्यद्भुतम् ॥

१०१

संप्राप्ता मुनिशेखरस्य हरितामन्तेषु सांकाशिनं

कल्लोला यशसः शशाङ्ककिराणानालक्ष्य सांहासिनम् ।

कुर्वन्ति प्रथयन्ति दुर्मदसुधावैदग्ध्यसंलोपिनं

सम्यग् घ्नन्ति च विश्वजाधिकतमःसंघातसांघातिनम् ॥

१०२

सोत्कण्ठाकुण्ठकण्ठीरवनखवरक्षुण्णमत्तेभकुम्भ-

प्रत्यग्रोन्मुक्तमुक्तामणिगणसुषमाबद्धदोर्युद्धलीला ।

मन्याद्रिक्षुब्धदुग्धार्षवनि कटसमुल्लोकलालमैत्री-

पात्रीभूता प्रभूता जयति यतिपतेः कीर्तिमाला विशाला ॥

१०३

लोकालोकदरि प्रसीदसि चिरार्त्तिक शङ्करश्रीगुरु-

प्रोद्यत्कीर्तिनिशाकरं प्रियतमं संश्लिष्य संतुष्यसि ।

त्वं चाप्युत्पलिनि प्रहृष्यसि चिरात्कस्तत्र हेतुस्तयो-

रित्यं प्रश्नगिरां परस्परमभूत्स्मेरत्वमेवोत्तरम् ॥

१०४

दुर्वाराखर्वगर्वाहितबुधजनतातूलवातूलवेगो

निर्बाधागाधबोधामृतकिरणसमुन्मेषदुग्धाम्बुराशिः ।

निष्प्रत्युहं प्रसर्पद्भवदवहनोद्भूतसन्तापमेघो

जागर्ति स्फीतकीर्तिर्जगति यतिपतिः शङ्कराचार्यवर्यः ॥

१०५

इतिहासपुराणभारतस्मृतिशास्त्राणि पुनःपुनर्मुदा ।

विवुधैः सुबुधो विलोकयन्सकलज्ञत्वपदं प्रपेदिवान् ॥ १६

स पुनः पुनरैक्षतादराद्वैयासिकशान्तिवाक्तातीः ।

समगादुपशान्तिसंभवां सकलज्ञत्ववदेव शुद्धताम् ॥ १०७

असत्प्रपञ्चश्चतुराननोऽपि सन्नभोगयोगी पुरुषोत्तमोऽपि सन् ।

अनङ्गजेताऽप्यविरूपदर्शनो जयत्यपूर्वो जगदद्वयीगुरुः ॥ १०८

आलोकयाननपङ्कजेन दधतं वाणीं सरोजासनं

शश्वत्सन्निहितक्षमाश्रियममुं विश्वम्भरं पूरुषम् ।

आर्याराधितकोमलाङ्घ्रिकमलं कामद्विषं कोविदाः

शङ्कन्ते भुवि शङ्करं व्रतिकुलालङ्कारमङ्गागताः ॥ १०९

एकस्मिन् पुरुषोत्तमे रतिमतीं सत्तामयोऽन्युद्भवां

मायाभिक्षुहृतामनेकपुरुषासक्तिभ्रमान्निष्ठराम् ।

जित्वा तान् बुधवैरिणः प्रियतया प्रत्याहरद्यश्चिरा-

दास्ते तापसकैतवात् त्रिजगतां त्राता स नः शङ्करः ॥ ११०

इति श्रीमाधवीये तदाशुद्धाष्टमवृत्तगः ।

संक्षेपशङ्करजये चतुर्थः सर्ग आभवत् ॥

आदितः श्लोकाः 384



अथ पञ्चमः सर्गः ॥ ५ ॥

॥ संन्यासग्रहणम् ॥

इति सप्तमहायनेऽखिलश्रुतिपारंगततां गतो बटुः ।

परिवृत्य गुरोः कुलाद् गृहे जननीं पर्यचरन्महायशाः ॥ १

परिचरञ्जननीं निगमं पठन्नपि हुताशरवीं सवनद्वयम् ।

मनुवरैर्नियतं परिपूजयञ्छिशुरवर्तत संस्तरणिर्यथा ॥ २



- शिशुमुदीक्ष्य युवाऽपि न मन्युमान् दिशति वृद्धतमोऽपि निजासनम् ।  
अपि करोति जनः करयोर्युगं वशगतो विहिताञ्जलि तत्क्षणात् ॥ ३
- मृदु वचश्चरितं कुशलां मतिं वपुरनुत्तममास्पदमोजसाम् ।  
सकलमेतदुदीक्ष्य सुतस्य सा सुखमवाप निरर्गलमम्बिका ॥ ४
- जातु मन्दगमनाऽस्य हि माता स्नातुमम्बुनिधिगां प्रतियाता ।  
आतपोग्रकिरणे रविर्विवे सा तपःकृशतनुर्विललम्बे ॥ ५
- शङ्करस्तदनु शङ्कितचित्तः पङ्कजैर्विगतपङ्कजलाद्रैः ।  
बीजयन्नुपगतो गतमोहां तां जनेन सदनं सह निन्ये ॥ ६
- सोऽथ नेतुमनवद्यचरित्रः सन्ननोऽन्तिकमृषीश्वरपुत्रः ।  
अस्तवीजलधिगां कविहृद्यैर्वस्तुतः स्फुरदलंकृतपचैः ॥ ७
- ईहितं तव भविष्यति काल्ये यो हितं जगत इच्छसि बाल्ये ।  
इत्यवाप्य स वरं तटिनीतः सत्यवाक् सदनमाप विनीतः ॥ ८
- प्रातरेव समलोकत लोकः शीतवातहतशीकरपूतः ।  
नूतनामिव धुनीं प्रवहन्तीं माधवस्य समया सदनं ताम् ॥ ९
- एवमेनमतिमर्त्यचरित्रं सेवमानजनदैर्न्यलवित्रम् ।  
केरलक्षितिपतिर्हि दिदृक्षुः प्राहिणोत्सचिवमाहतभिक्षुः ॥ १०
- सोऽप्यतन्द्रितमभीरुपदाभिः प्राप्य तं यदनु सद्विरदाभिः ।  
उक्तिभिः सरसमञ्जुपदाभिः शक्तिभृत्सममजिज्ञपदाभिः ॥ ११
- यस्य नैव सदृशो भुवि बोद्धा दृश्यते रणशिरःसु च योद्धा ।  
तस्य केरलनृपस्य नियोगाद् दृश्यसे मम च सत्कृतियोगात् ॥ १२
- राजिताभ्रवसनैर्विलसन्तः पूजिताः सदसि यस्य वसन्तः ।  
पण्डिताः सरसवादकथाभिः खण्डितापरगिरोऽवितथाभिः ॥ १३
- सोऽयमाजितसर्वमहीपः स्तूयमानचरणः कुलदीपः ।  
पादरेणुमवनं भवभाजामादरेण तव विन्दतु राजा ॥ १४

- एष सिन्धुरपरो मदपूर्णां दोषगन्धरहितः प्रवितीर्णः ।  
अस्तु तेऽद्य रजसा परिपूतं वस्तुतो नृपगृहं शुचिभूतम् ॥ १५
- इत्युदीर्य परिसाधितदौत्यं प्रत्युदीरितसदुक्तिममात्यम् ।  
अत्युदारमृषिभिः परिशस्तं प्रत्युवाच वचनं क्रमशस्तम् ॥ १६
- भैक्षमन्नमजिनं परिधानं रूक्षमेव नियमेन विधानम् ।  
कर्म दातृवर शास्ति वटूनां शर्मदायिनिगमाप्तिपटूनाम् ॥ १७
- कर्म नैजमपहाय कुभोगैः कुर्महेऽह किमु कुम्भिपुरोगैः ।  
इच्छया सुखममात्य यथेतं गच्छ नाथमसकृत्कथयेत्थम् ॥ १८
- प्रत्युत क्षितिभृताऽखिलवर्णा वृत्त्युपाहरणतो विगतर्णाः ।  
धर्मवर्त्मनिरता रचनीयाः कर्म वर्ज्यमिति नो वचनीयाः ॥ १९
- इत्यमुष्य वचनादकलङ्कः प्रत्यगात्पुनरमात्यमृगाङ्कः ।  
वृत्तमस्य स निशम्य धरापः सत्तमस्य सविधं स्वयमाप ॥ २०
- भूसुरार्भकवरैः परिवीतं भासुरोडुपगभस्त्युपवीतम् ।  
अच्छजहुसुतया विलसन्तं सुच्छर्विं नगमिव द्रुमवन्तम् ॥ २१
- चर्म कृष्णहरिणस्य दधानं कर्म कृत्स्नमुचितं विदधानम् ।  
नूतनाम्बुदनिभाम्बरवन्तं पूतनारिसहजं तुलयन्तम् ॥ २२
- जातरूपरुचिमुज्जमुधाम्ना छातरूपकटिमद्भुतधाम्ना ।  
नाकभूजमिव सत्कृतिलब्धं पाकपीतलतिकापरिरब्धम् ॥ २३
- सस्मितं मुनिवरस्य कुमारं विस्मितो नरपतिर्वहुवारम् ।  
संविधाय विनतिं वरदाने तं विधातृसदृशं भुवि मेने ॥ २४
- तेन पृष्ठकुशलः क्षितिपालः स्वेन सष्टमथ शात्रवकालः ।  
हाटकायुतसमर्पणपूर्वं नाटकत्रयमवोचदपूर्वम् ॥ २५
- तद्रसार्द्रगुणरीतिविशिष्टं भद्रसन्धिरुचिरं सुकवीष्टम् ।  
संग्रहेण स निशम्य सुवाचं तं गृहाण वरमित्यमुभूचे ॥ २६



- तां नितान्तहृदयङ्गमसारां गां निशम्य तुलितामृतधाराम् ।  
भूपतिः स रचिताञ्जलिबन्धः स्वोपमं सुतमियेष सुसन्धः ॥ २७
- नो हिताय मम हाटकमेतदेहि नस्तु गृहवासिजनाय ।  
ईहितं तव भविष्यति शीघ्रं याहि पूर्णमनसेत्यवदत्तम् ॥ २८
- राजवर्यकुलवृद्धिनिमित्तां व्याजहार रहसिश्रुतिवित्ताम् ।  
इष्टिमस्य सकलेष्टविधातुस्तुष्टिमाप हि तया क्षितिनेता ॥ २९
- स विशेषविदा सभाजितः कविमुख्येन कलाभृतां वरः ।  
अगमत्कृतकृत्यधीर्निजां नगरीमस्य गुणानुदीरयन् ॥ ३०
- बहवः श्रुतिपारदृश्वनः कवयोऽध्यैषत शङ्कराद्गुरोः ।  
महतः सुमहान्ति दर्शनान्यधिगन्तुं फणिराजकौशलीम् ॥ ३१
- पठितं श्रुतमादरात्पुनः पुनरालोक्य रहस्यनूतनम् ।  
प्रविभज्य निमज्जतः सुखे स विधेयान् विदधेतमां सुधीः ॥ ३२

सर्वार्थतत्त्वविदपि प्रकृतोपचारैः

शास्त्रोक्तभक्त्यतिशयेन विनीतशाली ।

सन्तोषयन् स जननीमनयत्क्रियन्ति

संमानितो द्विजवरैर्दिवसानि धन्यः ॥

३३

सा शङ्करस्य शरणं स च तज्जनन्या

अन्योन्ययोगविरहस्त्वनयोरसह्यः ।

नो वोढुमिच्छति तथाऽप्यमनुष्यभावान्

मेरुं गतः किमपि वाञ्छति दुष्प्रदेशम् ॥

३४

कृतविद्यममुं चिकीर्षवः श्रितगार्हस्थ्यमथाम्रबन्धवः ।

अनुरूपगुणामचिन्तयन्ननवद्येषु कुलेषु कन्यकाम् ॥

३५

अथ जातु दिदृक्षवः कलाववतीर्णं मुनयः पुरद्विषम् ।

उपमन्युदधीचिगौतमत्रितलागस्त्यमुखाः समाययुः ॥

३६

- प्रणिपत्य स भक्तिसंनतः प्रसवित्र्या सह तान्विधानवित् ।  
विधिवन्मधुपर्कपूर्वया प्रतिजग्राह सपर्यया मुनीन् ॥ ३७
- विहिताञ्जलिना विपश्चिता विनयोक्त्याऽर्पितविष्टरा अमी ।  
ऋषयः परमार्थसंश्रया अमुना साकमचीकरन् कथाः ॥ ३८
- निजगाद कथान्तरे मुनीञ्जननी तस्य समस्तदर्शिनः ।  
वयमद्य कृतार्थितां गता भगवन्तो यदुपागता गृहान् ॥ ३९
- क कलिर्वहुदोषभाजनं क च युष्मच्चरणावलोकनम् ।  
तदलभ्यत चेत्पुराकृतं सुकृतं नः किमिति प्रपञ्चये ॥ ४०
- शिशुरेष किलातिशैशवे यदशेषागमपारगोऽभवत् ।  
महिमाऽपि यदद्भुतोऽस्य तद् द्वयमेतत्कुरुते कुतूहलम् ॥ ४१
- करुणाद्रदृशाऽनुगृह्यते स्वयमागत्य भवद्भिरप्ययम् ।  
वदतास्य पुराकृतं तपः क्षममाकर्णयितुं मया यदि ॥ ४२
- इति सादरमीरितां तथा गिरमाकर्ण्य महर्षिसंसदि ।  
प्रतिवक्तुमभिप्रचोदितो घटजन्मा प्रवयाः प्रचक्रमे ॥ ४३
- तनयाय पुरा पतिव्रते तव पत्या तपसा प्रसादितः ।  
स्मितपूर्वमुपाददे वचो रजनीवल्लभखण्डमण्डनः ॥ ४४
- वरयस्व शतायुषः सुतानपि वा सर्वविदं मितायुषम् ।  
सुतमेकमितीरितः शिवं सति सर्वज्ञमयाचतात्मजम् ॥ ४५
- तदभीप्सितसिद्धये शिवस्तव भाग्यात्तनयो यशस्विनि ।  
स्वयमेव बभूव सर्वविन्न ततोऽन्योऽस्ति यतः सुरेष्वपि ॥ ४६
- इति तद्वचनं निशम्य सां मुनिवर्यं पुनरप्यवोचत ।  
कियदायुरमुष्य भो मुने सकलज्ञोऽस्यनुकम्पया वद ॥ ४७
- शरदोऽष्ट पुनस्तथाऽष्ट ते तनयस्यास्य तथाऽप्यसौ पुनः ।  
निवसिष्यति कारणान्तराद्भुवनेऽस्मिन् दश षट् च वत्सरान् ॥ ४८



- इति वादिनि भाविनीं कथामृषिमुख्ये घटजे निवार्य तम् ।  
ऋषयः सह तेन शङ्करं समुपामन्त्र्य ययुर्यथागतम् ॥ ४९
- सृणिना करिणीव साऽर्दिता शुचिना शैवलिनीव शोषिता ।  
मरुता कदलीव कम्पिता मुनिवाचा सुतवत्सलाऽभवत् ॥ ५०
- अथ शोकपरीतचेतनां द्विजराडित्यमुवाच मातरम् ।  
अवगम्य च संसृतिस्थितिं किमकाण्डे परिदेवना तव ॥ ५१
- प्रबलानिलवेगवेल्लितध्वजचीनांशुककोटिचञ्चले ।  
अपि मूढमतिः कलेबरे कुरुते कः स्थिरबुद्धिमन्त्रिके ॥ ५२
- कति नाम सुता न लालिताः कति वा नेह बधुरशुद्धि हि ।  
कनु ते क्वच ताः क्वा वयं भवसंगः खलु पान्थसंगमः ॥ ५३
- भ्रमतां भववर्त्मनि भ्रमान्न हि किञ्चित्सुखमम्ब लक्षये ।  
तदवाप्य चतुर्थमाश्रमं प्रयतिष्ये भवबन्धमुक्तये ॥ ५४
- इति कर्णकठोरभाषणश्रवणाद्वाष्पपिनद्धकण्ठया ।  
द्विगुणीकृतशोकया तया जगदे गद्गदवाक्यया मुनिः ॥ ५५
- त्यज बुद्धिमिमां शृणुष्व मे गृहमेधी भव पुत्रमाप्नुहि ।  
यज च क्रतुभिस्ततो यतिर्भवितास्यङ्ग सतामयं क्रमः ॥ ५६
- कथमेकतनूभवा त्वया रहिता जीवितुमुत्सहेऽबला ।  
अनयैव शुचौर्ध्वदेहिकं प्रमृतायां मयि कः करिष्यति ॥ ५७
- त्वमशेषविदप्यपास्य मां जरठां वत्स कथं गमिष्यसि ।  
द्रवते हृदयं कथं न ते न कथंकारमुपैति वा दयाम् ॥ ५८
- एवं व्यथां तां बहुधाऽऽश्रयन्तीमपास्तमोहैर्बहुभिर्वचोभिः ।  
अम्बामशोकां व्यदधाद्विधिज्ञः शुद्धाष्टमेऽचिन्तयदेतदन्तः ॥ ५९
- मम न मानसमिच्छति संसृतिं न च पुनर्जननी विजिहासति ।  
न च गुरुर्जननी तदुदीक्षते तदनुशासनमीषदपेक्षितम् ॥ ६०

इति विचिन्त्य स जातु मिमंक्षया बहुजलां सरितं समुपाययौ ।  
जलमगाहत तत्र समग्रहीज्जलचरश्वरणे जलमीयुषः ॥ ६१

स च रुरोद जले जलचारिणा धृतपदो ह्रियतेऽम्ब करोमि किम् ।  
चलितुमेकपदं न पारये बलवता विवृतोरुमुखेन ह ॥ ६२

गृहगता जननी तदुपाश्रृणोत्परवशा द्रुतमाप सरित्तटम् ।  
मम मृतेः प्रथमं शरणं धवस्तदनु मे शरणं तनयोऽभवत् ॥ ६३

स च मरिष्यति नक्रशं गतः शिव न मेऽजनि हन्त पुरा मृतिः ।  
इति शुशोच जनन्यपि तीरगा जलगतात्मजवक्तृगतेक्षणा ॥ ६४

त्यजति नूनमयं चरणं चलो जलचरोऽम्ब तवानुमतेन मे ।  
सकलसंन्यसने परिकल्पिते यदि तवानुमतिः परिकल्पये ॥ ६५

इति शिशौ चकिता वदति स्फुटं व्यधित साऽनुमतिं द्रुतमम्बिका ।  
सति सुते भविता मम दर्शनं मृतव्रतस्तदु नेति विनिश्चयः ॥ ६६

तदनु संन्यसनं मनसा व्यधादथ मुमोच शिशुं खलनक्रकः ।  
शिशुरूपेत्य सरित्तटमत्रसन प्रसुयमेतदुवाच शुचाऽऽवृताम् ॥ ६७

मातर्विधेयमनुशाधि यदत्र कार्यं

संन्यासिना तदु करोमि न सन्दिहेऽहम् ।

वस्त्राशने तव यथेष्टममी प्रदद्यु-

गृह्णन्ति ये धनमिदं मम पैतृकं यत् ॥ ६८

देहेऽम्ब रोगवशमे च सनाभयोऽमी

द्रक्ष्यन्ति शक्तिमनुसृत्य मृतिप्रसङ्गे ।

अर्थग्रहाज्जनभयाच्च यथाविधानं

कुर्युश्च संस्कृतिममी न विभेयमीषत् ॥ ६९

यज्जीवितं जलचरस्य मुखात्तदिष्टं संन्याससंगरवशान्मम देहपाते ।

संस्कारमेत्य विधिवत्कुरु शङ्कर त्वं नो चेत्प्रसूय मम किं फलमीरय त्वम् ॥



अहचम्ब रात्रिसमये समयान्तरे वा

संचिन्तय स्ववशगाऽवशगाऽथवा माम् ।

एष्यामि तत्र समयं सकलं विहाय

विश्वासमाप्नुहि मृतावपि संस्करिष्ये ॥

७१

संन्यस्तवाञ्छिशुरयं विधवामनाथां

क्षिप्त्वेति मां प्रति कदाऽपि न चिन्तनीयम् ।

यावन्मया स्थितवता फलमापनीयं

मातस्ततः शतगुणं फलमापयिष्ये ॥

७२

इत्थं स्वमातरमनुग्रहणेच्छुरुत्तवा प्रोचे सनाभिजनमेष विचक्षणाग्र्यः ।

संन्यासकल्पितमना व्रजितोऽस्मि दूरं तां निक्षिपामि जननीमधवां भवत्सु ॥

एवं सनाभिजनमुत्तममुत्तमाग्र्यः श्रीमातृकार्यमभिभाष्य करद्वयेन ।

सम्प्रार्थयन् स्वजननीं विनयेन तेषु न्यक्षेपयन्नयनजाम्बु निषिञ्चमानाम् ॥

आत्मीयमन्दिरसमीपगतामथासौ चक्रे विदूरगनदीं जननीहिताय ।

तत्तीरसंश्रितयदूद्रहधाम किञ्चित्सा निम्नगाऽऽरभत ताडयितुं तरङ्गैः ॥ ७५

वर्षासु वर्षति हरौ जलमेत्य किञ्चिदन्तःपुरं भगवतोऽपनुनोद मृत्स्लाम् ।

आरब्ध मूर्तिरनघा चलितुं क्रमेण देवोऽविभेदिव न मुञ्चति भीरुर्हिसाम् ॥

प्रस्थातुकाममनघं भगवाननङ्गवाचाऽवदत्कथमपि प्रणिपत्य मातुः ।

पादारविन्दयुगलं परिगृह्य चाज्ञां श्रीशङ्करं जनहितैकरसं स कृष्णः ॥ ७७

आनेष्ट दूरगनदीं कृपया भवान् यां सा माऽतिमात्रमनिशं बहुलोर्मिहस्तैः ।

क्लिश्नाति ताडनपरा वद कोऽभ्युषायो वस्तुं क्षमे न नितरां द्विजपुत्र यासि ॥

आकर्ष्य वाचमिति तामतनुं गुरुर्नः प्रोद्धृत्य कृष्णमचलं शनकैर्भुजाभ्याम् ।

प्रातिष्ठिपन्निकट एव न यत्र बाधा नद्येत्युदीर्य सुखमास्व चिराय चेति ॥

तस्मात्स्वमातुरपि भक्तिवशादनुज्ञा-

मादाय संसृतिमहाब्धिविरक्तिमान् सः ।

गन्तुं मनो व्यधित संन्यसनाय दूरं

किं नौस्थितः पतितुमिच्छति वारिराशौ ॥

८०



इत्थं सुधीः स निरवग्रहमातृलक्ष्मी-

शानुग्रहो घटजबोधितभाविवेदी ।

एकान्ततो विगतभोगपदार्थतृष्णः

कृष्णे प्रतीचि निरतो निरगान्निशान्तात् ॥

८१

यस्य त्रिनेत्रापरविग्रहस्य कामेन नास्थीयत हृक्पथेऽपि ।

तन्मूलकः संसृतिपाशबन्धः कथं प्रसज्येत महानुभावे ॥

८२

स्मरेण किल मोहितौ विधिविधू च जातूत्पथौ

तथाऽहमपि मोहिनीकुचरुचादिवीक्षापरः ।

अगामहह मोहिनीमिति विमृश्य सोऽजागरीत्

यतीश्वरपुषा शिवः स्मरकृतार्तिवार्तोऽञ्जितः ॥

८३

निष्पत्राकुरुतासुरानपि सुरान् मारः सपत्राऽकरो-

दप्यन्यानिह निष्कुलाऽकृततरां गन्धर्वविद्याधरान् ।

यो धानुष्कवरो नराननलसात्कृत्वोदलासीदलं

यस्तस्मिन्नशुश्रुतैष मुनिभिर्वर्ण्यः कथं शङ्करः ॥

८४

शान्तिश्चावश्यन्मनो गतिमुखा दान्तिन्यरुद्ध क्रियाः

आधात्ता विषयान्तरादुपरतिः क्षान्तिर्मृदुत्वं व्यधात् ।

ध्यानैकोत्सुकतां समाधिविततिश्चक्रे तथाऽऽम प्रिया

श्रद्धा हन्त वसुमथाऽस्य तु कुतो वैराग्यतो वेद्मि नो ॥

८५

विजनतावनितापरितोषितो विधिवितीर्णकृतात्मतनुस्थितिः ।

परिहरन् ममतां गृहगोचरां हृदयगेन शिवेन समं ययौ ॥

८६

गच्छन्वनानि सरितो नगराणि शैलान्

ग्रामाञ्जनानपि पशून् पथि सोऽपि पश्यन् ।

नन्वैन्द्रजालिक इवाद्भुतमिन्द्रजालं

ब्रह्मैवमेव परिदर्शयतीति मेने ॥

८७

वादिभिर्निजनिजाध्वकशितां वर्तयन् पथि जरद्वीं निजे ।

दण्डमेकमवहज्जगदुरुदण्डिताखिलकदध्वमण्डलः ॥

८८



सारङ्गा इव विश्वकर्माभिरहंकुर्वद्भिरुच्छंखलै-

र्जल्पाकैः परमर्मभेदनकलाकण्डूलजिह्वाञ्चलैः ।

पाखण्डैरिह कान्दिशीकमनसः कं नामयुर्वैदिकाः

क्लेशं दण्डधरो यदि स्म न मुनिस्त्राता जगदेशिकः ॥ ८९

दण्डान्वितेन धृतरागनवाम्बरेण गोविन्दनाथवनमिन्दुभवातटस्थम् ।

तेन प्रविष्टमजनिष्ट दिनावसाने चण्डत्विषा च शिखरं चरमाचलस्य ॥ ९०

तीरद्रुमागतमरुद्विगतश्रमः सन् गोविन्दनाथवनमध्यतलं लुलोके ।

शंसन्ति यत्र तरवो वसति मुनीनां शाखाभिरुज्ज्वलमृगाजिनवल्कलाभिः ॥

आदेशमेकमनुयोक्तुमयं व्यवस्यन् प्रादेशमात्रविवरप्रतिहारभाजम् ।

तत्र स्थितेन कथितां यमिनां गणेन गोविन्ददेशिकगुहां कुतुकी ददर्श ॥ ९२

यस्य प्रपन्नपरितोषदुहो गुहायाः स त्रिः प्रदक्षिणपरिक्रमणं विधाय ।

द्वारं प्रति प्रणिपतञ्जनतापुरोगं तुष्टाव तुष्टहृदयस्तमपास्तशोकम् ॥ ९३

पर्यङ्कतां भजति यः पतगेन्द्रकेतोः पादाङ्गदत्वमथवा परमेश्वरस्य ।

तस्यैव मूर्ध्नि धृतसाब्धिमहीध्रभूमेः शेषस्य विग्रहमशेषमहं भजे त्वाम् ॥

दृष्ट्वा पुरा निजसहस्रमुखीमभैषुरन्तेवसन्त इति तामपहाय शान्तः ।

एकाननेन भुवि यस्त्ववतीर्य शिष्यानन्वग्रहीन्ननु स एव पतञ्जलिस्त्वम् ॥

उरगपतिमुखादधीत्य साक्षात्स्वयमवनेर्विवरं प्रविश्य येन ।

प्रकटितमचलातले सयोगं जगदुपकारपरेण शब्दभाष्यम् ॥ ९६

तमखिलगुणपूर्णं व्यासपुत्रस्य शिष्यादधिगतपरमार्थं गौडपादान्महर्षेः ।

अधिजिगमिषुरेष ब्रह्मसंस्थामहं त्वां प्रसृमरमहिमानं प्रापमेकान्तभक्त्या ॥

तस्मिन्निति स्तुवति कस्त्वमिति ब्रुवन्तं दिष्ट्या समाधिपदरुद्धविसृष्टचित्तम् ।

गोविन्ददेशिकमुवाच ततो वचोभिः प्राचीनपुण्यजनितात्मविबोधचिह्नैः ॥

स्वामिन्नहं न पृथिवी न जलं न तेजो

न स्पर्शनो न गगनं न च तद्गुणा वा ।

नापीन्द्रियाण्यपि तु विद्धि ततोऽवशिष्टो

यः केवलोऽस्ति परमः स शिवोऽहमस्मि ॥

आकर्ण्य शङ्करमुनेर्वचनं तदित्य-

मद्वैतदर्शनसमुत्थमुपात्तहर्षः ।

स प्राह शङ्कर स शङ्कर एव साक्षा-

ज्जातस्त्वमित्यहमवैमि समाधिदृष्ट्या ॥

१००

तस्योपदर्शितवतश्चरणौ गुहाया

द्वारे न्यपूजयदुपेत्य स शङ्करार्यः ।

आचार इत्युपदिदेश स तत्र तस्मै

गोविन्दपादगुरवे स गुरुर्मुनीनाम् ॥

१०१

शङ्करः सविनयैरुपचारैरभ्यतोषयदसौ गुरुमेनम् ।

ब्रह्म तद्विदितमप्युपलिप्सुः सम्प्रदायपरिपालनबुद्ध्या ॥ १०२

भक्तिपूर्वकृततत्परिचर्यातोषितोऽधिकतरं यतिवर्यः ।

ब्रह्मतामुपदिदेश चतुर्भिर्वेदशेखरवचोभिरमुष्मै ॥ १०३

साम्प्रदायिकपराशरपुत्रप्रोक्तसूत्रमतगत्यनुरोधात् ।

शास्त्रगूढहृदयं हि दयालोः कृत्स्नमप्ययमबुद्ध सुबुद्धिः ॥ १०४

व्यासः पराशरसुतः किल सत्यवत्यां

तस्यात्मजः शुकमुनिः प्रथितानुभावः ।

तच्छिष्यतामुपगतः किल गौडपादो

गोविन्दनाथमुनिरस्य च शिष्यभूतः ॥

१०५

शुश्राव तस्य निकटे किल शास्त्रजालं

यश्चाश्रृणोद्भुजगसङ्गतस्त्वनन्तात् ।

शब्दाम्बुराशिमखिलं समयं विधाय

यश्चाखिलानि भुवनानि विभर्ति मूर्ध्ना ॥

१०६

सोऽधिगम्य चरमाश्रममार्यः पूर्वपुण्यनिचयैरधिगम्यम् ।

स्थानमर्च्यमपि हंसपुरोगैरुन्नतं ध्रुव इवैत्य चकाशे ॥ १०७

छन्नमूर्तिरतिपाटलशाटीपल्लवेन रुरुचे यतिराजः ।

वासरोपरमरक्तपयोदाच्छादितो हिमगिरेरिव कूटः ॥ १०८



एष धूर्जटिरबोधमहेभं संनिहत्य रुधिराप्लुतचर्म ।  
उद्यदुष्णकिरणारुणशटीपल्लवस्य कपटेन विभर्ति ॥ १०९

श्रुतीनामाक्रीडः प्रथितपरहंसोचितगति-  
निजे सत्ये धाम्नि त्रिजगदतिवर्तिन्यभिरतः ।  
असौ ब्रह्मैवास्मिन्न खलु विशये किन्तु कलये  
बृहेरर्थं साक्षादनुपचरितं केवलतया ॥ ११०

मितं पादेनैव त्रिभुवनमिहैकेन महसा  
विशुद्धं यत्सत्त्वं स्थितिजनिलयेष्वप्यनुगतम् ।  
दशाकारातीतं स्वमहिमनि निर्वेदरमणं  
ततस्तद्विष्णोः परमपदमाख्याति निगमः ॥ १११

न भूतेष्वासङ्गः कचन न गवा वा विहरणं  
न भूत्या संसर्गो न परिचितता भोगिभिरपि ।  
तदप्याम्नायान्तस्त्रिपुरदहनात्केवलदृशा  
तुरीयं निर्द्वन्द्वं शिवमतितरां वर्णयति तम् ॥ ११२

न धर्मः सौवर्णो न पुरुषफलेषु प्रवणता  
न चैवाहोरात्रस्फुरदरियुतः पार्थिवरथः ।  
असाहाय्येनैवं सति विततपुर्यष्टकजये \*  
कथं तं न ब्रूयान्निगमनिकुरम्बं परशिवम् ॥ ११३

दुःखासारदुरन्तदुष्कृतघनां दुःसंसृतिप्रावृषं  
दुर्वारामिह दारुणां परिहरन्दूरादुदाराशयः ।  
उच्चण्डप्रतिपक्षपण्डितयशोनालीकनालाङ्कुर-  
ग्रासो हंसकुलावतंसपदभाक् सन्मानसे क्रीडति ॥ ११४

\* 1. ज्ञानेन्द्रियपञ्चकम्, 2. कर्मेन्द्रियपञ्चकम्, 3. प्राण-  
पञ्चकम्, 4. अन्तःकरणचतुष्टयम्, 5. अविद्या, 6. कामः,  
7. कर्म, 8. वासना इति पुर्यष्टकम्—इति व्याख्या ॥

क्षीरं ब्रह्म जगच्च नीरमुभयं तद्योगमभ्यागतं

दुर्भेदं त्वितरेतरं चिरतरं सम्यग्विभक्तीकृतम् ।

येनाशेषविशेषदोषलहरीमासेदुर्षां शेमुषीं

सोऽयं शीलवतां पुनाति परमो हंसो द्विजात्यग्रणीः ॥ ११५

नीरक्षीरनयेन तथ्यवितथे संपिण्डिते पण्डितै-

र्दुर्बोधे सकलैर्विवेचयति यः श्रीशङ्कराख्यो मुनिः ।

हंसोऽयं परमोऽस्तु ये पुनरिहाशक्ताः समस्ताः स्थिताः

जृम्भान्निम्बफलाशनैकरसिकान् काकानमूनमन्महे ॥ ११६

दृष्टिं यः प्रगुणीकरोति तमसा बाह्येन मन्दीकृतां

नालीकप्रियतां प्रयाति भजते मितस्त्वमव्याहतम् ।

विश्वस्योपकृतेर्विलुम्पति सुहृच्चक्रस्य चार्तिं घनां

हंसः सोऽयमभिव्यनक्ति महतां जिज्ञास्यमर्थं मुहुः ॥ ११७

हंसभावमधिगम्य सुधीन्द्रे तं समर्चति च संसृतिमुत्तयै ।

संचचाल कथयन्निव मेघश्चञ्चलाचपलतां विषयेषु ॥ ११८

एष नः स्पृशति निष्ठुरपादैस्तत्तु तिष्ठतु वितीर्णमवन्यै ।

अस्मदीयमपि पुष्पमनैषीदित्यरोधि नलिनीपतिरब्दैः ॥ ११९

वारिवाहनिवहे क्षणलक्ष्यश्रीररोचत किलाचिररोचिः ।

अन्तरङ्गतबोधकलेव व्यापृतस्य विदुषो विषयेषु ॥ १२०

किं नु विष्णुपदसंश्रयतोऽब्दा ब्रह्मतामुपदिशन्ति सुहृद्भ्यः ।

यन्निशम्य निखिलाः स्वनमेषां बिभ्रति स्म किल निर्भरमोदान् ॥ १२१

देवराजमपि मां न यजन्ति ज्ञानगर्वभरिता यतयोऽमी ।

इत्यमर्षवशेन पयोदस्यन्दनेन धनुराविरकारि ॥ १२२

आवबुः कुटजकन्दलबाणास्फीतरेणुकलिता वनवात्याः ।

सत्त्वमध्यमतमोगुणमिश्रा मायिका इव जगत्सु विलासाः ॥ १२३

बभ्रमुस्तिमिरसच्छविगात्राश्चित्रकार्मुकभृतः खरघोषाः ।

ध्यानयज्ञमथनाय यतीनां विद्युदुज्ज्वलदृशो घनदैत्याः ॥ १२४



उत्ससर्जुरसकृज्जलधारा वारिदा गगनधाम पिधाय ।  
शङ्करो हृदयमात्मनि कृत्वा संजहार सकलेन्द्रियवृत्तीः ॥ १२५

शनैः सान्त्वालापैः सनयमुपनीतोपनिषदां  
चिरायत्तं त्यक्त्वा सहजमभिमानं दृढतरम् ।

तमेत्य प्रेयांसं सपदि परहंसं पुनरसा-

वधीरा संस्पृष्टुं कनु सपदि तद्धीर्लयमगात् ॥ १२६

न सूर्यो नैवेन्दुः स्फुरति न च ताराततिरियं  
कुतो विद्युल्लेखा कियदिह कृशानोर्विलसितम् ।

नो विद्मो रोदस्यौ न च समयमस्मिन्न जलदे

चिदाकाशे सान्द्रस्वसुखरसवर्षण्यविरतम् ॥ १२७

किमादेयं हेयं किमिति सहजानन्दजलधा-

वतिस्वच्छे तुच्छीकृतसकलमाये परशिवे ।

तदेतस्मिन्नेव स्वमहिमनि विस्मापनपदे

स्वतः सत्ये नित्ये रहसि परमे सोऽकृत कृती ॥ १२८

प्राप विष्णुपदभागपि मेघः प्रावृडागमनतो मलिनत्वम् ।

विद्युदुज्ज्वलरुचाऽनुसृतश्च कोऽध्यवन्त्यपि भजेन्न विरागम् ॥ १२९

आशये कलुषिते सलिलानां मानसोत्कहृदयाः कलहंसाः ।

कोऽन्यथा भवति जीवनलिप्सुर्नाश्रये भजति मानसचिन्ताम् ॥ १३०

अभ्रवर्त्मनि परिभ्रममिच्छञ्शुभ्रदीधितिदभ्रपयोदे ।

न प्रकाशनमवाप कलावान् कश्चकास्ति मलिनाम्बरवासी ॥ १३१

चातकावलिरनल्पपिपासा प्राप तृप्तिमुदकस्य चिराय ।

प्राप्नुयादमृतमप्यभिवाञ्छन् कालतो बत घनाश्रयकारी ॥ १३२

इत्युदीर्णजलवाहविनीले स्फीतवातपरिधृततमाले ।

प्राणभृत्प्रचरणप्रतिकूले नीडनीलघनशालिनि काले ॥ १३३

अग्रहारशतसंभृतशोभे सुग्रहाक्षतुरगः स महात्मा ।

अध्युवास तटमिन्दुभवायाः सुध्युपास्यचरणं गुरुमर्चन् ॥ १३४

- त्रस्तमर्त्यगणमस्तमिताशं हस्तिहस्तपृथुलोदकधाराः ।  
मुञ्चति स्म समुदञ्चितविद्युत्पञ्चरात्रमहिशत्रुरजस्रम् ॥ १३५
- तीरभूरुहततीरपकर्षन्नग्रहारनिकरैः सह पूरः ।  
आययावधिकघोषमनल्पः कल्पवार्धिलहरीव तटिन्याः ॥ १३६
- घोषवारिश्चरभीरुनराणां घोषमेष कलुषं स निशम्य ।  
देशिकं ध्रुवसमाधिविधानं वीक्ष्य च क्षणमभूदविवक्षुः ॥ १३७
- सोऽभिमन्त्र्य करकं त्वरमाणस्तत्प्रवाहपुरुतः प्रणिधाय ।  
कृत्स्नमत्र समवेशयदम्भः कुम्भसंभव इव स्वकरेऽब्धम् ॥ १३८
- तं निशम्य निखिलैरपि लोकैरुत्थितोऽस्य गुरुक्तमुदन्तम् ।  
योगसिद्धिमचिरादयमापेत्यभ्यपन्नतरां परितोषम् ॥ १३९
- छात्रमुख्यममुमाह कियद्भिर्वासरैर्गतघने गगने सः ।  
पश्य सौम्य शरदा विमलं खं विद्ययेव विशदं परतत्त्वम् ॥ १४०
- वारिदा यतिवराश्च सुपाथोधारया सदुपदेशगिरा च ।  
ओषधीरनुचरांश्च कृतार्थीकृत्य सम्प्रति हि यान्ति यथेच्छम् ॥ १४१
- शीतदीधितिरसौ जलमुग्भिर्मुक्तपद्धतिरतिस्फुटकान्तिः ।  
भाति तत्त्वविदुषामिव बोधो मायिकावरणनिर्गमशुभ्रः ॥ १४२
- वारिवाहनिवहे प्रतियाते भान्ति भानि शुचिभानि शुभानि ।  
मत्सरादिविगमे सति \*मैत्रीपूर्वका इव गुणाः परिशुद्धाः ॥ १४३
- मत्स्यकच्छपमयी धृतचक्रा गर्भवर्तिभुवना नलिनाढ्या ।  
श्रीयुताऽद्य तटिनी परहंसैः सेव्यते मधुरिपोरिव मूर्तिः ॥ १४४
- नीरदाः सुचिरसंभृतमेते जीवनं द्विजगणाय वितीर्य ।  
त्यक्तविद्युदबलाः परिशुद्धाः प्रव्रजन्ति घनवीथिगृहेभ्यः ॥ १४५
- चन्द्रिकाभसितचर्चितगात्रश्चन्द्रमण्डलकमण्डलशोभी ।  
बन्धुजीवकुसुमोत्करशाटीसंवृतो यतिरिवायमनेहाः ॥ १४६

\*“मैत्री करुणामुदितोपेक्षाणां सुखदुःखपुण्यापुण्यविषयाणां भाव-  
नातश्चित्तप्रसादनम्” इति पातञ्जलयोगसूत्रम् ॥



- हंससंगतिलसद्विरजस्कं क्षोभवर्जितमपहुतपङ्कम् ।  
वारि सारसमतीव गभीरं तावकं मन इव प्रतिभाति ॥ १४७
- शारदाम्बुधरजालपरीतं भ्राजते गगनमुज्ज्वलभानु ।  
लिप्तचन्दनरजः समुदञ्चत्कौस्तुभं मुररिपोरिव वक्षः ॥ १४८
- पङ्कजानि समुदूढहरीणि प्रोद्धतानि विकचानि कनन्ति ।  
सौम्य योगकलयेव विफुल्लान्युन्मुखानि हृदयानि मुनीनाम् ॥ १४९
- रेणुभस्मकलितैर्दलशायीसंवृतैः कुसुमलिङ्गपमालैः ।  
वृन्तकुड्मलकमण्डलुयुक्तैर्यथैते क्षितिरुहैर्यतितौल्यम् ॥ १५०
- धारणादिभिरपि श्रवणाद्यैर्वाषिकाणि दिवसान्यपनीय ।  
पादपद्मरजसाञ्च पुनन्तः संचरन्ति हि जगन्ति महान्तः ॥ १५१
- तद्भवान् व्रजतु वेदकदम्बादुद्भवां भवदवाम्बुदमालाम् ।  
तत्त्वपद्धतिमभिज्ञ विवेक्तुं सत्वरं हरपुरीमविविक्ताम् ॥ १५२
- अत्र कृष्णमुनिना कथितं मे पुत्र तच्छृणु पुरा तुहिनाद्रौ ।  
वृत्रशत्रुमुखदैवतजुष्टं सत्रमत्रिमुनिकर्तृकमास ॥ १५३
- संसदि श्रुतिशिरोऽर्थमुदारं शंसति स्म पराशरसूनुः ।  
इत्यपृच्छमहमत्रभवन्तं सत्यवाचमभियुक्ततमं तम् ॥ १५४
- आर्य वेदनिकरः प्रविभक्तो भारतं कृतमकारि पुराणम् ।  
योगशास्त्रमपि सम्यगभाषि ब्रह्मसूत्रमपि सूत्रितमासीत् ॥ १५५
- अत्र केचिदिह विप्रतिपन्नाः कल्पयन्ति हि यथायथमर्थान् ।  
अन्यथाग्रहणनिग्रहदक्षं भाष्यमस्य भगवन् करणीयम् ॥ १५६
- मद्वचः स च निशम्य सभायां विद्वदग्रसर वाचमवोचत् ।  
पूर्वमेव दिविषद्भिरुदीर्णः पार्वतीपतिसदस्ययमर्थः ॥ १५७
- वत्स तं शृणु समस्तविदेको मत्समस्तव भविष्यति शिष्यः ।  
कुम्भ एव सरितः सकलं यः संहरिष्यति महोत्खणमम्भः ॥ १५८



दुर्मतानि निरसिष्यति सोऽयं शर्मदायि च करिष्यति भाष्यम् ।  
कीर्तयिष्यति यशस्तव लोकः कार्तिकेन्दुकरकौतुकि येन ॥ १५९

इत्थुर्दीर्य मुनिराद् स वनान्ते पत्युराप सुगिरिं गिरिजायाः ।  
तन्मुखाच्छ्रुतमशेषमिदानीं सन्मुनिप्रिय मया त्वयि दृष्टम् ॥ १६०

स त्वमुत्तमपुमानसि कश्चित्त्ववित्प्रवर नान्यसमानः ।  
तद्यतस्व निरवद्यनिबन्धैः सद्य एव जगदुद्धरणाय ॥ १६१

गच्छ वत्स नगरं शशिपौलेः स्वच्छदेवतटिनीकमनीयम् ।  
तावता परमनुग्रहमाद्या देवता तव करिष्यति तस्मिन् ॥ १६२

एवमेनमनुशास्य दयालुः पावयन्निजदृशा विससर्ज ।  
भावतः स्वचरणाभ्युज्ज्वलमेव शश्वदभिकामयमानम् ॥ १६३

पङ्कजप्रतिभटं पदयुग्मं शङ्करोऽस्य निरगादसहिष्णुः ।  
तद्वियोगमभिवन्द्य कथंचित्तद्विलोकनमयन् हृदयाब्जे ॥ १६४

प्राप तापसवरः स हि कार्शी नीपकाननपरीतसमीपाम् ।  
आपगानिकटहाटकचञ्चूपपङ्क्तिःसमुदञ्चितशोभाम् ॥ १६५

संदर्श स भगीरथतप्तामन्दतीव्रतपसः फलभूताम् ।  
योगिराडुचिततीरनिकुञ्जां भोगिभूषणजटातटभूषाम् ॥ १६६

विष्णुपादनखराज्जननाद्वा शंभुमौलिशशिसंगमनाद्वा ।  
या हिमाद्रिशिखरात्पतनाद्वा स्फाटिकोपमजला प्रतिभाति ॥ १६७

गायतीव कलषट्पदनादैर्नृत्यतीव पवनोच्चलिताब्जैः ।  
मुञ्चतीव हसितं सितफेनैः श्लिष्यतीव चपलोर्मिकरैर्या ॥ १६८

श्यामला कचिदपाङ्गमयूखैश्चित्रिता कचन भूषणभाभिः ।  
पाटला कुचतटीगलितैर्या कुङ्कुमैः कचन दिव्यवधूनाम् ॥ १६९

सोऽवगाह्य सलिलं सुरसिन्धोरुत्तार शितिकण्ठजटाभ्यः ।  
जाह्नवीसलिलवेगहतस्तद्योगपुण्यपरिपूर्ण इवेन्दुः ॥ १७०



स्वर्णदीजलकणाहितशोभा मूर्तिरस्य सुतरां विललास ।  
चन्द्रपादगलदम्बुकणाङ्गा पुत्रिका शशिशिलारचितेव ॥ १७१

विश्वेश्वरप्रणयुगं प्रणम्य भक्त्या हर्याचैस्त्रिदशवरैः समर्चितस्य ।  
सोऽनैषीत्प्रयतमना जगत्पवित्रे क्षेत्रेऽसाविह समयं कियन्तमार्यः ॥ १७२

इति श्रीमाधवीये तत्सुखाश्रमनिवासगः ।  
संक्षेपशङ्करजये सर्गोऽयं पञ्चमोऽभवत् ॥ ५ ॥

आदितः श्लोकाः 556



अथ षष्ठः सर्गः ॥ ६ ॥

आत्मविद्याप्रतिष्ठा ॥

अथागमद्वाङ्मणसूनुरादरादधीतवेदो दलयन् स्वभासा ।  
तेजांसि कश्चित्सरसीरुहाक्षो दिदृक्षमाणः किल देशिकेन्द्रम् ॥ १

आगत्य देशिकपदाम्बुजयोरपप्तत् संसारवारिधिमनुत्तरमुत्तितीर्षुः ।  
वैराग्यवानकृतदारपरिग्रहश्च कारुण्यनावमधिरूढ दृढां दुरापाम् ॥ २

उत्थाप्य तं गुरुर्वाच गुरुर्द्विजानां  
कस्त्वं क धाम कुत आगत आत्तथैर्यः ।  
बालोऽप्यबालधिषणः प्रतिभासि मे त्व-  
मेकोऽप्यनेक इव नैकशरीरभावः ॥ ३

पृष्ठो बभाण गुरुमुत्तरमुत्तरज्ञो  
विप्रो गुरो मम गृहं बुध चोलदेशे ।  
यत्रापगा बहति तत्र कवेरकन्या  
यस्याः पयो हरिपदाम्बुजभक्तिमूलम् ॥ ४

अटायमानो महतो दिदृक्षुः क्रमादिमं देशमुपागतोऽस्मि ।  
विभेमि मज्जन् भववारिराशौ तत्पारगं मां कृपया विधेहि ॥ ५

अपाङ्गैरुत्तुङ्गैरमृतझरभङ्गैः परगुरो

शुचा दूनं दीनं कलय दयया मामविमृशन् ।

गुणं वा दापं वा मम किमपि संचिन्तयसि चेत्

तदा कैव श्लाघा निरवधिकृपानीरधिरिति ॥ ६

स्यात्ते दीनदयालुताकृतयशोराशिस्त्रिलोकीगुरो

तूर्णं चेदयसे ममाद्य न तथा कारुण्यतः श्रीमति ।

वर्षन् भूरि मरुस्थलीषु जलभृत्सद्भिर्द्यथा पूज्यते

नैवं वर्षशतं पयोनिधिजले वर्षन्नपि स्तूयते ॥ ७

\* त्वत्सारस्वतसारसारसमुधाकूपारसत्सारस-

स्रोतःसंभृतसंततोज्ज्वलजलक्रीडा मतिर्मे मुने ।

चञ्चत्पञ्चशरादिवञ्चनहतं न्यञ्चं प्रपञ्चं हित-

ज्ञानाकिञ्चनमा विरिञ्चमखिलं चालोचयन्त्यञ्चतु ॥ ८

सौरं धाम सुधामरीचिनगरं पौरन्दरं मन्दिरं

कौबेरं शिविरं हुताशनपुरं सामीरसञ्जोत्तरम् ।

वैधं चाऽऽवसथं त्वदीयफणितिश्रद्धासमिद्धात्मनः

शुद्धाद्वैतविदो न दोग्धि कुतुकं विरतिश्रीघातुकं कौतुकम् ॥ ९

न भौमा रामाद्याः सुषमविषवल्लीफलसमाः

समारम्भन्ते नः किमपि कुतुकं जातु विषयाः ।

न गण्यं नः पुण्यं रुचिरतररम्भाकुचतटी-

परीरम्भारंभोज्ज्वलमपि च पौरन्दरपदम् ॥ १०

न चञ्चद्वैरिञ्चं पदमपि भवेदादरपदं

वचो भव्यं नव्यं यदकृत कृती शङ्करगुरुः ।

चकोरालीचञ्चूपुटदलितपूर्णन्दुविगल-

त्सुधाधाराकारं तदिह वयमीहेमहि मुहुः ॥ ११

\* तव सरस्वत्याः साररूपः सारसमुधाकूपारः चन्द्रसम्बन्धी अमृतसमुद्रस्तस्य सतां सारसानां पक्षिणां कमलानां वा स्रोतोभिः प्रवाहैः यत् संभृतं संमिश्रितं संश्रितं वा संततमुज्ज्वलं जलं तस्मिन् क्रीडा यस्यास्तथा भूता सती मे मतिः—इति व्याख्या ॥



द्यावाभूमिशिवकरैर्नवयशःप्रस्तावसौवस्तिकैः  
 पूर्वार्ववर्तपःपचोलिमफलैः सर्वाधिमुष्टिधयैः ।  
 दीनाढ्यंकरणैर्भवाय नितरां वैरायमाणैरलं-

कर्माणि प्रसितं त्वदीयभजनैः स्यान्मामकीनं मनः ॥ १२

संसारबन्धामयदुःखशान्त्यै स एव नस्त्वं भगवानुपास्यः ।

भिषक्तं त्वां भिषजां शृणोमीत्युक्तस्य योऽभूदुदितावतारः ॥ १३

इत्युक्तवन्तं कृपया महात्मा व्यदीपयत्संन्यसनं यथावत् ।

प्राहुर्महान्तः प्रथमं विनेयं तं देशिकेन्द्रस्य सनन्दनाख्यम् ॥ १४

संसारघोरजलधेस्तरणाय शश्वत्सांयात्रिकीभवनमर्दयमानमेनम् ।

हन्तोत्तमाश्रमतरीमधिरोप्य पारं निन्ये निपातितकृपारसकेनिपातः ॥ १५

येऽप्यन्येऽमुं सेवितुं देवतांशा यातास्तेऽपि प्राय एवं विरक्ताः ।

क्षेत्रे तस्मिन्नेव शिष्यत्वमस्य प्रापुः स्पष्टं लोकरीत्याऽपि गन्तुम् ॥ १६

व्याख्या मौनमनुत्तराः परिदलच्छङ्काकलङ्काङ्कुरा-

श्छात्रा विश्वपवित्रचित्रचारितास्ते वामदेवादयः ।

तस्यैतस्य विनीतलोकतृप्तिमुद्धर्तुं धरित्रीतलं

प्राप्तस्याद्य विनेयतामुपगता धन्याः किलान्यादृशाः ॥ १७

शेषः साधुभिरेव तोषयति नृञ्छब्दैः पुमर्थार्थिनो

बालमीकिः कविराज एष वितथैरर्थैर्मुहुः कल्पितैः ।

व्याचष्टे किल दीर्घसूत्रसरणिर्वाचं चिरार्थदां

व्यासः शङ्करदेशिकस्तु कुरुते सद्यः कृतार्थानहो ॥ १८

चक्रितुल्यमहिमानमुपासांचक्रिरे तमविमुक्तनिवासाः ।

वक्रस्त्यनुसृतामपि साध्वीं चक्रुरात्मधिषणां तदुपास्त्या ॥ १९

चण्डभानुरिव भानुमण्डलैः पारिजात इव पुष्पजाततः ।

वृत्रशत्रुरिव नेत्रवारिजैश्छात्रपङ्क्तिभिरलं ललास सः ॥ २०



- एकदा खलु वियत्त्रिपुरद्विड्भाललोचनहुताशनभानोः ।  
 विस्फुलिङ्गपदवीं दधतीषु प्रज्ज्वलत्तपनकान्तिशिलासु ॥ २१
- दर्शयत्युरुमरीचिसरस्वत्पूरसृज्यपरमायिनि\* भानौ ।  
 साधुनैकमणिकुट्टिममूर्च्छद्रश्मिजालकशिखावलपिच्छम् ॥ २२
- पङ्कजावलिबिलीनमराले पुष्करान्तरभिगतवरमीने ।  
 शाखिकोटश्यालुशकुन्ते शैलकन्दरशरण्यमयूरे ॥ २३
- शङ्करो दिवसमध्यमभागे पङ्कजात्पलपरागकषायाम् ।  
 जाह्नवीमभिययौ सह शिष्यैराद्विकं विधिवदेष विधित्सुः ॥ २४
- सोऽन्त्यजं पथि निरीक्ष्य चतुर्भिर्भीषणैः श्वभिरनुद्रुतपारात् ।  
 गच्छ दूरमिति तं निजगाद प्रत्युवाच च स शङ्करमेनम् ॥ २५
- अद्वितीयमनवद्यमसङ्गं सत्यबोधसुखरूपमखण्डम् ।  
 आमनन्ति शतशो निगमान्तास्तत्र भेदकलना तव चित्रम् ॥ २६
- दण्डमण्डितकरा धृतकुण्डाः पाटलाभवसनाः पटुवाचः ।  
 ज्ञानगन्धरहिता गृहसंस्थान वञ्चयन्ति किल केचन वेषैः ॥ २७
- गच्छ दूरमिति देहमुनाहो देहिनं परिजिहीर्षसि विद्वन् ।  
 भिद्यतेऽन्नमयतोऽन्नमयं किं साक्षिणश्च यतिपुंगव साक्षी ॥ २८
- ब्राह्मणश्वपचभेदविचारः प्रत्यगात्मनि कथं तव युक्तः ।  
 विम्बितेऽम्बरमणौ सुरनद्यामन्तरं किमपि नास्ति सुरायाम् ॥ २९
- शुचिर्द्विजोऽहं श्वपच व्रजेति मिथ्याग्रहस्ते मुनिवर्ग कोऽयम् ।  
 सन्तं शरीरेष्वशरीरमेकमुपेक्ष्य पूर्णं पुरुषं पुराणम् ॥ ३०
- अचिन्त्यमव्यक्तमनन्तमाद्यं विस्मृत्य रूपं विमलं विमोहात् ।  
 कलेवरेऽस्मिन्करिकर्णलोलाकृतिन्यहंता कथमाविरास्ते ॥ ३१
- विद्यामत्राप्यापि विमुक्तिपथां जागर्ति तुच्छा जनसंग्रहेच्छा ।  
 अहो महान्तोऽपि महेन्द्रजाले मज्जन्ति मायाविवरस्य तस्य ॥ ३२



इत्युदीर्य वचनं विरतेऽस्मिन् सत्यवाक्तदनु विप्रतिपन्नः ।  
 अत्युदारचरितोऽन्यजमेनं प्रत्युवाच स च विस्मितचेताः ॥ ३३  
 सत्यमेव भवता यदिदानीं प्रत्यवादि तनुभृत्प्रवरैतत् ।  
 अन्यजोऽयमिति सम्प्रति बुद्धिं संत्यजामि वचसाऽऽत्मविदस्ते ॥ ३४  
 जानते श्रुतिशिरांस्यपि सर्वे मन्वते च विजितेन्द्रियवर्गाः ।  
 युञ्जते हृदयमात्मनि नित्यं कुर्वते न धिषणामपभेदाम् ॥ ३५  
 भाति यस्य तु जगद् दृढबुद्धेः सर्वमप्यनिशमात्मतयैव ।  
 स द्विजोऽस्तु भवतु श्वपचो वा वन्दनीय इति मे दृढनिष्ठा ॥ ३६  
 या चित्तिः स्फुरति विष्णुमुखे सा पुत्तिकावधिषु सैव सदाऽहम् ।  
 नैव दृश्यमिति यस्य मनीषा पुल्कसो भवतु वा स गुरुर्मे ॥ ३७  
 यत्र यत्र च भवेदिह बोधस्तत्तदर्थसमवेक्षणकाले ।  
 बोधमात्रमवशिष्टमहं तद्यस्य धीरिति गुरुः स नरो मे ॥ ३८  
 भाषमाण इति तेन कलावानेष नैक्षत तमन्यजमग्रे ।  
 धूर्जटिं तु समुदैक्षत मौलिस्फूर्जदैन्दवकलं सह वेदैः ॥ ३९  
 भयेन भक्त्या विनयेन धृत्या युक्तः स हर्षेण च विस्मयेन ।  
 तुष्टाव शिष्टानुमतः स्तवैस्तं दृष्ट्वा दशोर्गोचरमष्टमूर्तिम् ॥ ४०  
 दासस्तेऽहं देहदृष्ट्याऽस्मि शंभो जातस्तेऽशो जीवदृष्ट्या त्रिदृष्टे ।  
 सर्वस्यात्मन्नात्मदृष्ट्या त्वमेवेत्येवं मे धीर्निश्चिता सर्वशास्त्रैः ॥ ४१

यदालोकादन्तर्बहिरपि च लोको वितिमिरो

न मञ्जूषा यस्य त्रिजगति न शाणो न च खनिः ।

यतन्ते चैकान्तं रहसि यतयो यत्पणयिनः

नमस्तस्मै स्वस्मै निखिलनिगमोत्तंसमणये ॥

४२

अहो शास्त्रं शास्त्रात्किमिह यदि न श्रीगुरुकृपा

चिता सा किं कुर्यान्ननु यदि न बोधस्य विभवः ।

किमालम्बश्चासौ न यदि परतत्त्वं मम तथा

नमः स्वस्मै तस्मै यदवधिरिहाश्चर्यधिषणा ॥

४३

- इत्युदारवचनैर्भगवन्तं संस्तुवन्तमथ च प्रणमन्तम् ।  
 बाष्पपूर्णनयनं मुनिवर्यं शङ्करः सबहुमानमुवाच ॥ ४४
- अस्मदादिपद्मीमभजस्त्वं शोधिता तव तपोधननिष्ठा ।  
 वादरायण इव त्वमपि स्याः सद्वरेण्य मदनुग्रहपात्रम् ॥ ४५
- संविभज्य सकलश्रुतिजालं ब्रह्मसूत्रमकरोदनुशिष्टः ।  
 यत्र काणभुजसांख्यपुरोगाण्युद्धृतानि कुमतानि समूलम् ॥ ४६
- तत्र मूढमतयः कलिदोषाद् द्वित्रवेदवचनोद्धृतानि ।  
 भाष्यकाण्यरचयन् बहुबुद्धैर्दूष्यतामुपगतानि च कैश्चित् ॥ ४७
- तद्भवान्विदितवेदशिखार्थस्तानि दुर्मतिमतानि निरस्य ।  
 सूत्रभाष्यमधुना विदधातु श्रुत्युपोद्धृतयुक्त्यभियुक्तम् ॥ ४८
- एतदेव विबुधैरपि सेन्द्रैरर्चनीयमनवद्यमुदारम् ।  
 तावकं कमलयोनिमभायामप्यवाप्स्यति वरां वरिवस्याम् ॥ ४९
- भास्कराभिनवगुप्तपुरोगान्नीलकण्ठगुरुमण्डनमुख्यान् ।  
 पण्डितानथ विजित्य जगत्यां ख्यापयाद्वयमते परतत्त्वम् ॥ ५०
- मोहसंतमसवासरनाथांस्तत्र तत्र विनिवेश्य विनेयान् ।  
 पालनाय परतत्त्वसरण्या मामुपैष्यसि ततः कृतकृत्यः ॥ ५१
- एवमेनमनुगृह्य कृपावानागमैः सह शिवोऽन्तरधत्त ।  
 विस्मितेन मनसा सह शिष्यैः शङ्करोऽपि सुरसिन्धुमयासीत् ॥ ५२
- संनिवर्त्य विधिमाह्निकमीशं ध्यायतो गुरुमथाऽखिलभाष्यम् ।  
 कर्तुमुद्यतमभूद् गुणसिन्धोर्मानसं निखिललोकहिताय ॥ ५३
- कर्तृत्वशक्तिमधिगम्य स विश्वनाथात् काशीपुरान्निर्गमत्त्वविकासभाजः ।  
 प्रीतः सरोजमुकुलादिव चञ्चरीकनिर्वन्धतः सुखमवाप यथा द्विजेन्द्रः ॥
- अद्वैतदर्शनविदां भुवि सार्वभौमो यात्येष इत्युडुपविम्बसितातपत्रम् ।  
 अस्ताचले वहति चारु पुरः प्रकाशव्याजेन चामरमथादिव दिक्सुकान्ता ॥



शान्तां दिशं देववृणां विहाय नान्या दिगस्मै समरोचताद्धा ।

तत्रत्यतीर्थानि निषेवमाणो गन्तुं मनोऽधाद्धदरीं क्रमात्सः ॥ ५६

तेनान्ववर्ति महता कचिदुष्णशालि शीतं कचित्कचिद्वजु कचिदप्यरालम् ।  
उत्कण्ठकं कचिदकण्ठकवत्कचिच्च तद्वर्त्म मूर्खजनचित्तमिवाव्यवस्थम् ॥

आत्मानमक्रियमपव्ययमीक्षितापि पान्थैः समं विचलितः पथि लोकरीत्या ।  
आदत्फलानि मधुराण्यपि वत्पयांसि प्रायादुपाविशदशेत तथोदतिष्ठत् ॥

तेन व्यनीयत तदा पदवी दवीयस्यासादिता च बदरी वनपुण्यभूमिः ।  
गौरीगुरुस्त्रवदमन्दझरीपरीता खेलत्सुरीयुतदरी परिभाति यस्याम् ॥ ५९

\*स द्वादशे वयसि तत्र समाधिनिष्ठैर्ब्रह्मर्षिभिः श्रुतिशिरो बहुधा विचार्य ।  
षड्भिश्च सप्तभिरथो नवभिश्च खिन्नैर्भव्यं गभीरमधुरं फणति स्म भाष्यम् ॥

करतलकलिताद्वयात्मतत्त्वं क्षपितदुरन्तचिरन्तनप्रमोहम् ।

उपचितमुदितोदितैर्गुणौघैरुपनिषदामयमुज्जहार भाष्यम् ॥ ६१

\*श्रुतिपासे जरामृत्यु शोकमोहो षड्भेदयः ।

त्वक् चर्ममांसास्थिमेदोमज्जारेतानि सप्तधातवः पञ्चज्ञानेन्द्रियाणि,  
चत्वार्यन्तःकरणानीति नवकम्, अथवा, १) ज्ञानेन्द्रियपञ्चकम्, २) कर्मेन्द्रियपञ्चकम्, ३) प्राणपञ्चकम्, ४) अन्तःकरणचतुष्टयम्, — ('मनो-  
बुद्धिरहंकारश्चित्तं करणमन्तरम् । संशयो निश्चयो गर्वः स्मरणं विषया  
इमे ॥' इति वृत्तिचतुष्टयभेदभिन्नम्) ५) भूतपञ्चकम्, ६) अविद्या,  
७) कामः, ८) कर्म, ९) वासना इति नव पदार्थाः, नवद्वारोपितं शरीरं वा ।

अथवा

१) चार्वाकः, २) आर्हतः, ३) सौत्रान्तिकः, ४) वैनाशिकः, ५) वै-  
भाषिकः, ६) योगाचार इति षड् दर्शनकाराः

१) गौतमः, २) काणादः, ३) कपिलः, ४) पतञ्जलिः, ५) जैमिनिः,  
आस्तिकदर्शनकाराः पञ्च ।

६) सांख्यैकदेशिनः, ७) शाक्तमीमांसकाद्येकदेशिनः इति आकलय्य  
सप्त ।

१) जीवेश्वरभेदः, २) ईश्वरजगद्धेदः, ३) जीवपरस्परभेदः,  
४) जगत्परस्परभेदः, ५) जीवजगद्धेदः, ६) ७) ८) ९) पूर्वोक्तविद्यादि-  
चतुष्टयम् । एतैः खेदं प्राप्तानां श्रेयःप्रदं भाष्यम् ॥



ततो महाभारतसारभूताः स व्याकरोद्भामवतीश्च गीताः ।  
सन्तस्तुजातीयमस्तत्सुदूरं ततो नृसिंहस्य च तापनीयम् ॥ ६२

ग्रन्थानसंख्यास्तदनूपदेशसाहस्रिकादीन्यदधात्सुधीज्यः ।  
श्रुत्वाऽर्थविद्यानविवेकपाशान्मुक्ता विरक्ता यतयो भवन्ति ॥ ६३

श्रीशङ्कराचार्यरवाबुदेत्य प्रकाशमाने कुमतिप्रणीताः ।  
व्याख्यान्धकारा प्रलयं समीयुर्दुर्वादिचन्द्रप्रभयाऽवियुक्तात् ॥ ६४

अथ त्रतीन्दुर्विधिवद्विनेयानध्यापयामास स नैजभाष्यम् ।  
तकै परेषां तरुणैर्विवस्वन्मरीचिभिः सिन्धुवदप्रशोष्यम् ॥ ६५

निजशिष्यहृदब्जभास्वतो गुरुवर्यस्य सनन्दनादयः ।  
शमपूर्वगुणैरशुश्रुवन्कतिचिच्छिष्यगणेषु मुख्यताम् ॥ ६६

स नितरामितराश्रवतो लसन्नियममद्भुतमाप्य सनन्दनः ।  
श्रुतनिजश्रुतिकोऽप्यभवत्पुनः पिपठिषुर्गहनार्थविवित्सया ॥ ६७

अद्वैदभक्तिममुमात्मपदारविन्दद्वे नितान्तदयमानमना मुनीन्द्रः ।  
आम्नायशेखररहस्यनिधानकोशमात्मीयकोशमखिलं त्रिरपाठयत्तम् ॥ ६८

ईर्ष्याभराकुलहृदामितराश्रवाणां प्रख्यापयन्ननुपमामदसीयभक्तिम् ।  
अभ्रापगापरतटस्थममुं कदाचिदाकारयन्निगमशेखरदेशिकेन्द्रः ॥ ६९

सन्तारिकाऽनवधिसंस्तुतिसागरस्य किं तारयेन्न सरितं गुरुपादभक्तिः ।  
इत्यञ्जसा प्रविशतः सलिलं द्युसिन्धुः पद्मान्युदञ्चयति तस्य पदे पदे स्म ॥

पाथोरुहेषु विनिवेश्य पदं क्रमेण प्राप्तोपकण्ठममुमप्रतिमानभक्तिम् ।  
आनन्दविस्मयनिरन्तनिरन्तरोऽसावाश्लिष्य पद्मपदनामपदं व्यतानीत् ॥

तं पाठयन्तमनवद्यतमात्मविद्यां ये तु स्थिताः सदसि तत्त्वविदां सगर्वाः ।  
आचिक्षिपुः कुमतपाशुपताभिमानाः केचिद्विवेकवित्पोग्रदवायमानाः ॥

तद्विकल्पनमनल्पमनीषः श्रुत्युदाहरणतः स निरस्य ।  
ईषदस्तमितगर्वभराणामागमानपि ममन्थ परेषाम् ॥ ७३



अद्वितीयनिरता सति भेदे मुक्तिरीशसमतैव कथं स्यात् ।  
ध्यानजा किमिति सा न विनश्येद्भावकार्यमखिलं हि न नित्यम् ॥ ७४

किंच संक्रमणमीशगुणानामिष्यते पशुषु मोक्षदशायाम् ।  
तन्न साध्ववयवैर्विधुराणां संक्रमो न घटते हि गुणानाम् ॥ ७५

पद्मगन्ध इव गन्धवहेऽस्मिन्नात्मनीश्वरगुणोऽस्त्विति चेन्न ।  
तत्र गन्धसमवायि नभस्वत्संयुतं दिशति गन्धधियं यत् ॥ ७६

किंचैकदेशेन समाश्रयन्ते कात्स्न्येन वा शंभुगुणा विमुक्तान् ।  
पूर्वे तु पूर्वोदितदोषसङ्गस्त्वन्तेऽज्ञतादिः परमेश्वरे स्यात् ॥ ७७

इत्थं तर्कैः कुलिशकठिनैः पण्डितं मन्यमाना  
भिद्यत्स्वार्थाः स्मयभरमदं तत्यजुस्तान्त्रिकास्ते ।  
पक्षाघातैरिव रयभरैस्ताड्यमानाः फणासु  
क्ष्वेडज्वालां खगकुलपतेः पन्नगाः साभिमानाः ॥ ७८

व्याख्याजृम्भितपाटवात्फणिपतेर्मन्दाक्षमुद्दोषयन्  
संख्यालङ्घितशिष्यहृद्वनरुहेष्वादित्यतामुद्वहन् ।  
उद्वेलस्वयशःसुमैः स भगवत्पादो जगद्भूषयन्  
कुर्वन्वादिमृगेषु निर्भरमभाच्छादूलविक्रीडितम् ॥ ७९

वेदान्तकान्तारकृतप्रचारः सुतीक्ष्णसच्युक्तिनखाग्रदंष्ट्रः ।  
भयङ्करो वादिमतंगजानां महर्षिकण्ठीरव उल्लास ॥ ८०

अमानुषं तस्य यतीश्वरस्य विलोक्य बालस्य सतः प्रभावम् ।  
अत्यन्तमाश्चर्ययुतान्तरङ्गाः काशीपुरस्था जगदुस्तदेतथम् ॥ ८१

अस्मान्मुहुर्योतितसर्वतन्त्रात्पराभवं पण्डितपुण्डरीकाः ।  
प्रपेदिरे भास्करगुप्तमिश्रपुरारिविद्येन्द्रगुरुप्रधानाः ॥ ८२

अस्यात्मनिष्ठातिशयेन तुष्टः प्रादुर्भवन् कामरिपुः पुरस्तात् ।  
प्रचोदयामास किल प्रणेतुं वेदान्तशारीरकसूत्रभाष्यम् ॥ ८३

कुदृष्टितिमिरस्फुरत्कुमतपङ्कमग्रां पुरा  
पराशरभुवा चिराद् बुधमुदे बुधेनोद्धृताम् ।

अहो बत जरद्वीमनघभाष्यसूक्तामृतै-

रपङ्कयति शङ्करः प्रणतशङ्करः सादरम् ॥

८४

लैलोक्यं समुखं क्रियाफलपयो भुङ्क्ते ययाऽऽविष्कृतं

यस्या वृद्धतरे महासुरगृहे वासः प्रवृद्धाध्वरे ।

तां पङ्कपसृते कुतर्ककुहरे धारैः खरैः पातितां

निष्पङ्कगमकरोत्स भाष्यजलधेः प्रक्षाल्य सूक्तामृतैः ॥ ८५

मिथ्या वक्तीति कैश्चित्पुरुषमुपनिषद्दूरमुत्सारिताऽभू-

दन्यैरस्मिन्नियोज्यं परिचरितुमसार्वहृतीति प्रणुन्ना ।

अर्थाभासं दधानैर्मृदुभिरिव परैर्विश्रिता चोरितार्थै-

र्विन्दत्यानन्दमेषा सुचिरमशरणा शङ्करार्थं प्रपन्ना ॥ ८६

हन्तुं बौद्धोऽन्वधावत्तदनु कथमपि स्वात्मलाभः कणादा-

ज्जातः कौमारिलार्यैर्निजपदगमने दर्शितं मार्गमात्रम् ।

सांख्यैर्दुःखं विनीतं परमथ रचिता प्राणवृत्त्यर्हताऽन्यै-

रित्थं खिन्नं पुमांसं व्यधित करुणया शङ्करार्यः परेशम् ॥ ८७

ग्रस्तं भूतैर्न देवं कतिचन ददृशुः के च दृष्ट्वाऽप्यधीराः

केचिद्भूतैर्वियुक्तं व्यधुरथ कृतिनः केऽपि सर्वैर्विमुक्तम् ।

किन्त्वेतेषामसत्त्वं न विदधुरजहान्नैव भीतिं ततोऽसौ

तेषामुच्छिद्य सत्तामभयमकृत तं शङ्करः शङ्करांशः ॥ ८८

चार्वकैर्निहुतः प्राग्बलिभिरथ मृषा रूपमापाद्य गुप्तः

काणादैर्हा नियोज्यो व्यरचि बलवताऽऽकृष्य कौमारिलेन ।

सांख्यैराकृष्य हत्वा मलमपि रचितो यः प्रधानैकतन्त्रः

कृष्ट्वा सर्वेश्वरं तं व्यतनुत पुरुषं शङ्करः शङ्करांशः ॥ ८९

वाचः कल्पलताः प्रसूनसुमनःसन्दोहसन्दोहनाः

भाष्ये भूष्यतमे समीक्षितवतां श्रेयस्करे शांकरे ।



भाष्याभासगिरो दुरन्वयगिराऽऽश्लिष्टा विसृष्टा गुणै-  
रिष्टाः स्युः कथमम्बुजासनवधूदौर्भाग्यगर्भीकृताः ॥ ९०

कामं कामकिरातकार्मुकलतापर्यायनिर्यातया  
नाराचच्छटया विपाटितमनोधैर्यैर्धिया कल्पितान् ।  
आचार्याननवर्यनिर्यदभिदासिद्धान्तशुद्धान्तरो  
धीरो नानुसरीसरीति विरसान्ग्रन्थानबन्धापहान् ॥ ९१

सुधास्यन्दाहन्ताविजयिभगवत्पादरचना  
समस्कन्धान् ग्रन्थान् रचयति निबद्धा यदि तदा ।  
विशङ्कां भङ्गानां मृदमुकुटशृङ्गाटसरितः  
कृतौ तुल्या कुल्या नियतमुपशल्यादृतगतिः ॥ ९२

यया दीनाधीना घनकनकधारा समरचि  
प्रतीतिं नीताऽसौ शिवयुवतिसौन्दर्यलहरी ।  
भुजङ्गो रौद्रोऽपि श्रुतभयहृदाधायि सुगुरो-  
गिरां धारा सेयं कलयति कवेः कस्य न मुदम् ॥ ९३

गिरां धारा कल्पद्रुमकुसुमधारा परगुरो-  
स्तदर्थाली चिन्तामणिकिरणवेष्या गुणनिका ।  
अभङ्गव्यङ्ग्यौघः सुरसुरभिदुग्धोर्मिसहभू-  
र्दिवं भव्यैः काव्यैः सृजति विदुषां शङ्करगुरुः ॥ ९४

वाचा मोचाफलाभाः श्रमशमनविधौ ते समर्थास्तदर्था  
व्यङ्ग्यं भङ्ग्यन्तरं तत्खलु किमपि सुधामाधुरीसाधुरीतिः ।  
मन्ये धन्यानि गाढं प्रशमिकुलपतेः काव्यगव्यानि भव्या-  
न्येकश्लोकोऽपि येषु प्रथितकविजनानन्दसन्दोहकन्दः ॥ ९५

वाग्गुम्भैः कुरुविन्दकन्दलनिभैरानन्दकन्दैः सता-  
मर्थौघैरविन्दवृन्दकुहरस्यन्दन्मरन्दोज्ज्वलैः ।  
व्यङ्ग्यैः कल्पतरुप्रफुल्लसुमनःसौरभ्यगर्भीकृतै-  
र्दत्ते कस्य मुदं न शङ्करगुरोर्भव्यार्थकाव्यावलिः ॥ ९६

तत्तादृश्यतिशेखरोद्धतनिषङ्गाभ्यं निशम्येष्यथा

केचिद्देवनदीतटस्थविदुषामक्षांघ्रिपक्षश्रिताः ।

मौख्याखण्डयितुं प्रयत्नमनुमानैकेक्षणा विक्षमा-

श्चक्रुर्भाव्यविचार्य चित्रकिरणं चित्राः पतङ्गा इव ॥ ९७

निघर्षणच्छेदनतापनाद्यैर्यथा सुवर्णं परभागमेति ।

विवादिभिः साधु विमथ्यमानं तथा मुनेर्भाष्यमदीपि भूयः ॥ ९८

स भाष्यचन्द्रो यतिदुग्धसिन्धोरुत्थाय दास्यन्नमृतं बुधैर्भ्यः ।

विधूय गोभिः कुमतान्धकारानतर्पयद्विषमनश्चकोरान् ॥ ९९

अनादिवावसागरमन्थनोत्था सेव्या बुधैर्धिवकृतदुःसपत्नैः ।

विश्राणयन्ती विजरामरत्वं विदिद्युते भाष्यसुधा यतीन्द्रोः ॥ १००

सतां हृद्वज्रानि विकासयन्ती तमांसि गाढानि विदारयन्ती ।

प्रत्यर्थ्युलूकान् प्रविलापयन्ती भाष्यप्रभाऽभाद्यतिवर्षमानोः ॥ १०१

न्यायमन्दरविमन्थनजाता भाष्यनूतनसुधा श्रुतिसिन्धोः ।

केवलश्रवणतो विबुधैर्भ्यश्चित्रमत्र वितरत्यमृतत्वम् ॥ १०२

पादादासीत्पद्मनाभस्य गङ्गा शंभोर्वक्ताच्छांकरौ भाष्यसूक्तिः ।

आद्या लोकान्दृश्यते मज्जयन्तीत्यन्या मग्नानुद्धरत्येष भेदः ॥ १०३

व्यासो दर्शयति स्म सूत्रकलितन्यायौघरत्नावली-

रथालाभवशान्न कैरपि बुधैरेता गृहीताश्चिरम् ।

अर्थाप्या सुलभाभिराभिरधुना ते मण्डिताः पण्डिता

व्यासश्चाऽऽप कृतार्थतां यतिपतेरौदार्यमाश्चर्यकृत् ॥ १०४

विद्वज्जालतपःफलं श्रुतिवधूधम्मिकमलीस्रजं

सद्वैयासकसूत्रमुग्धमधुरागण्यातिपुण्योदयम् ।

वाग्देवीचिरभोग्यभाग्यविभवपाग्भारकोशालयं

भाष्यं ते निपिबन्ति हन्त न पुनर्येषां भवे संभवः ॥ १०५



मन्यानाद्रिधुरंधरा श्रुतिसुधासिन्धोर्यतिक्षमापते-

ग्रन्थानां फणितिः परावरविदामानन्दसंधायिनी ।

इन्धानैः कुमतान्धकारपटलैरन्धीभवचक्षुषां

पन्थानं स्फुटयन्त्यकाण्डकमभात्तकार्कवियोतितैः ॥ १०६

आ सीतानाथनेतुः स्थलकृतसलिलद्वैतमुद्रात्समुद्रा-

दारुद्राकर्षणाद्वागवनतशिखराद्भोगसान्द्रान्नगेन्द्रात् ।

आ च प्राचीनभूमीधरमुकुटतटादा तटात्पश्चिमाद्रे-

रद्वैताद्यापवर्गा जयति यतिधरापोद्धृता ब्रह्मविद्या ॥ १०७

इति श्रीमाधवीये तद्ब्रह्मविद्याप्रतिष्ठितिः ।

संक्षेपशङ्करजये षष्ठः सर्ग उपारमत् ॥ ६ ॥

आदितः श्लोकाः 663.



अथ सप्तमः सर्गः ॥ ७ ॥

व्यासदर्शनादिचरितवर्णनम् ॥

स जातु शारीरकसूत्रभाष्यमध्यापयन्नभ्रसरित्समीपे ।

शिष्यालिशङ्काः शमयन्नुवास यावन्नभोमध्यमितो विवस्वान् ॥ १

श्रान्तेष्वथाधीत्य शनैर्विनेयेष्वाचार्य उत्तिष्ठति यावदेषः ।

तावद् द्विजः कश्चन वृद्धरूपः कस्त्वं किमध्यापयसीत्यपृच्छत् ॥ २

शिष्यास्तमूचुर्भगवानसौ नो गुरुः समस्तोपनिषत्स्वतन्त्रः ।

अनेन दुरीकृतभेदवादमकारि शारीरकसूत्रभाष्यम् ॥ ३

स चाब्रवीद्भाष्यकृतं भवन्तमेते वदन्त्यद्भुतमेतदास्ताम् ।

अथैकमुच्चारय पारमार्थं यतेऽर्थतस्त्वं यदि वेत्थ सूत्रम् ॥ ४

तमब्रवीद्भाष्यकृदग्यवाचं सूत्रार्थविद्भयोऽस्तु नमो गुरुभ्यः ।

सूत्रज्ञताहंकृतिरस्ति नो मे तथाऽपि यत्पृच्छसि तद्ब्रवीमि ॥ ५

पप्रच्छ सोऽध्यायमथाधिकृत्य तृतीयमारम्भगतं यतीशम् ।  
 'तदन्तरे'त्यादिकमस्ति सूत्रं ब्रूहेतदर्थं यदि वेत्थ किञ्चित् ॥ ६  
 स प्राह जीवः करणावसादे संवेष्टितो गच्छति भूतसूक्ष्मैः ।  
 ताण्डिश्रुतौ गौतमजैवलीयपञ्चोत्तराभ्यां प्रथितोऽयमर्थः ॥ ७  
 इत्युक्तमर्थं निशम्य तेन स बावदूकः शतधा विकल्प्य ।  
 अखण्डयत्पण्डितकुञ्जराणां मध्ये महाविस्मयमादधानः ॥ ८  
 अनुद्य सर्वं फणितं तदीयं सहस्रधा तीर्थकरश्चखण्ड ।  
 तयाः सुराचार्यफणीन्द्रवाचोर्दिनाष्टकं वाक्कलहो जजृम्भे ॥ ९  
 एवं वदन्तौ यतिराङ्घ्रिजेन्द्रौ विलोक्य पार्श्वस्थितपद्मपादः ।  
 आचार्यमाहेति महीसुराऽयं व्यासो हि वेदान्तरहस्यवेत्ता ॥ १०  
 त्वं शङ्करः शङ्कर एव साक्षात् व्यासस्तु नारायण एव नूनम् ।  
 तयोर्विवादे सततं प्रसक्ते किं किङ्करोऽहं करवाणि सद्यः ॥ ११  
 इतीदमाकर्ण्य वचो विचितं स भाष्यकृत्सूत्रकृतं दिदृक्षुः ।  
 कृताञ्जलिस्तं प्रयतः प्रणम्य बभ्राण वाणीं नवपद्मरूपाम् ॥ १२  
 भवांस्तडिच्चारुजटाकिरीटपर्वण्डकाम्भोधरकान्तिकान्तः ।  
 शुभ्रोपवीती धृतकृष्णचर्मा कृष्णो हि साक्षात्कलिदोषहन्ता ॥ १३  
 भावत्कसूत्रप्रतिपाद्यतादृक्परापरार्थप्रतिपादकं सत् ।  
 अद्वैतभाष्यं तव संमतं चेत्सोद्वा ममाऽगः पुरतो भवाऽऽशु ॥ १४  
 एवं वदन्नयमथैक्षत कृष्णमाराच्चापीकरव्रततिचारुजटाकलापम् ।  
 विद्युलतावलयवेष्टितवारिदाभं चिन्मुद्रया प्रकटयन्तमर्भाष्टमर्थम् ॥ १५  
 गाढोपगूढमनुरागजुषा रजन्या गर्हापदं विदधतं शरदिन्दुबिम्बम् ।  
 तापिच्छरीतितनुकान्तिझरीपरीतं कान्तेन्दुकान्तघटितं करकं दधानम् ॥

सप्ताधिकाच्छदरविंशतिमौक्तिकाढ्यां

सत्यस्य मूर्तिमिव बिभ्रतमक्षमालाम् ।

तत्तादृशस्वपतिवंशविवर्धनात्पा-

क्तारावलीमुपगतामिव चानुनेतुम् ॥



- शार्दूलचर्मोद्बहनेन भूतेरुद्बलनेनापि जटाच्छटाभिः ।  
 रुद्राक्षमालावलयेन शम्भोरर्धासनाध्यासनसख्यपात्रम् ॥ १८
- अद्वैतविद्यासृणितीक्ष्णधारावशीकृताहंकृतिकुञ्जरेन्द्रम् ।  
 स्वशास्त्रशङ्कूज्ज्वलसूत्रदामनियन्त्रिताकृत्रिमगोसहस्रम् ॥ १९
- तत्तादृगत्युज्ज्वलकीर्तिशालिशिष्यालिसंशोभितपार्श्वभागम् ।  
 कटाक्षबीक्षामृतवर्षधारानिवारिताशेषजनानुतापम् ॥ २०
- विलोक्य वाचंयमसार्वभौमं स शङ्करोऽशङ्कितदर्शनं तम् ।  
 गुरुं गुरुणामपि हृष्टचेताः प्रत्युद्ययौ शिष्यगणैः समेतः ॥ २१
- अत्यादराच्छात्रगणैः सहासौ प्रत्युद्गतस्तच्चरणौ प्रणम्य ।  
 यत्यग्रगामी विनयी प्रहृष्यन्नित्यब्रवीत्सत्यवतीसुतं सः ॥ २२
- द्वैपायन स्वागतमस्तु तुभ्यं दृष्ट्वा भवन्तं चरिता मयाऽर्थाः ।  
 युक्तं तदेतच्चयि सर्वकालं परोपकारव्रतदीक्षितत्वात् ॥ २३
- मुने पुराणानि दशाष्ट साक्षाच्छ्रुत्यर्थगर्भाणि सुदुष्कराणि ।  
 कृतानि पद्यद्वयमत्र कर्तुं को नाम शक्नोति सुसंगतार्थम् ॥ २४
- वेदार्णवं व्यतियुतं व्यदधाश्चतुर्धा  
 शाखाप्रभेदनवशादपि तान् विभक्तान् ।  
 मन्दाः कलौ क्षितिसुरा जनितार एते  
 वेदान् ग्रहीतुमलसा इति चिन्तयित्वा ॥ २५
- एष्यद्विजानासि भवन्तमर्थं गतं च सर्वं न न वेत्सि यत्तत् ।  
 नो चेत्कथं भूतभवद्भविष्यत्कथाप्रबन्धान् रचयेरजानन् ॥ २६
- आभासयन्नन्तरमङ्गमान्ध्यं स्थूलं च सूक्ष्मं बहिरन्तरं च ।  
 अपानुदन् भारतशीतरश्मिरभूदपूर्वो भगवत्प्रयोधेः ॥ २७
- वेदाः षडङ्गं निखिलं च शास्त्रं महान् महाभारतवारिराशिः ।  
 त्वत्तः पुराणानि च संबभूवुः सर्वं त्वदीयं खलु बाङ्गयाख्यम् ॥ २८



द्वीपे क्वचित् समुदयन्तमेव धाम शाखासहस्रसचिवः शुक्सेव्यमानः ।  
उल्लासयत्यहह यस्तिलको मुनीनामुच्चैः फलानि सुदृशां निजपादभाजाम् ॥

धत्से सदाऽऽर्तिशमनाय हृदा गिरीशं गोपायसेऽधिवदनं च चिरन्तनीर्गाः ।  
दूरीकरोषि नरकं च दयाद्रदृष्ट्या कस्ते गुणान् गदितुमद्भुतकृष्ण शक्तः ॥

यमामनन्ति श्रुतयः पदार्थं न सन्न चासन्न बहिर्न चान्तः ।  
स सच्चिदानन्दघनः परात्मा नारायणस्त्वं पुरुषः पुराणः ॥ ३१

इति स्तुतस्तेन यथाविधानमासेदिवान् विष्टरमात्मनिष्ठः ।  
द्वैपायनः प्रश्रयनस्रपूर्वकायं यतीशानमिदं वभाषे ॥ ३२

त्वमस्मादादेः पदवीं गतोऽभूरखण्डपाण्डित्यमबोधयं ते ।  
शुक्र्षिवत् प्रीतिकरोऽसि चिद्वत् पुरेव शिष्यैः सह मा भ्रमीस्त्वम् ॥ ३३

कृतं त्वया भाष्यमितीन्दुमौलेः सभाङ्गणे सिद्धमुत्तान्निशम्य ।  
हृदा प्रहृष्टेन दिदृक्षया ते दृग्ध्वनीनः प्रशमिन्नभूवम् ॥ ३४

इत्थं मुनीन्द्रवचनश्रवणोत्थहर्षं रोमाञ्चपूरमिषतो बहिरुत्प्लवन्तम् ।  
विभ्रत्तमभ्ररुचिमारुण्यददभ्रशक्तिं श्रीशङ्करः शुक्रमतार्णवपूर्णचन्द्रः ॥ ३५

सुमन्तुपैलप्रथमा मुनीन्द्रा महानुभावा ननु यस्य शिष्याः ।  
तृणालुघीयानपि तत्र कोऽहं तथाऽपि कारुण्यमदर्शि दाने ॥ ३६

सोऽहं समस्तार्थविवेचकस्य कृत्वा भवत्सूत्रसहस्ररश्मेः ।  
भाष्यप्रदीपेन महर्षिमान्य नीराजनं धृष्टतया न लज्जे ॥ ३७

अकारि यत्साहसमात्मबुद्ध्या भवत्प्रशिष्यव्यपदेशभाजा ।  
विचार्य तत्सूक्तिदुरुक्तिजालमहः समीकर्तुमिदं कृपालुः ॥ ३८

इत्थं निगद्योपरतस्य हस्ताद्धस्तद्वयेनाऽऽदरतः स भाष्यम् ।  
आदाय सर्वत्र निरैक्षतासौ प्रसादगांभीर्यगुणाभिरामम् ॥ ३९

सूत्रानुकारिमृदुवाक्यनिवेदितार्थं स्वीयैः पदैः सह निराकृतपूर्वपक्षम् ।  
सिद्धान्तयुक्तिविनिवेशिततत्स्वरूपं दृष्ट्वाऽभिनन्द्य परितोषवशादवोचत् ॥



न साहसं तात भवानकार्षीद्यत्सूत्रभाष्यं गुरुणा विनीतः ।  
 विचार्यतां सूत्रदुरुक्तमत्रेत्येतन्महत्साहसमित्यत्रैमि ॥ ४१  
 मीमांसकानामपि मुख्यभूतो वेत्थाखिलव्याकरणानि विद्वन् ।  
 विनिःसरेत्ते वदनाद्यतीन्दो गोविन्दशिष्यस्य कथं दुरुक्तम् ॥ ४२  
 न प्राकृतस्त्वं सकलार्थदर्शी महानुभावः पुरुषोऽसि कश्चित् ।  
 यो ब्रह्मचर्याद्विषयान्निवार्य पर्यव्रजः सूर्य इवान्धकारान् ॥ ४३  
 बह्वर्थगर्भाणि लघूनि यानि निगूढभावानि च मत्कृतानि ।  
 त्वामेवमित्थं विरहय्य नास्ति यस्तानि सम्यग्बिबरीतुमीष्टे ॥ ४४  
 निसर्गदुर्ज्ञानतमानि को वा सूत्राण्यलं वेदितुमर्थतः सन् ।  
 क्लेशस्तु तावान् विवरीतुरेषां यावान् प्रणेतुर्विबुधा वदन्ति ॥ ४५

भावं मदीयमवबुध्य यथावदेवं

भाष्यं प्रणेतुमनलं भगवानपीशः ।

सांख्यादिनाऽन्यथयितं श्रुतिमूर्ध्ववर्त्मो-

द्धर्तुं कथं परशिवांशमृते प्रभुः स्यात् ॥ ४६

रोषानुषङ्गकलयाऽपि सुदूरमुक्तो

धत्सेऽधिमानसमहो सकलाः कलाश्च ।

सर्वात्मना गिरिजयोपहितस्वरूपः

शक्यो न वर्णयितुमद्भुतशङ्करस्त्वम् ॥ ४७

व्याख्याप्यसंख्यैः कविभिः पुरैतद्व्याख्यास्यते कैश्चिदितः परं च ।

भवानिवास्मद्भूदयं किमेते सर्वज्ञ विज्ञातुमलं निगूढम् ॥ ४८

व्याख्याहि भूयो निगमान्तविद्यां विभेदवादान् विदुषो विजित्य ।

ग्रन्थान् भुवि ख्यापय सानुबन्धानहं गमिष्यामि यथाभिलाषम् ॥ ४९

इत्युक्तवन्तं तमसावबोचत् कृतानि भाष्याण्यपि पाठितानि ।

ध्वस्तानि सम्यक्कुमतानि धैर्यादितः परं किं करणीयमस्ति ॥ ५०

मुहूर्तमात्रं मणिकर्णिकायां विधेहि सद्वत्सल सन्निधानम् ।

चिराद्यतेऽहं परमायुषोऽन्ते त्यजामि यावद्वपुरद्य हेयम् ॥ ५१

इतीदमाकर्ण्य वचो विचिन्त्य स शङ्करं प्राह कुरुष्व मैवम् ।  
अनिर्जिताः सन्ति वसुन्धरायां त्वया बुधाः केचिदुदारविद्याः ॥ ५२

जयाय तेषां कति हायनानि वस्तव्यमेव स्थिरधीस्त्वयाऽपि ।  
नो चेन्मुमुक्षा भुवि दुर्लभा स्यात् स्थितिर्यथा मातृधुतस्य बाल्ये ॥ ५३

प्रसन्नगम्भीरभवत्प्रणीतप्रबन्धसन्दर्भभवः प्रहर्षः ।  
प्रोत्साहत्यात्मविदामृषीणां वरेण्य विश्राणयितुं वरं ते ॥ ५४

अष्टौ वयांसि विधिना तव वत्स दत्ता-  
न्यन्यानि चाष्ट भवता सुभियाऽऽर्जितानि ।

भूयोऽपि षोडश भवन्तु भवाज्ञया ते  
भूयाच्च भाष्यमिदमारविचन्द्रतारम् ॥ ५५

त्वमायुषाऽनेन विरोधिवादिगर्वाङ्कुरोन्मूलनजागरूकैः ।  
वाक्यैः कुरुष्वोज्झितभेदबुद्धीनद्वैतविद्यापरिपन्थिनोऽन्यान् ॥ ५६

इतीरयन्तं प्रति वाचमूचे स शङ्करः पावितसर्वलोकः ।  
त्वत्सूत्रसम्बन्धवशान्मदीयं भाष्यं प्रचारं भुवि यातु विद्वन् ॥ ५७

इतीरयित्वा चरणौ ववन्दे यतिर्मुनेः सर्वविदो महात्मा ।  
प्रदाय संभाव्य वरं मुनीशो द्वैपायनः सोऽन्तरधाद्यतात्मा ॥ ५८

इत्थं निगद्य ऋषिवृष्णि तिरोहितेऽस्मिन्नन्तर्विवेकनिधिरप्यथ विव्यथे सः ।  
हृत्तापहारिनिरुपाधिकृपारसानां तत्तादृशां कथमहो विरहो विषह्यः ॥

तत्पादपद्मे निजचित्तपद्मे पश्यन् कथंचिद्विरहं विषह्य ।  
यतिक्षितीशोऽपि गुरोर्नियोगान्मनो दधे दिग्विजये मनीषी ॥ ६०

भाष्यस्य वार्तिकमथैष कुमारिलेन भट्टेन कारयितुमादरवान् मुनीन्द्रः ।  
बन्ध्यायमानदरविन्ध्यमहीधरेण वाचंयमेन चरितां हरितं प्रतस्थे ॥ ६१

ततः स वेदान्तरहस्यवेत्ता भेत्ताऽमतानां तरसा मतानाम् ।  
प्रयागमागात्पथमं जिगीषुः कुमारिलं साधितकर्मजालम् ॥ ६२



आमज्जतां किल तनूपसितां सितां च कर्तुं कलिन्दसुतया कलितानुषङ्गाम् ।  
अह्नाय जहुतनयामथ निहुतावां मध्येप्रयागमगमन्मुनिरर्थमार्गम् ॥ ६३

गङ्गाप्रवाहैरुपरुद्धवेगा कलिन्दकन्या स्तिमितप्रवाहा ।  
अपूर्वसख्यागतलज्जयेव यत्राधिकं भाति विचित्रपाथाः ॥ ६४

अन्तेवसद्भिरमलच्छविसम्पदायमध्येतुमाश्रितजलां कुहचिन्मरालैः ।  
चक्रद्वयेन रजनीसहवाससौख्यसंशीलनाय किल संबलितां परत्र ॥ ६५

यत्राप्लुता दिव्यशरीरभाज आचन्द्रतारं दिवि भोगजातम् ।  
संभुञ्जते व्याधिकथानभिज्ञाः प्राहेममर्थं श्रुतिरेव साक्षात् ॥ ६६

अज्ञातसंभवतिरोधिकथाऽपि वाणी यस्याः मितासिततयैव गृणाति रूपम् ।  
भागीरथीं यमुनया परिचर्यमाणामेतां विगाह्य मुदितो मुनिरित्यभाषीत् ॥

सिद्धापगे पुरविरोधिजटोपरोधकुद्धा कुतः शतपदःसदृशान् विधत्से ।  
बद्धा न किं नु भवितासि जटाभिरेषामद्धा जडप्रकृतयो न विदन्ति भावि ॥

सन्मार्गवर्तेनपराऽपि सुरापगे त्वमस्थीनि नित्यमशुचीनि किमाददासि ।  
आ ज्ञातमम्ब हृदयं तव सज्जनानां प्रायः प्रसाधनकृते कृतमज्जनानाम् ॥

स्वापानुषङ्गजडताभरिताञ्जनौघान् स्वापानुषङ्गजडताविधुरान्विधत्से ।  
दूरीभवद्विषयरगहृदोऽपि तूर्णं धूर्तावतंसंयसि देवि क एष मार्गः ॥ ७०

इति स्तुवंस्तापसराट् त्रिवेणीं शाठ्या समाच्छाद्य कटीं कृपीटे ।  
दोर्दण्डयुग्मोद्धृतवेणुदण्डोऽघमर्षणस्नानमना बभूव ॥ ७१

सक्तौ प्रयागे सह शिष्यसंघैः स्वयं कृतार्थो जनसंग्रहार्थी ।  
अस्मारि माताऽपि च सा पुपोष दधार या दुःखमसोढ भूरि ॥ ७२

अनुष्ठितिं द्रागवसाय्य वातैः कल्हारशीतैरुपसेव्यमानः ।  
तीरे विश्राम तमालमालिन्यत्नान्तरेऽश्रूयत लोकवार्ता ॥ ७३

गिरेरवलुत्य गतिः सतां यः प्रामाण्यमाश्रायगिरामवादीत् ।  
यस्य प्रसादात्त्रिदिवौकसोऽपि प्रपेदिरे प्राक्तनयज्ञभागान् ॥ ७४



- सोऽयं गुरोरुन्मथनप्रसक्तं महत्तरं दोषमपाकरिणुः ।  
अशेषवेदार्थविदास्तिकत्वात्तुषानलं प्राविशदेव धीरः ॥ ७१
- अयं ह्यर्थात्ताखिलवेदमन्त्रः क्लृप्तं कृषालोडितसर्वतन्त्रः ।  
नितान्तदूरीकृतदुष्टतन्त्रस्त्रैलोक्यविभ्रामितकीर्तियन्त्रः ॥ ७६
- श्रुत्वेति तां सत्वरमेष गच्छन् व्यालोकयत्तं तुषराशिसंस्थम् ।  
प्रभाकराद्यैः प्रथितप्रभावैरुपस्थितं साश्रुमुखैर्विनेयैः ॥ ७७
- धूमायमानेन तुषानलेन संदह्यमानेऽपि वपुष्यशेषे ।  
सन्दृश्यमानेन मुखेन बाष्पपरीतपद्मश्रियमादधानम् ॥ ७८
- दूरे विधूताघमपाङ्गभङ्ग्या तं देशिकं दृष्टिपथावतीर्णम् ।  
ददर्श भट्टो ज्वलदग्निकल्पो जुगोप यो वेदपथं जितारिः ॥ ७९
- अदृष्टपूर्वं श्रुतपूर्ववृत्तं दृष्ट्वाऽतिमोदं स जगाम भट्टः ।  
अचीकरच्छिष्यगणैः सपर्यामुपाददे तामपि देशिकेन्द्रः ॥ ८०
- उपात्तभिक्षः परितुष्टचित्तः प्रदर्शयामास स भाष्यमस्मै ।  
सर्वो निबन्धो ह्यमलोऽपि लोके शिष्टेक्षितः संचरणं प्रयाति ॥ ८१
- दृष्ट्वा भाष्यं हृष्टचेताः कुमारः प्रोचे वाचं शङ्करं देशिकेन्द्रम् ।  
लांके त्वत्पुत्रो मत्सरग्रामशाली सर्वज्ञानो नाल्पभावस्य पात्रम् ॥ ८२
- अष्टौ सहस्राणि विभान्ति विद्वन् सद्गतिर्कानां प्रथमेऽत्र भाष्ये ।  
अहं यदि स्यामगृहीतदीक्षो ध्रुवं विधास्ये सुनिबन्धमस्य ॥ ८३
- भवाद्दशां दर्शनमेव लोके विशेषतोऽस्मिन् सपथे दुरापम् ।  
पुराऽऽर्जितैः पुण्यचयैः कथंचिच्चमद्य मे दृष्टिपथं गतोऽभूः ॥ ८४
- असारसंसारपयोर्विषमध्ये निमज्जतां सद्भिरुदारवृत्तैः ।  
भवाद्दशैः संगतिरेव साध्या नान्यस्तदुत्तारविधावुपायः ॥ ८५
- चिरं दिदृक्षे भगवन्तमित्थं त्वमद्य मे दृष्टिपथं गतोऽभूः ।  
नह्यत्र संसारपथे नराणां स्वेच्छाविधेयोऽभिमतेन योगः ॥ ८६



- युनक्ति कालः कचिदिष्टवस्तुना कचिच्चरिष्टेन च नीचवस्तुना ।  
तथैव संयोज्य विद्योजयत्यसौ सुखामुखे कालकृते प्रवेद्ययतः ॥ ८७
- कृतो निबन्धो निरणायि पन्था निरासि नैयायिकयुक्तिजालम् ।  
तथाऽन्वभूवं विषयोत्थजातं न कालमेनं परिहर्तुमीशे ॥ ८८
- निरास्थमीशं श्रुतिलोकसिद्धं श्रुतेः स्वतोमात्वबुदाहरिष्यन् ।  
न निह्वे येन विना प्रपञ्चः सौख्याय कल्पेत न जातु विद्वन् ॥ ८९
- तथागताक्रान्तमभूदशेषं स वैदिकोऽध्वा विरलीबभूव ।  
परीक्ष्य तेषां विजयाय मार्गं प्रावर्तिषि त्रातुमनाः पुराणम् ॥ ९०
- सशिष्यसङ्घाः प्रविशन्ति राज्ञां गेहं तदादि स्ववशे विधातुम् ।  
राजा मदीयोऽजिरमस्सदीयं तदाद्रियध्वं न तु वेदमार्गम् ॥ ९१
- वेदोऽप्रमाणं बहुमानवाधात् परस्परव्याहतवाचकत्वात् ।  
एवं वदन्तो विचरन्ति लोके न काचिदेषां प्रतिपत्तिरासीत् ॥ ९२
- अवादिषं वेदविघातदक्षैस्तन्नाशकं जेतुमबुध्यमानः ।  
तदीयसिद्धान्तरहस्यवार्धीन्निषेध्यबोधाद्धि निषेध्यबाधः ॥ ९३
- तदा तदीयं शरणं प्रपन्नः सिद्धान्तप्रश्रौषमनुद्धतात्मा ।  
अदूढुषद्वैदिकमेव मार्गं तथागतो जातु कुशाग्रबुद्धिः ॥ ९४
- तदाऽपतन्मे सहसाऽश्रुविन्दुस्तच्चाविदुः पार्श्वनिवासिनोऽन्ये ।  
तदाप्रभृत्येव विवेश शङ्का मय्याप्तभावं परिहृत्य तेषाम् ॥ ९५
- विपक्षपाठी बलवान् द्विजातिः प्रत्यादददर्शनमस्सदीयम् ।  
उच्चाटनीयः कथमप्युपायैर्नैतादृशः स्थापयितुं हि योग्यः ॥ ९६
- संमन्त्र्य चेत्थं कृतनिश्चयास्ते ये चापरेऽर्हिसनवादशीलाः ।  
न्यपातयन्नुच्चतरात् प्रमत्तं मामग्रसौधाद्विनिपातभीरुम् ॥ ९७
- पतन् पतन् सौधतलान्यरोहं यदि प्रमाणं श्रुतयो भवन्ति ।  
जीवेयमस्मिन् पतितोऽसमस्थले मज्जीवने तच्छ्रुतिमानता गतिः ॥ ९८



यदीह सन्देहपदप्रयोगाद्व्याजेन शास्त्रश्रवणाच्च हेतोः ।

ममोच्चदेशात्पततो व्यनक्षीत्तदेकचक्षुर्विधिकल्पना सा ॥ ९९

एकाक्षरस्यापि गुरुः प्रदाता शास्त्रोपदेष्टा किमु भाषणीयम् ।

अहं हि सर्वज्ञगुरोरधीत्य प्रत्यादिशे तेन गुरोर्महागः ॥ १००

तदेवमित्थं सुगतादधीत्य प्राघातयं तत्कुलमेव पूर्वम् ।

जैमिन्युपज्ञेऽभिनिविष्टचेताः शास्त्रे निरास्थं परमेश्वरं च ॥ १०१

दोषद्वयस्यास्य चिकीर्षुरहन यथोदितां निष्कृतिमाश्रयाशम् ।

प्राविक्षमेषा पुनरुक्तभूता जाता भवत्पादनिराक्षणेन ॥ १०२

भाष्यं प्रणीतं भवतेति योगिन्नाकर्ण्य तत्रापि विधाय वृत्तिम् ।

यशोऽधिगच्छेयमिति स्म वाञ्छा स्थिता पुरा सम्प्रति किं तदुक्त्या ॥

जाने भवन्तमहमार्थजनार्थजातमद्वैतरक्षणकृते विहितावतारम् ।

प्रागेव चेन्नयनवर्त्म कृतार्थयेथाः पापक्षयाय न तदेदंशमाचरिष्यम् ॥

प्रायोऽधुना तदुभयमभवाद्यशान्त्यै

प्राविक्षमार्थं तुषपावक्रमात्तदीक्षः ।

भाग्यं न मेऽजनि हि शाबरभाष्यवच्च-

द्भाष्येऽपि किंचन विलिख्य यशोऽधिगन्तुम् ॥ १०५

इत्युचिवांसमथ भट्टकुमारिलं तमीषद्विकस्वरमुखाम्बुजमाह मौनी ।

श्रुत्यर्थकर्मविमुखान् सुगताब्निहन्तुं जातं गुहं भुवि भवन्तमहन्तु जाने ॥

संभावनाऽपि भवतो न हि पातकस्य सत्यं व्रतं चरसि सज्जनशिक्षणाय ।

उज्जीवयामि करकाग्न्युक्तोक्षणेन भाष्येऽपि मे रचय वार्तिकमङ्ग भव्यम् ॥

इत्युचिवांसं विबुधावतंसं स धर्मविद्वद्भविदां वरेण्यम् ।

विधाधनः शान्तिधनाग्रगण्यं सप्रश्रयं वाचमुवाच भूयः ॥ १०८

नार्हामि शुद्धमपि लोकविरुद्धकृत्यं कर्तुं मयीड्य महितोक्तिरियं तवार्हा ।

आजानतोऽतिकुटिलेऽपि जने महान्तस्त्वारोपयन्ति हि गुणं धनुषीव शूराः ॥

संजीवनाय चिरकालमृतस्य च त्वं शक्तोऽसि शङ्कर दयोर्मिलदृष्टिपातैः ।

आरब्धमेतदधुना व्रतमागमोक्तं मुञ्चन् सतां न भविताऽस्मि बुधाविनिन्द्यः ॥



जाने तवाहं भगवन् प्रभावं संहृत्य भूतानि पुनर्यथावत् ।  
 स्रष्टुं समर्थोऽसि तथाविधो मामुज्जीवयेद्येदिह किं विचित्रम् ॥ १११  
 नाभ्युत्सहे किन्तु यतिक्षितीन्द्र सङ्कलितं हातुमिदं व्रताग्र्यम् ।  
 तत्तारकं देशिकवर्य मह्यमादिश्य तद्ब्रह्म कृतार्थयेथाः ॥ ११२  
 अयं च पन्था यदि ते प्रकाश्यः सुधीश्वरो मण्डनमिश्रशर्मा ।  
 दिगन्तविश्रान्तयशा विजेष्यो यस्मिञ्जिते सर्वमिदं जितं स्यात् ॥ ११३  
 सदा वदन् योगपदं च साम्प्रतं स विश्वरूपः प्रथितो महींतले ।  
 महागृही वैदिककर्मतत्परः प्रवृत्तिशास्त्रे निरतः सुकर्मठः ॥ ११४  
 निवृत्तिशास्त्रे नकृतादरः स्वयं केनाप्युपायेन वशं स नीयताम् ।  
 वशं गते तत्र भवेन्मनोरथस्तदन्तिकं गच्छतु मा चिरं भवान् ॥ ११५  
 उर्वेक इत्यभिहितस्य हि तस्य लोकैरुवेति बान्धवजनैरभिधीयमाना ।  
 हेतोः कुतश्चिदिह बावसुरुषाऽभिशप्ता दुर्वाससाऽजनि वधूद्वयभारतीति ॥  
 सर्वासु शास्त्रसरणीषु स विश्वरूपो मत्तोऽधिकः प्रियतमश्च मदाश्रवेषु ।  
 तत्प्रेयसीं शमधनेन्द्र विधाय साक्ष्ये वादे विजित्य तमिमं वशगं विधेहि ॥  
 तेनैव तावककृतिष्वपि वार्तिकानि कर्मन्दिवर्यतम कारय मा विलम्बम् ।  
 त्वं विश्वनाथ इव मे समये समागास्तत्तारकं समुपदिश्य कृतार्थयेथः ॥  
 निर्व्याजकारुण्य मुहूर्तमात्रमत्र त्वया भाव्यमहं तु यावत् ।  
 योगीन्द्रहृत्पङ्कजभाग्यमेतत् त्यजाम्यसून् रूपमवैक्षमाणः ॥ ११९  
 इत्युचिवांसमिममिद्धसुखप्रकाशं ब्रह्मोपदिश्य बहिरन्तरपास्तमोहम् ।  
 तन्वन्दयानिधिरसौ तरसाऽभ्रमार्गाच्छ्रीमण्डनस्य निलयं स इयेष गन्तुम् ॥  
 अथ गिरमुपसंहृत्यादराद्भट्टपादः शमधनपतिनासौ बोधिताद्वैततत्त्वः ।  
 प्रशमितममतः संस्तत्प्रसादेन सद्यो विदलदखिलबन्धो वैष्णवं धाम पेदे ॥

इति श्रीमाधवीये तट्ट्याससंदर्शचित्रगः ।

संक्षेपशङ्करजये सर्गोऽसौ सप्तमोऽभवत् ॥ ७ ॥

आदितः श्लोकाः 784.





## अथाष्टमः सर्गः ॥ ८ ॥

श्रीमदाचार्यमण्डनमिश्रसंवादः ॥

- अथ प्रतस्थे भगवान् प्रयागात्तं मण्डनं पण्डितमाशु जेतुम् ।  
गच्छन् खसृत्या पुरमालुलोके माहिष्मतीं मण्डनपण्डितां सः ॥ १
- अवातरद्वन् विचित्रवप्रां विलोक्य तां विस्मितमानसोऽसौ ।  
पुराणवत्पुष्करवर्तनीतः पुरोपकण्ठस्थवने मनोज्ञे ॥ २
- प्रफुल्लराजीववने विहारी तरङ्गरिङ्गत्कणशीकरार्द्रः ।  
रेवामरुत्कम्पितसालमालः श्रमापहृद् भाग्यकृतं सिषेवे ॥ ३
- तस्मिन् स विश्रम्य कृताह्निकः सन् खखस्तिकारोहणशालिनीने ।  
गच्छन्नसौ मण्डनपण्डितौको दासीस्तदीयाः स ददर्श मार्गे ॥ ४
- कुत्रालयो मण्डनपण्डितस्येत्येताः स पपच्छ जलाय गन्त्रीः ।  
ताश्चापि दृष्ट्वाऽद्भुतशङ्करं तं सन्तोषवत्यो ददुरुत्तरं स्म ॥ ५
- स्वतःप्रमाणं परतः प्रमाणं कीराङ्गना यत्र गिरं गिरन्ति ।  
द्वारस्थनीडान्तरसंनिरुद्धा जानीहि तन्मण्डनपण्डितौकः ॥ ६
- फलपदं कर्म फलपदोऽजः कीराङ्गना यत्र गिरं गिरन्ति ।  
द्वारस्थनीडान्तरसंनिरुद्धा जानीहि तन्मण्डनपण्डितौकः ॥ ७
- जगद् ध्रुवं स्याज्जगदध्रुवं स्यात्कीराङ्गना यत्र गिरं गिरन्ति ।  
द्वारस्थनीडान्तरसंनिरुद्धा जानीहि तन्मण्डनपण्डितौकः ॥ ८
- पीत्वा तदुत्तीरथ तस्य गेहाद्रत्वा बहिः सन्न कवाटगुप्तम् ।  
दुर्वेशमालोच्य स योगशक्त्या व्योमाध्वनाऽवातरदङ्गणान्तः ॥ ९
- तदा स लेखेन्द्रनिकेतनाभं स्फुरन्मरुच्चञ्चलकेतनाभम् ।  
समग्रमालोक्य मण्डनस्य निवेशनं भूतलमण्डनस्य ॥ १०
- सौभाग्यसंछन्ननभोवकाशं प्रविश्य तत्माप्य कवेः सकाशम् ।  
विद्याविशेषात्तयशःप्रकाशं ददर्श तं पद्मजसन्निकाशम् ॥ ११



तपोमहिम्नैव तपोनिधानं सजैमिनि सत्यवतीतनूजम् ।  
यथाविधि श्राद्धविधौ निमन्त्र्य तत्पादपद्मान्यवनेजयन्तम् ॥ १२

तत्रान्तरिक्षादवतीर्य योगिवर्यः समागम्य यथार्हमेषः ।  
द्वैपायनं जैमिनिमप्युभाभ्यां ताभ्यां सहर्षं प्रतिनन्दितोऽभूत् ॥ १३

अथ चुमार्गादवतीर्णमन्तिके मुन्योः स्थितं ज्ञानशिखोपवीतिनम् ।  
संन्यास्यसावित्यवगत्य सोऽभवत्प्रवृत्तिशास्त्रैकरतोऽपि कोपनः ॥ १४

तदाऽतिरुष्टस्य गृहाश्रमेशितुर्यतीश्वरस्यापि कुतूहलंभृतः ।  
क्रमात्किलैवं बुधशस्तयोस्तयोः प्रश्नोत्तराण्यासुरयोत्तरोत्तरम् ॥ १५

कुतो मुण्ड्यागलान्मुण्डी पन्थास्ते पृच्छ्यते मया ।  
किमाह पन्थास्त्वंमाता मुण्डेत्याह तथैव हि ॥ १६

पन्थानं त्वमपृच्छस्त्वां पन्थाः प्रत्याह मण्डन ।  
त्वन्मातेत्यत्र शब्दोऽयं न मां ब्रूयादपृच्छकम् ॥ १७

अहो पीता किमु सुरा नैव श्वेता यतः स्मर ।  
किं त्वं जानासि तद्वर्णमहं वर्णं भवान् रसम् ॥ १८

मत्तो जातः कलञ्जाशी विपरीतानि भाषते ।  
सत्यं ब्रवीति पितृवत्त्वत्तो जातः कलञ्जभुक् ॥ १९

कन्थां वहसि दुर्बुद्धे गर्दभेनापि दुर्वहाम् ।  
शिखायज्ञोपवीताभ्यां कस्ते भारो भविष्यति ॥ २०

कन्थां वहामि दुर्बुद्धे तव पित्रापि दुर्वहाम् ।  
शिखायज्ञोपवीताभ्यां श्रुतेभारो भविष्यति ॥ २१

त्यक्त्वा पाणिगृहीतीं स्वामशक्त्या परिरक्षणे ।  
शिष्यपुस्तकभारेच्छोर्व्याख्याता ब्रह्मनिष्ठता ॥ २२

गुरुशुश्रूषणालस्यात्समावृत्य गुरोः कुलात् ।  
स्त्रियः शुश्रूषमाणस्य व्याख्याता कर्मनिष्ठता ॥ २३



स्थितोऽसि योषितां गर्भे ताभिरेव विवर्धितः ।

अहो कृतघ्नता मूर्ख कथं ता एव निन्दसि ॥ २४

यासां स्तन्यं त्वया पीतं यासां जातोऽसि योनितः ।

तासु मूर्खतम स्त्रीषु पशुवद्रूपसे कथम् ॥ २५

वीरहत्यामवासोऽसि बह्वीनुद्वास्य यन्नतः ।

आत्महत्यामवासस्त्वमविदित्वा परं पदम् ॥ २६

दौवारिकान्वञ्चयित्वा कथं स्तेनवद्वागतः ।

भिक्षुभ्योऽन्नमदत्वा त्वं स्तेनवद्भोक्ष्यसे कथम् ॥ २७

कर्मकाले न संभाष्य अहं मूर्खेण सम्प्रति ।

अहो प्रकटितं ज्ञानं यतिभङ्गेन भाषिणा ॥ २८

यतिभङ्गे प्रवृत्तस्य यतिभङ्गो न दोषभाक् ।

यतिभङ्गे प्रवृत्तस्य पञ्चम्यन्तं समस्यताम् ॥ २९

क ब्रह्म क च दुर्मथाः क संन्यासः क वा कलिः ।

स्वादन्नभक्षकामेन वेषोऽयं योगिनां धृतः ॥ ३०

क स्वर्गः क दुराचारः काग्निहोत्रं क वा कलिः ।

मन्ये मैथुनकामेन वेषोऽयं कर्मिणां धृतः ॥ ३१

इत्यादिदुर्वाक्यगणं ब्रुवाणे रोषेण साऽहंकृतिविश्वरूपे ।

श्रीशङ्करे वक्तरि तस्य तस्योत्तरं च कौतूहलतश्च चारु ॥ ३२

तं मण्डनं सस्मितजैमिनीक्षितं व्यासोऽब्रवीज्जल्पसि वत्स दुर्वचः ।

आचारणा नेयमनिन्दितात्मनां ज्ञातात्मतत्त्वं यमिनं धुतैषणम् ॥ ३३

अभ्यागतोऽसौ स्वयमेव विष्णुरित्येव मत्वाऽऽशु निमन्त्रय त्वम् ।

इत्याश्रवं ज्ञातविधिं प्रतीतं सुध्यग्रणीः साध्वशिष्यमुनिस्तम् ॥ ३४

अथोपसंपृश्य जलं स शान्तः ससंभ्रमं मण्डनपण्डितोऽपि ।

व्यासाज्ञया शास्त्रविदर्चयित्वा न्यमन्त्रयद्भैक्ष्यकृते महर्षिम् ॥ ३५



- स चाब्रवीत्सौम्य विवादभिक्षामिच्छन् भवत्संनिधिमागतोऽस्मि ।  
साऽन्योन्यशिष्यत्वपणा प्रदेया नास्त्यादरः प्राकृतभक्तभैक्ष्ये ॥ ३६
- मम न किञ्चिदपि ध्रुवमीप्सितं श्रुतिशिरःपथविस्तृतिमन्तरा ।  
अवहितेन मखेष्वावधीरितः स भवता भवतापहिमद्युतिः ॥ ३७
- जगति सम्प्रति तं प्रथयाम्यहं समभिभूय समस्तविवादिनम् ।  
त्वमपि संश्रय मे मतमुत्तमं विगद वा वद वाऽस्मि जितस्त्विति ॥ ३८
- इति यतिप्रवरस्य निशम्य तद्वचनमर्थवदागतविस्मयः ।  
परिभवेन नवेन महायशाः स निजगौ निजगौरवमास्थितः ॥ ३९
- अपि सहस्रमुखे फणिनामके न विजितस्त्विति जातु फणत्ययम् ।  
न च विहाय मतं श्रुतिसम्मतं मुनिमते निपतेत्परिकल्पिते ॥ ४०
- अपि कदाचिदुद्देश्यति कोविदः सरसवादकथाऽपि भविष्यति ।  
इति कुतूहलिनो मम सर्वदा जयमहोऽयमहो स्वयमागतः ॥ ४१
- भवतु सम्प्रति वादकथाऽऽवयोः फलतु पुष्कलशास्त्रपरिश्रमः ।  
उपनता स्वयमेव न गृह्यते नवसुधा वसुधावसथेन किम् ॥ ४२
- अयमहं यमहन्तुरपि स्वयं शमयिता मयि तावकसद्भिराम् ।  
सुकलहं कलहंसकलाभृतां दिश सुधांशुसुधामलसत्तनो ॥ ४३
- अपि तु दुर्हृदयस्मयकाननक्षतिकटोरकुठारधुरन्धरा ।  
न पटुता मम ते श्रवणान्तिकं ननु गताऽनुगताखिलदर्शना ॥ ४४
- अत्यल्पमेतद्भवतेरितं मुने भैक्ष्यं प्रकुर्वे यदि वाददित्सुता ।  
गतोद्यमोऽहं श्रुतवादवार्तया चिरेप्सितेयं वदिता न कश्चन ॥ ४५
- वादं करिष्यामि न संदिहेऽत्र जयाजयौ नौ वदिता न कश्चित् ।  
न कण्ठशोषैकफलो विवादो मिथो जिगीषू कुरुतस्तु वादम् ॥ ४६
- वादे हि वादिप्रतिवादिनौ द्वौ विपक्षपक्षग्रहणं विधत्तः ।  
का नौ प्रतिज्ञा वदतोश्च तस्यां किं मानमिष्टं वद कः स्वभावः ॥ ४७



कः पार्ष्णिणकोऽहं गृहमेधिसत्तमस्त्वं भिक्षुराजो वदतामनुत्तमः ।  
जयाजयौ नौ सुपणौ विधीयतां ततः परं साधु वदाव सुस्मितौ ॥ ४८

अद्यातिथन्योऽस्मि यदार्यपादो मया सहाभ्यर्थयते विवादम् ।  
भविष्यते वादकथाऽपरैर्युष्माद्विकं सम्प्रति कर्म कुर्याम् ॥ ४९

तथेति सूक्ते स्मितशङ्करेण भविष्यते वादकथा श्व एव ।  
तत्साक्षिभावं व्रजतं मुनीन्द्रावित्यर्थयद्वादरजैमिनी सः ॥ ५०

विधाय भार्यां विदुषीं सदस्यां विधीयतां वादकथा सुधीन्द्र ।  
इत्थं सरस्वत्यवतारताज्ञौ तद्धर्मपत्न्यास्तमभाषिषाताम् ॥ ५१

अथानुमोद्याभिहितं मुनिभ्यां स मण्डनार्यः प्रकृतं चिकीर्षुः ।  
आनर्च्य दैवोपगतान्मुनीन्द्रानग्रीनिव ग्रीन्मुनिशेखरांस्तान् ॥ ५२

भुक्तवोपविष्टस्य मुनित्रयस्य श्रमापनोदाय तदीयशिष्यौ ।  
अतिष्ठतां पार्श्वगतौ वटू द्वौ सचापरौ बीजनमाचरन्तौ ॥ ५३

अथ क्रियान्ते किल सूपविष्टास्त्रयपन्नवेद्यार्थविदस्त्रयोऽप्यी ।  
अमन्त्रयंश्चारु परस्परं ते मुहूर्तमात्रं किमपि प्रहृष्टाः ॥ ५४

तेषां द्विजेन्द्रालयनिर्गतानामदर्शनं जग्मतुरञ्जसा द्वौ ।  
रेवातटे रम्यकदम्बजाले देवालयेऽवस्थितवांस्तृतीयः ॥ ५५

इति स यतिवरेण्यो दैवयोगाद्गुरु-

णामितरजनदुरापं दर्शनं प्राप्य हृष्टः ।

तदुदितवचनानि श्रावयन्नात्मशि-

ष्याननयदमृततुल्यान्यात्मवित्तां त्रियामाभू ॥ ५६

प्रातः शोणसरोजबान्धवरुचिप्रद्योतिते व्योमनि

प्रख्यातः स विधाय कर्म नियतं प्रज्ञावतामग्रणीः ।

साकं शिष्यवरैः प्रपद्य सदनं सन्मण्डितं माण्डनं

वादायोपविवेश षण्डितसभामध्ये मुनिर्ध्येयवित् ॥ ५७

ततः समादिश्य सदस्यतायां सधर्मिणीं मण्डनपण्डितोऽपि ।

स शारदां नाम समस्तविद्याविशारदां वादसमुत्सुकोऽभूत् ॥ ५८



पत्या नियुक्ता पतिदेवता सा सदस्यभावे सुदती चकाशे ।

तयोर्विवेक्तुं श्रुततारतम्यं समागता संसदि भारतीव ॥

५९

प्रष्टद्धवादोत्सुकतां तदीयां विज्ञाय विज्ञः प्रथमं यतीन्द्रः ।

परावरज्ञः स परावरैक्यपरां प्रतिज्ञापकरोत्स्वकीयाम् ॥

६०

ब्रह्मैकं परमार्थसच्चिदमलं विश्वप्रपञ्चात्मना

शुक्ती रूप्यपरात्मनेव बहलाज्ञानावृतं भासते ।

तज्ज्ञानान्निखिलप्रपञ्चनिलया स्वात्मव्यवस्था परं

निर्वाणं जनिमुक्तमभ्युपगतं मानं श्रुतेर्मस्तकम् ॥ ६१

बाढं जये यदि पराजयभागहं स्यां संन्यासमङ्ग परिहृत्य कषायचेष्टम् ।

शुक्लं वसीय वसनं द्वयभारतीयं वादे जयाजयफलप्रतिदीपिकाऽस्तु ॥

इत्थं प्रतिज्ञां कृतवत्युदारां श्रीशङ्करे भिक्षुरे स्वकीयाम् ।

स विश्वरूपो गृहमेधिवर्यश्चक्रे प्रतिज्ञां स्वमतप्रतिष्ठाम् ॥

६३

वेदान्ता न प्रमाणं चितिवपुषि पदे तत्र संगत्ययोगा-

त्पूर्वो भागः प्रमाणं पदचयगमिते कार्यवस्तुन्यशेषे ।

शब्दानां कार्यमात्रं प्रति समधिगता शक्तिरभ्युन्नतानां

कर्मभ्यो मुक्तिरिष्टा तदिह तनुभृतामाऽऽयुषः स्यात्समाप्तेः ॥ ६४

वादे कृतेऽस्मिन्यदि मे जयान्यस्त्वयोदितात्स्थाद्विपरीतभावः ।

येयं त्वयाऽभूद्भदिता प्रसाक्ष्ये जानाति चेत्सा भविता वधूर्मे ॥ ६५

जेतुः पराजित इहाश्रममादददीतेत्येतौ मिथः कृतपणौ यतिविश्वरूपौ ।

अम्बामुदारधिषणामभिषिच्य साक्ष्ये जल्पं वितेनतुरथो जयदत्तहृष्टौ ॥

आवश्यकं परिसमाप्य दिने दिने तौ वादं समं व्यतनुतां किल सर्ववेदौ ।

एवं विजेतुमनसोरुपविष्टयोस्तां मालां गले न्यधित सोभयभारतीयम् ॥

माला यदा मलिनभावमुपैति कण्ठे यस्यापि तस्य विजयेतरनिश्चयः स्यात् ।

उक्तवा गृहं गतवती गृहकर्मसक्ता भिक्षाशने पिचरितुं गृहिमस्करिभ्याम् ॥

अन्योन्यसञ्जयफले विहितादरौ तौ वादं विवादपरिनिर्णयमातनिष्ठाम् ।

ब्रह्मादयः सुरवरा अपि वाहनस्थाः श्रोतुं तदीयसदने स्थितवन्त ऊर्ध्वम् ॥



ततस्तयोरास महान्विवादः सदस्यविश्राणितसाधुवादः ।

स्वपक्षसार्क्षाकृतसर्ववेदः परस्परस्यापि कृतप्रवादः ॥ ७०

दिने दिने चाधिगतपक्षो भूरीभवत्पण्डितसन्निकर्षः ।

अन्योन्यभङ्गाहिततीव्रतर्षस्तथाऽपि दूरीकृतजन्यमर्षः ॥ ७१

दिने दिने वासरमध्यमे सा व्रते पति भोजनकाष्ठमेव ।

समेत्य भिक्षुं समयं च भैक्ष्ये दिनान्यभूवन्निति पञ्चषाणि ॥ ७२

अन्योन्यमुत्तरमखण्डयतां प्रगल्भं

वद्धासन्नौ स्मितविकासिसुखारविन्दौ ।

न स्वेदकम्पगगनेक्षणशालिनौ वा

न क्रोधवाक्छलमवादि निरुत्तराभ्याम् ॥ ७३

ततो यतिक्षमाभृदवेक्ष्य दाक्ष्यं क्षोदक्षमं तस्य विचक्षणस्य ।

चिक्षेप तं क्षोभितसर्वपक्षं विद्वत्समक्षाप्रतिभातकक्ष्यम् ॥ ७४

ततः स्वसिद्धान्तसमर्थनाय प्रागल्भ्यहीनोऽपि स सभ्यमुख्यः ।

जगाद वेदान्तवचःप्रसिद्धमद्वैतसिद्धान्तमपाकरिणुः ॥ ७५

भो भो यतिक्षमाधिपने भवद्भिर्जीवेशयोर्वास्तवमैकरूप्यम् ।

विशुद्धमङ्गीक्रियते हि तत्र प्रमाणमेवं न वयं प्रतीमः ॥ ७६

स प्रत्यवादीदिदमेव मानं यच्छ्वेतकेतुप्रमुखान्विनयान् ।

उद्दालकाद्या गुरवो महान्तः संग्राह्यन्त्यात्मतया परेशम् ॥ ७७

वेदावसानेषु हि तत्त्वमादिवचांसि जप्तान्यग्रमर्षणानि ।

हुंफण्मुखानीव वचांसि योगिन्नैषां विवक्षाऽस्ति कुहस्विदर्थे ॥ ७८

अर्थाप्रतीतौ किल हुंफडादेर्जपोपयोगित्वमभाणि विज्ञैः ।

अर्थप्रतीतौ स्फुटमत्र सत्यां कथं भवेत्प्राज्ञ जपार्थतैव ॥ ७९

आपाततस्तत्त्वमसीति वाक्याद्यतीश जीवेश्वरयोरभेदः ।

प्रतीयतेऽथाऽपि मखादिकर्तृप्रशंसया स्याद्विधिशेष एव ॥ ८०

क्रत्वङ्गयूपादिकमर्यामादिदेवात्मना वाक्यगणः प्रशंसन् ।

शेषः क्रियाकाण्डगतो यदि स्यात्काण्डान्तरस्योऽपि भवेत्कथं सः ॥ ८१



- तर्ह्यस्तु जीवे परमात्मदृष्टिविधायकः कर्मसमृद्धयेऽर्हन् ।  
 अब्रह्मणि ब्रह्मधियं विधत्ते यथा मनोऽन्नार्कनभस्वदादौ ॥ ८२
- संश्रूयतेऽन्यत्र यथा लिङादिविधायको ब्रह्मविभावनाय ।  
 तथा विधेरश्रवणान्मनीपिन संजाघटीत्यत्र कथं विधानम् ॥ ८३
- यद्वत्प्रतिष्ठाफलदर्शनेन विधिर्यतीनां वर रात्रिसत्रे ।  
 प्रकल्प्यते तद्वदिहापि मुक्तिफलश्रुतेः कल्पयितुं स युक्तः ॥ ८४
- तर्हि क्रियाजन्यतया विमुक्तिः स्वर्गादिवद्धन्त विनश्वरा स्यात् ।  
 उपासना कर्तुमर्कतुमन्यथा वा कर्तुमर्हा मनसः क्रियैव ॥ ८५
- मा भूदिदं तत्त्वमसीति वाक्यमुपासनापर्यवसायि कामम् ।  
 किन्त्वस्य जीवस्य परेण साम्यप्रत्यायकं सत्तम बोधवीतु ॥ ८६
- किं चेतनत्वेन विवक्ति साम्यं सार्वज्ञ्यसार्वात्म्यमुखैर्गुणैर्वा ।  
 आद्ये प्रसिद्धं न खलूपदेश्यमन्ते स्वसिद्धान्तविरुद्धता स्यात् ॥ ८७
- नित्यत्वमात्रेण मुने परात्मगुणोपमानैः सुखबोधपूर्वैः ।  
 गुणैरविद्यावृत्तितोऽप्रतीतैः साम्यं ब्रवीत्वस्य ततो न दोषः ॥ ८८
- यद्येवमेतस्य परत्वमेव प्रत्याययत्वत्र दुराग्रहः कः ।  
 त्वयैव तस्य प्रतिभासशङ्का विद्वन्नविद्यावरणान्निरस्ता ॥ ८९
- भोश्चेतनत्वेन शरीरिसाम्यमावेद्यतापस्य जगत्प्रसूतेः ।  
 चिदुत्थितत्वेन परोदितस्याप्यणुप्रधानप्रभृतेर्निरासः ॥ ९०
- हन्तैवमस्तीति तदा प्रयोगः स्यात्त्वन्मते तत्त्वमसीति न स्यात् ।  
 तदैक्षतेत्यत्र जडत्वशङ्काव्यावर्तनाच्चात्र पुनर्न चोद्यम् ॥ ९१
- न त्वेवमप्यैक्यपरत्वमस्य प्रत्यक्षपूर्वप्रमितिपकोपात् ।  
 न युज्यते तज्जपमात्रयोगिस्वाध्यायविध्याश्रितमभ्युपेयम् ॥ ९२
- अक्षेण चेद्भेदमितिस्तदा स्यादभेदवादिश्रुतिवाक्यबाधः ।  
 असन्निकर्षान्न भवेद्भि भेदप्रमैव तेनास्य कुतो विरोधः ॥ ९३



- भिन्नोऽहमीशदिति भासते हि भेदस्य जीवात्मविशेषणत्वम् ।  
 तत्संनिकर्षोऽस्त्वथ सम्प्रयोगाभावेऽपि भेदेन्द्रिययोर्मनीषिन् ॥ ९४
- अतिप्रसक्तेर्न तु केवलस्य विशेषणत्वस्य तदभ्युपेयम् ।  
 भेदाश्रये हीन्द्रियसन्निकृष्टे न सन्निकृष्टत्वमिहात्मनोऽस्ति ॥ ९५
- भेदाश्रयात्मेन्द्रियसंनिकर्षो नेत्युक्तमेतच्चतुरं न यस्मात् ।  
 चित्तात्मनोर्द्रव्यतया द्वयोरप्यस्त्येव संयोगसमाश्रयत्वम् ॥ ९६
- आत्मा विभुः स्यादथवाऽणुमात्रः संयोगिता नोभयथाऽपि युक्ता ।  
 दृष्टा हि सा सावयवस्य लोके संयोगिता सावयवेन योगिन् ॥ ९७
- मनोऽक्षमित्यभ्युपगम्य भेदासङ्गित्वमुक्तं परमार्थतस्तु ।  
 साहाय्यकृष्टाचनपूर्वकस्य दीपादिवन्नेन्द्रियमेव चित्तम् ॥ ९८
- भेदप्रमा नेन्द्रियजाऽस्तु तर्हि साक्षिस्वरूपैव तथाऽपि योगिन् ।  
 तथा विरोधात्परमात्मजावाभेदं कथं बोधयितुं प्रमाणम् ॥ ९९
- प्रत्यक्षमात्मेश्वरयोरविद्यामायायुजोर्द्योतयति प्रभेदम् ।  
 श्रुतिस्तयोः केवल्योरभेदं भिन्नाश्रयत्वान्न तयोर्विरोधः ॥ १००
- स्याद्वा विरोधस्तदपि प्रवृत्तं प्रत्यक्षमग्रेऽवलमेव बाध्यम् ।  
 प्राबल्यवत्या चरमप्रवृत्त्या श्रुत्या ह्यपच्छेदनयोक्तरीत्या\* ॥ १०१

\*पाष्ठे पारमर्षे सूत्रम्—“पौर्वापर्ये पूर्वदौर्बल्यं प्रकृतिवत्” इति ।  
 ज्योतिष्टोमे वहिष्पवमानार्थं हविर्धानान्निर्गच्छतामृत्विग्यजमानानां—  
 “अध्वर्युं प्रस्तोताऽन्वारभते, प्रस्तोतारमुद्गाता, उद्गातारं प्रतिहर्ता”  
 इत्यादिनाऽन्वारंभणं विहितम् । तद्विच्छेदनिमित्तं प्रायश्चित्तं श्रूयते—  
 “यद्युद्गाताऽपच्छिद्येताऽदक्षिणं तं यज्ञमिष्ट्वा तेन पुनर्यजेत तत्र तद्  
 दद्यात् यत्पूर्वस्मिन् दास्यन् स्यात्, यदि प्रतिहर्ताऽपच्छिद्येत सर्ववेदसं  
 दद्यात्” इति । तत्रोद्गातृप्रतिहर्तृः क्रमेण विच्छेदे विरुद्धप्रायश्चित्तयोः  
 समुच्चयासंभवात् किं पूर्वं कार्यम्, उतापरमिति विषये, अनुपजातविरो-  
 धितया पूर्वमिति प्राप्ते—राद्धान्तः, पौर्वापर्यं सति निमित्तयोः पूर्वस्य  
 नैमित्तिकस्य दौर्बल्यम्, उत्तरस्य पूर्वनिरपेक्षस्य तद्बाधकतयोत्तत्वात्,  
 पूर्वोदयकाल उत्तरस्याप्राप्तत्वेन पूर्वेण बाध्यत्वायोगात् । तदुक्तम्—

पूर्वं परमजातत्वादबाधित्वैव जायते ।

परस्यान्यथोत्पादान्नत्वबाधेन संभवः ॥ इति



- नन्वेवमप्यस्त्यनुमानबाधोऽभेदश्रुतेः संयमिचक्रवर्तिन् ।  
 घटादिवद्ब्रह्मनिरूपितेन भेदेन युक्तोऽयमसर्ववित्वात् ॥ १०२
- किमेष भेदः परमार्थभूतः प्रसाध्यते काल्पनिकोऽथवाऽऽद्ये ।  
 दृष्टान्तहानिश्चरमे तु विद्वन्नरीकृतोऽस्माभिरसाधनीयः ॥ १०३
- स्वप्रत्ययाबाध्यभिदाश्रयत्वं साध्यं घटादौ च तदस्ति योगिन ।  
 त्वयाऽऽत्मबोधेन भिदा न बाध्येत्यनभ्युपेतेति न कोऽपि दोषः ॥ १०४
- ननु स्वशब्देन सुखादिमान्वा विवक्षितस्तद्विधुरोऽथवाऽऽत्मा ।  
 आद्योऽस्मादिष्टं ननु साध्यमन्त्ये दृष्टान्तहानिः पुनरेव ते स्यात् ॥ १०५
- योगिन्ननौपाधिकभेदवत्त्वं विवक्षितं साध्यमिह त्वदिष्टः ।  
 औपाधिकस्त्वैश्वरजीवभेदो घटेशभेदो निरुपाधिकश्च ॥ १०६
- घटेशभेदेऽप्युपधिर्ह्यविद्या तवानुमानेषु जडत्वमेव ।  
 चित्त्वाद्भिन्नः परवत्परस्मादात्मेति वाऽत्र प्रतिपक्षहेतुः ॥ १०७
- धर्मिप्रमाबाध्यशरीरिभेदो ह्यसंसृतौ ब्रह्मणि साध्यमिष्टम् ।  
 त्वयेष्यते ब्रह्मधियाऽऽत्मभेदो बाध्यो घटादिप्रमया त्वबाध्यः ॥ १०८
- किं कृत्स्नधर्मिप्रमया न बाध्यः किं वा स यत्किंचनधर्मिबोधात् ।  
 घटाधिके ब्रह्मणि चात्मभेदस्यैवयात् पुनः स्यान्ननु पूर्वदोषः ॥ १०९
- किंचागुणो वा सगुणो मनीषिन्निवक्ष्यते धर्मिपदेन नान्त्यः ।  
 भेदस्य तद्वबुध्यविबाध्यतेष्टेर्नाद्यश्च तत्रोभयथाऽपि दोषात् ॥ ११०
- किं निर्विशेषं प्रमितं न वाऽन्त्ये प्राप्ताऽऽश्रयासिद्धिरथाद्यकल्पे ।  
 शरीर्यभेदेन परस्य सिद्धेः प्राप्नोति धर्मिग्रहमानकोपः ॥ १११

तत्र दृष्टान्तः प्रकृतिवत्—यथा प्रकृतौ कृतोपकाराः कुशाः प्रथममतिदेशेन  
 विकृतानुपकाराकांक्षिण्यां प्राप्ताः कल्योपकारचरमाविभिरपि शरैर्निर-  
 पेक्षैर्बाध्यन्ते तद्वत् । तथा च यथा प्रथमप्रवृत्तं दुबलं पूर्वनैमित्तिकमेव  
 पश्चात्प्रवृत्तेन प्रबलेनोत्तरेण नैमित्तिकेन बाध्यम्, तद्वद् यथोक्तं प्रत्यक्ष-  
 मेव यथोक्तश्रुत्या बाध्यम् । इति डिण्डिमः ॥



- भो 'द्वा सुपर्णा सयुजा सखाये'त्याद्या श्रुतिर्भेदमुदीरयन्ती ।  
जीवेशयोः पिप्पलभोक्तृभोक्तृस्तयोरभेदश्रुतिर्वाधिकाऽस्तु ॥ ११२
- प्रत्यक्षसिद्धे विकले परात्मभेदे श्रुतिर्नो नयवित्प्रमाणम् ।  
स्यादन्यथा मानमतत्परोऽपि स्वार्थेऽर्थवादः सकलोऽपि विद्वन् ॥ ११३
- स्मृतिप्रसिद्धार्थविवोधि वाक्यं यथेष्ट्यते मूलतया प्रमाणम् ।  
प्रत्यक्षसिद्धार्थकवाक्यमेवं स्यादेव तन्मूलतया प्रमाणम् ॥ ११४
- श्रुतिः स्मृतेऽर्थे यदि वेदविद्भिर्भवेन्न तन्मूलतया प्रमाणम् ।  
कथं भवेद्वेदकथानभिज्ञैर्ज्ञातेऽपि भेदे परजीवयोः सा ॥ ११५
- जीवेश्वरौ सा वदतीत्युपेत्य प्रावोचमेतत्परमार्थतस्तु ।  
विविच्य सत्वात्पुरुषं समस्तसंसारराहित्यममुष्य वक्ति ॥ ११६
- यदीयमाख्यात्यथ सच्चजीवौ विहाय सर्वज्ञशरीरभाजौ ।  
जडस्य भोक्तृत्वमुदाहरन्ती प्रामाण्यमर्हन् कथमशुवीत ॥ ११७
- न चोदनीया वयमत्र विद्वन् यतस्त्वया पैङ्गिरहस्यमेव ।  
अतीति सत्त्वं त्वभिपश्यति ज्ञ इति स्म सम्यग्विवृणोति मन्त्रम् ॥ ११८
- शरीरवाची ननु सत्त्वशब्दः क्षेत्रज्ञशब्दः परमात्मवाची ।  
तत्राप्यतो नान्यपरत्वमस्य वाक्यस्य पैङ्ग्योदितवर्त्मनाऽपि ॥ ११९
- तदेतदित्यादिगिरा हि चित्ते प्रदर्शिता सत्त्वपदस्य वृत्तिः ।  
क्षेत्रज्ञशब्दस्य च वृत्तिरुक्ता शारीरके द्रष्टारि तत्र विद्वन् ॥ १२०
- येनेति हि स्वमहशिक्रियायाः कर्तोच्यते तत्र स जीव एव ।  
क्षेत्रज्ञशब्दाभिहितश्च योगिन् स्यात्स्वमङ्क् सर्वविदीश्वरोऽपि ॥ १२१
- तिङ्प्रत्ययेनाभिहितोऽत्र कर्ता ततस्तृतीया करणेऽभ्युपेया ।  
द्रष्टा च शारीरतया मनीषिन् विशेष्यते तेन स नेश्वरः स्यात् ॥ १२२
- वृत्तिः शरीरे भवतीत्यमुष्मिन्नर्थे हि शारीरपदस्य योगिन् ।  
तस्मिन् भवन् सर्वगतो महेशः कथं न शारीरपदाभिधेयः ॥ १२३



- भवञ्छरीरादितरत्र चेशः कथं च शारीरपदाभिधेयः ।  
नभः शरीरेऽपि भवत्यथापि न केऽपि शारीरमितीरयन्ति ॥ १२४
- यद्येष मन्त्रोऽनभिधाय जीवप्राज्ञौ वदेदुद्विग्नशरीरभाजौ ।  
अत्तीति भोक्तृत्वमचेतनाया बुद्धेर्वदेत्तर्हि कथं प्रमाणम् ॥ १२५
- अदाहकस्याप्ययसः कृशानोराश्लेषणादाहकता यथाऽऽस्ते ।  
तथैव भोक्तृत्वमचेतनाया बुद्धेरपि स्याच्चिदनुपवेशात् ॥ १२६
- छायातपौ यद्वदतीव भिन्नौ जीवेश्वरौ तद्वदिति ब्रुवाणा ।  
ऋतं पिबन्ताविति काठकेषु श्रुतिस्त्वभेदश्रुतिबाधिकाऽस्तु ॥ १२७
- भेदं वदन्ती व्यवहारसिद्धं न बाधतेऽभेदपरश्रुति सा ।  
एषा त्वपूर्वार्थतया बलिष्ठा भेदश्रुतेः प्रत्युत बाधिका स्यात् ॥ १२८
- मानान्तरोपोद्बलिता हि भेदश्रुतिर्बलिष्ठा यमिनां वरेण्य ।  
तद्बाधितुं सा प्रभवत्यभेदश्रुति प्रमाणान्तरबाधितार्थाम् ॥ १२९
- प्राबल्यमापादयति श्रुतीनां मानान्तरं नैव बुधाग्रयायिन ।  
गतार्थतादानमुखेन तासां दौर्बल्यसम्पादकमेव किन्तु ॥ १३०

इत्याद्या दृढयुक्तिरस्य शुशुभे दत्तानुमोदा गिरां

देव्या तादृशविश्वरूपरभसावष्टंभमुष्टिधया ।

भर्तृन्यासविलक्ष्यसूक्तिजननीसाक्षित्वकुक्षिभरिः

सश्लाघान्नुतपुष्पट्टिलहरी सौगन्ध्यपाणिन्धया ॥ १३१

- इत्थं यतिक्षितिपतेरनुमोद्य युक्ति मालां च मण्डनगले मलिनामवेक्ष्य ।  
भिक्षार्थमुच्चलतमद्य युवामितीमावाचष्ट तं पुनरुवाच यतीन्द्रमम्बा ॥ १३२
- कोपातिरेकवशतः शपता पुरा मां दुर्वाससा तदवधिर्विहितो जयस्ते ।  
साऽहं यथागतमुपैमि शमिप्रवीरेत्युक्त्वा ससंभ्रममुं निजधाम यान्तीम् ॥
- बबन्ध निःशङ्कमरण्यदुर्गामन्त्रेण तां जेतुमना मुनीन्द्रः ।  
जयोऽपि तस्याः स्वमतैक्यसिद्धयै सार्वज्ञतः स्वस्य न मानहेतोः ॥ १३४



जानामि देवीं भवतीं विधातुर्देवस्य भार्या पुरभित्तसगर्भ्याम् ।  
उपात्तलक्ष्म्यादिविचित्ररूपां गुप्त्यै प्रपञ्चस्य कृतावताराम् ॥ १३५

व्रज जननि तदा त्वं भक्तचूडामणिस्ते  
निजपदमनुदास्याम्यभ्यनुज्ञां यदैतुम् ।  
इति निजवचनेऽस्मिञ्छारदासंमतेऽसौ  
मुनिरथ मुदितोऽभून्माण्डनं हृदुमुत्सुः ॥ १३६

इति श्रीमाधवीये तन्मण्डनार्यकथापरः ।  
संक्षेपशङ्करजये सर्गोऽसावष्टमोऽभवत् ॥ ८ ॥

आदितः श्लोकाः 920.

अथ नवमः सर्गः ॥ ९ ॥

श्रीमदाचार्यसरस्वतीसंवादः ॥

अथ संयमिक्षितिपतेर्वचनैर्निगमार्थनिर्णयकरैः सनयैः ।  
शमिताग्रहोऽपि पुनरप्यवदत् कृतसंशयः सपदि कर्मजडः ॥ १  
यतिराज संप्रति ममाभिनवान्न विषादितोऽस्म्यपजयादपि तु ।  
अपि जैमिनीयवचनान्यहोन्मथितानि हीति भृशमस्मि कृशः ॥ २  
स हि वेद्यनागतमतीतमपि प्रियकृतसमस्तजगतोऽधिकृतः ।  
निगमप्रवर्तनविधौ स कथं तपसां निधिर्वितथसूत्रपदः ॥ ३  
इति संदिहानमवदत्तमसौ न हि जैमिनावपनयोऽस्ति मनाक् ।  
प्रमिमीमहे न वयमेव मुनेर्हृदयं यथावदनभिज्ञतया ॥ ४  
यदि विद्यते कविजनाविदितं हृदयं मुनेस्तदिह वर्णय भोः ।  
यदि युक्तपल भवता कथितं हृदि कुर्महे दलदहंकृतयः ॥ ५  
अभिसंधिमानपि परे विषयप्रसरन्मतीननुजिघृक्षुरसौ ।  
तदवाप्तिसाधनतया सकलं सुकृतं न्यरूपयदिति स्म परम् ॥ ६



वचनं तमेतमिति धर्मचयं विदधाति बोधजनिहेतुतया ।  
तदपेक्षयैव स च मोक्षपरो निरधारयन्न परथेति वयम् ॥ ७

श्रुतयः क्रियार्थकतया सफला अतदर्थकानि तु वचांसि वृथा ।  
इति सूत्रयन्नु कथं मुनिराडपि सिद्धवस्तुपरतां मनुते ॥ ८

श्रुतिराशिरद्वयपरोऽपि परंपरयाऽऽत्मबोधफलकर्मणि च ।  
प्रसरत्कटाक्ष इति कार्यपरत्वमसूचि तत्प्रकरणस्थगिराम् ॥ ९

ननु सच्चिदात्मपरताऽभिमता यदि कृत्स्नवेदनिचयस्य मुनेः ।  
फलदातृतामपुरुषस्य वदन् स कथं निराह परमेशमपि ॥ १०

ननु कर्तृपूर्वकमिदं जगदित्यनुमानमागमवचांसि विना ।  
परमेश्वरं प्रथयति श्रुतयस्त्वनुवादमात्रमिति काणभुजाः ॥ ११

न कथंचिदौपनिषदं पुरुषं मनुते बृहन्तमिति वेदवचः ।  
कथयत्यवेदविदगोचरतां गमयेत् कथं तमनुमानमिदम् ॥ १२

इति भावमात्मनि निधाय मुनिः स निराकरोन्निश्चितयुक्तिशतैः ।  
अनुमानमीश्वरपरं जगतः प्रभवं लयं फलमपीश्वरतः ॥ १३

तदिहास्मदुक्तविधया निषदा न विरुद्धमण्वपि मुनेर्वचसि ।  
इति गूढभावमनवेक्ष्य बुधास्तमनीशवाच्यमिति ब्रुवते ॥ १४

किमु तावतैव स निरीश्वरवाद्यभवत् परात्मविदुषां प्रवरः ।  
न निशाटनाहिततमः कचिप्यदहनि प्रभां मलिनयेत्तरणेः ॥ १५

इति जैमिनीयवचसां हृदयं कथितं निशम्य यतिकेसरिणा ।  
मनसा ननन्द कविराण्णितरां सह शारदाश्च सदसस्पतयः ॥ १६

विदिताशयोऽपि परिवर्तिमनाग्निशयः स जैमिनिमवाप हृदा ।  
अवगन्तुमस्य वचसाऽपि पुनः स च संस्मृतः सविधमाप कवेः ॥ १७

अवदच्च शृण्वति स भाष्यकृति प्रजहाहि संशयमिमं सुमते ।  
यद्वोचदेष मम सूत्रततेहृदयं तदेव मम नापरथा ॥ १८



न ममैव वेद हृदयं यमिराडपि तु श्रुतेः सकलशास्त्रततेः ।  
यदभूद्भविष्यति भवत्तदपि ह्ययमेव वेद न तथा त्वितरः ॥ १९

गुरुणा चिदेकरसतत्परता निरणायि हि श्रुतिशिरोवचसाम् ।  
कथमेकसूत्रमपि तद्विमतं कथयाम्यहं तदुपसादितधीः ॥ २०

अलमाकलय्य विशयं सुयशः शृणु मे रहस्यमिममेव परम् ।  
त्वमवेहि संसृतिनिमग्नजनोत्तरणे गृहीतवपुषं पुरुषम् ॥ २१

आद्ये सत्त्वमुनिः सतां वितरति ज्ञानं द्वितीये युगे  
दत्तो द्वापरनामके तु सुमतिर्व्यासः कलौ शङ्करः ।

इत्येवं स्फुटमीरतोऽस्य महिमा शैवे पुराणे यत-  
स्तस्य त्वं सुमते मते त्ववतरेः संसारवार्धिं तरेः ॥ २२

इति बोधितद्विजवरोऽन्तरधान्मनसोपगुह्य यमिनामृषभम् ।  
स च यायजूकपरिषत्प्रमुखः प्रणिपत्य शङ्करमवोचदिदम् ॥ २३

विदितोऽस्ति संप्रति भवाञ्जगतः प्रकृतिर्निरस्तसमतातिशयः ।  
अवबोधमात्रवपुरण्यबुधोद्धरणाय केवलमुपात्ततनुः ॥ २४

यदेकमुदितं पदं यतिवर त्वयीमस्तकै-

स्तदस्य परिपालकस्त्वमसि तत्त्वमस्यायुधः ।

परं गलितसौगतप्रलपितान्धकूपान्तरे

पतत्कथमिवान्यथा प्रलयमद्य नापत्स्यते ॥ २५

प्रबुद्धोऽहं स्वप्नादिति कृतमतिः स्वप्नपरं

यथा मूढः स्वप्ने कलयति तथा मोहवशगाः ।

विमुक्तिं मन्यन्ते कतिचिदिह लोकान्तरगतिं

हसन्त्येतान् दासास्तव गलितमायाः परगुरोः ॥ २६

मुहुर्धिगिग्गभेदिप्रलपितविमुक्तिं यदुदयेऽप्य-

सारः संसारो विरमति न कर्तृत्वमुखरः ।

भृशं विद्वन्मोदे स्थिरतमविमुक्तिं त्वदुदितां

भवातीता येयं निरवधिचिदानन्दलहरी ॥ २७



अविद्याराक्षस्या गिलितमखिलेशं परगुरो

पिचण्डं भिच्वास्याः सरभसममुष्मादुदहरः ।

वृतां पश्यन् रक्षोयुवतिभिरमुष्य प्रियतमां

हनुमांलोकैड्यस्तव तु कियती स्यान्महितता ॥ २८

जगदार्तिहन्तनवगम्य पुरा महिमानमीदृशमचिन्त्यमहम् ।

तव यत्पुरोऽन्नवमसाम्प्रतमप्यखिलं क्षमस्व करुणाजलधे ॥ २९

कपिलाक्षपादकणभुक्प्रमुखा अपि मोहमीधुरमितप्रतिभाः ।

श्रुतिभावनिर्ययविधावितरः प्रभवेत्कथं परशिवांशमृते ॥ ३०

समेतैरेतैः किं कपिलकणभुगौतमवच-

स्तमस्तोमैश्चेतोमलिनिमसमारम्भणचणैः ।

सुधाधारोद्गारप्रचुरभगवत्पादवदन-

प्ररोहद्वयाहारामृतकिरणपुञ्जे विजयिनि ॥ ३१

भिन्दानैर्देवमेतैरभिनवयवनैः सद्ग्रीभञ्जनोत्कै-

व्याप्ता सर्वेयमुर्वी क जगति भजतां कैव मुक्तिप्रसक्तिः ।

यद्वा सद्वादिराजा विजितकलिमला विष्णुतत्त्वानुरक्ता

उज्जृम्भन्ते समन्तादिशि दिशि कृतिनः किं तथा चिन्तया मे ॥ ३२

कथमल्पबुद्धिविवृतिप्रचयप्रबलोरगक्षतिहताः श्रुतयः ।

न यदि त्वदुक्त्यमृतसेकधृता विहरेयुरात्मविधृतानुशयाः ॥ ३३

भवदुक्तसूक्त्यमृतभानुकरा न चरेयुरार्य यदि कः शमयेत् ।

अतितीव्रदुःसहभवोष्णकरप्रचुरातपप्रभवतापमिमम् ॥ ३४

वत कर्मयन्त्रमधिरुह्य तपःश्रुतगेहदारसुतभृत्यधनैः ।

अतिरूढमानभरितः पतितो भवतोद्धृतोऽस्मि भवकूपविलात् ॥ ३५

अहमचरं बहुतपोऽमुकरं ननु पूर्वजन्मसु न चेदधुना ।

जगदीश्वरेण करुणानिधिना भवता कथा मम कथं घटते ॥ ३६



शान्तिपावसुकृताङ्कुरं दमसमुल्लासोल्लसत्पल्लवं  
 वैराग्यद्रुमकोरकं सहनतावल्लीप्रसूनोत्करम् ।  
 ऐकाग्र्यसुमनोमरन्दविसृतिं श्रद्धासमुद्यत्फलं  
 विन्देयं सुगुरोर्गिरां परिचयं पुण्यैरगण्यैरहम् ॥ ३७

त्रिदिवौकसामपि पुमर्थकरीमिह संसरज्जनविमुक्तिकरीम् ।  
 करुणोर्मिलां तव कटाक्षझरीमवगाहतेऽत्र खलु धन्यतमः ॥ ३८

केचिच्चञ्चललोचनाकुचतटीचेलाञ्चलोच्चालन-  
 स्पर्शद्राक्परिरंभसंभ्रमकलालीलासु लालाशयाः ।  
 सन्वेते कृतिनस्तु निस्तुलयशःकोशादयः श्रीगुरु-  
 व्याहारक्षरितामृताब्धिलहरीदोलासु खेलन्त्यमी ॥ ३९

चिन्तासन्तानतन्तुग्रथितनवभवत्सूक्तिमुक्ताफलौघै-  
 रुद्यद्वैशद्यसद्यःपरिहृततिमिरैर्हारिणो हारिणोऽमी ।  
 सन्तः सन्तोषवन्तो यतिवर किमतो मण्डनं पण्डितानां  
 विद्या हृद्या स्वयं तान् शतमखमुखरान् वारयन्ती वृणीते ॥ ४०

सन्तः सन्तोषपोषं दधतु तव कृतान्नायशोभैर्यशोभिः  
 सौरालोकैरुलूका इव निखिलखला मोहमाहो वहन्तु ।  
 धीरश्रीशङ्करार्यप्रणतिपरिणतिभ्रश्यदन्तर्दुरन्त-  
 ध्वान्ताः सन्तो वयं तु प्रचुरतरनिजानन्दसिन्धौ निमग्नाः ॥ ४१

चिन्तासन्तानशाखी पदसरसिजयोर्वन्दनं नन्दनं ते  
 सङ्कल्पः कल्पवल्ली मनसि गुणनुतेर्वर्णना स्वर्णदीप्यम् ।  
 स्वर्गो दृग्गोचरस्त्वत्पदभजनमतः संविचार्येदमार्था  
 मन्यन्ते स्वर्गमन्यं तृणवदतिलघुं शङ्करार्यं त्वदीयाः ॥ ४२

तदहं विसृज्य सुतदारगृहं द्रविणानि कर्म च गृहे विहितम् ।  
 शरणं वृणोमि भगवच्चरणावनुशाधि किङ्करममुं कृपया ॥ ४३

इति सूत्रतोक्तिभिरुदीर्णगुणः सुधियाऽऽत्मवाननुजिघृक्षुरसौ ।  
 समुदैक्षतास्य सहधर्मचरीं विदिताशया मुनिमवोचत सा ॥ ४४



यतिपुण्डरीक तव वेद्मि मनो ननु पूर्वमेव विदितं च मया ।  
इह भावि तापसमुखादखिलं तदुदीर्यते शृणु ससभ्यजनः ॥ ४५

मयि जातु मातुरूपकण्ठजुषि प्रभया तडित्प्रतिभटोच्चजटः ।  
सितभूतिरूपितसमस्ततनुः श्रमणोऽभ्ययादपरसूर्य इव ॥ ४६

परिशृङ्ख पाद्यमुखयाऽर्हणया रचिताञ्जलिर्नमितपूर्वतनुः ।  
जननी तदाऽऽत्तवरिवस्यममुं मुनिमन्वयुङ्क्त मम भाव्यखिलम् ॥ ४७

भगवन्न वेद्मि दुहितुमम भाव्यखिलं च वेत्ति तपसा हि भवान् ।  
प्रणते जने हि सुधियः कथयन्त्यपि गोप्यमार्यसदृशाः कृपया ॥ ४८

कियदायुरवाप्स्यति सुतान् कति वा दयितं कथंविधमुपैष्यति च ।  
अथ च क्रतूनपि करिष्यति मे दुहिता प्रभूतधनधान्यवती ॥ ४९

इति पृष्ठभाविचरितः प्रसुवा क्षणमात्रमीलितविलोचनकः ।  
सकलं क्रमेण कथयन्निदमप्यपरं जगाद सुरहस्यमपि ॥ ५०

निगमाध्वनि प्रबलबाह्यमतैरमितैरधिक्षिति खिले द्रुहिणः ।  
पुनरुद्दिधीर्षुरवतीर्य खलु प्रतिभाति मण्डनकवीन्द्रमिषात् ॥ ५१

तपवाप्य रुद्रमिव साऽद्रिसुता दुहिता तवाच्युतमिवाब्धिसुता ।  
अनुरूपमाहृतसमस्तमखा समुता भविष्यति चिरं मुदिता ॥ ५२

अथ नष्टमौपनिषदं प्रबलैः कुमतैः कृतान्तमिह साधयितुम् ।  
ननु मानुषं वपुरुपेत्य शिवः समलंकरिष्यति धरां स्वपदैः ॥ ५३

सह तेन वादमुपगम्य चिरं दुहितुः पतिस्तु यतिवेषजुषा ।  
विजितस्तमेव शरणं जगतां शरणं गमिष्यति विसृष्टगृहः ॥ ५४

इति गामुदीर्य स मुनिः प्रययौ सकलं यथातथमभूच्च मम ।  
भवदीयशिष्यपदमस्य कथं वितथं भविष्यति मुनेर्वचसि ॥ ५५

अपि तु त्वयाऽद्य न समग्रजितः प्रथिताग्रणीर्मम पतिर्यदहम् ।  
वपुरर्धमस्य न जिता मतिमन्नापि मां विजित्य कुरु शिष्यमिमम् ॥ ५६



यदपि त्वमस्य जगतः प्रभवो ननु सर्वविच्च परमः पुरुषः ।  
तदपि त्वयैव सह वादकृते हृदयं विभर्ति मम तूत्कलिकाम् ॥ ५७

इति यायजूकसहधर्मचरीकथितं वचोऽर्थवदगर्हपदम् ।  
मधुरं निशम्य मुदितः सुतरां प्रतिवक्तुमैहत यतिप्रवरः ॥ ५८

यदत्रादि कलहोत्सुकतां प्रतिपद्यते हृदयमित्यबले ।  
तदसांपतं न हि महायशसो महिलाजनेन कथयन्ति कथाम् ॥ ५९

स्वमतं प्रभेत्तुमिह यो यतते स वधूजनोऽस्तु यदि वाऽस्त्वितरः ।  
यतितव्यमेव खलु तस्य जये निजपक्षरक्षणपरैर्भगवन् ॥ ६०

अत एव गार्ग्यभिधया कलहं सह याज्ञवल्क्यमुनिराडकरोत् ।  
जनकस्तथा सुलभयाऽबलया किमपी भवन्ति न यशोनिधयः ॥ ६१

इति युक्तिमद्भूतमाकलयन्मुदितान्तरः श्रुतिसरिज्जलधिः ।  
स तया विवादमधिदेवतया वचसामियेष विदुषां सदसि ॥ ६२

अथ सा कथा प्रवृत्ते स्म तयोरुभयोः परस्परजयोत्सुकयोः ।  
मतिचातुरीरचितशब्दझरी श्रुतिविस्मयीकृतविचक्षणयोः ॥ ६३

अनयोर्विचित्रपदयुक्तिभरैर्निशम्य संकथनमाकलितम् ।  
न फणीशमप्यतुल्यन्न पर्पी न गुरुं कविं किमपरं जगति ॥ ६४

न दिवा न निश्यपि च वादकथा विरराम नैयमिककालमृते ।  
इति जल्पतोः सममनल्पधियोर्दिवसाश्च सप्त दश चात्यगमन् ॥ ६५

अथ शारदाऽकृतकवाक्प्रमुखेष्वखिलेषु शास्त्रनिचयेषु परम् ।  
तमजय्यमात्मनि विचिन्त्य मुनिं पुनरप्यचिन्तयदिदं तस्मात् ॥ ६६

अतिवालय एव कृतसंन्यसनो नियमैः परैरविधुरश्च सदा ।  
मदनागमेष्वकृतबुद्धिरसौ तदनेन संप्रति जयेयमहम् ॥ ६७

इति संप्रधार्य पुनरप्यमुना कथने प्रसंगमथ संगतितः ।  
यमिनं सदस्यमुमपृच्छदसौ कुसुमास्त्रशास्त्रहृदयं विदुषी ॥ ६८



कलाः कियन्त्यो वद पुष्पधन्वनः किमात्मिकाः किंच पदं समाश्रिताः ।  
पूर्वे च पक्षे कथमन्यथा स्थितिः कथं युवत्यां कथमेव पूरुषे ॥

नेतीरितः किंचिदुवाच शङ्करो विचिन्तयन्नत्र चिरं विचक्षणः ।  
तासामनुक्तौ भविताऽल्पवेदिता भवेत्तदुक्तौ मम धर्मसंक्षयः ॥ ७०

इति संविचिन्त्य स हृदाऽऽशु तदाऽनवबुद्धपुष्पशरशास्त्र इव ।  
विदितागमोऽपि सुरिरक्षयिषुर्नियमं जगाद जगति व्रतिनाम् ॥ ७१

इह मासमात्रमवधिः क्रियतामनुमन्यते हि दिवसस्य गणः ।  
तदनन्तरं सुदति हास्यसि भोः कुसुमास्त्रशास्त्रनिपुणत्वमपि ॥ ७२

उररीकृते सति तथेति तयाऽऽक्रमते स्म योगिमृगराड् गगनम् ।  
श्रुतविग्रहः श्रुतविनेययुतो दधदभ्रचारमथ योगदृशा ॥ ७३

स ददर्श कुत्रचिदमर्त्यमिव त्रिदिवच्युतं विगतसत्त्वमपि ।  
मनुजेश्वरं परिवृतं प्रलपत्प्रमदाभिरार्तिमदमात्यजनम् ॥ ७४

अथो निशाखेटवशादटव्यां मूले तरोर्मोहवशात्परासुम् ।  
तं वीक्ष्य मार्गेऽमरुकं नृपालं सनन्दनं प्राह स संयमीन्द्रः ॥ ७५

सौन्दर्यसौभाग्यनिकेतसीमाः परःशता यस्य पयोरुहाक्षयः ।  
स एव राजाऽमरुकाभिधानः शेते गतासुः श्रमतो धरण्याम् ॥ ७६

प्रविश्य कायं तमिमं परासोर्नृपस्य राज्येऽस्य सुतं निवेश्य ।  
योगानुभावात्पुनरप्युपैतमुत्कण्ठते मानसमस्वदीयम् ॥ ७७

अन्यादृशानामदसीयनानाकुशेशयाक्षीकिलकिञ्चित्तानाम् ।  
सर्वज्ञतानिर्वहणाय सोऽहं साक्षित्वमप्याश्रयितुं समीहे ॥ ७८

इत्युचिवांसं यतितल्लजं तं सनन्दनः प्राह ससान्त्वमेनम् ।  
सर्वज्ञ नैवाविदितं तवास्ति तथाऽपि भक्तिर्मुखरं तनोति ॥ ७९

मत्स्येन्द्रनामा हि पुरा महात्मा गोरक्षमादिश्य निजाङ्गुल्यै ।  
नृपस्य कस्यापि तनुं परासोः प्रविश्य तत्पत्तनमाससाद ॥ ८०



- भद्रासनाध्यासिनि योगिवर्ये भद्राण्यनिद्राण्यभवन्यजानाम् ।  
ववर्ष कालेषु बलाहकोऽपि सस्यानि चाशास्यफलान्यभूवन् ॥ ८१
- विज्ञाय विज्ञाः सचिवा नृपस्य काये प्रविष्टं कमपीह दिव्यम् ।  
समादिशन्नाजसरोरुहाक्षाः सर्वात्मना तस्य वशीक्रियायै ॥ ८२
- संगीतलास्याभिनयादिकेषु संसक्तचेता ललितेषु तासाम् ।  
स एष विस्मृत्य पुनः समार्थि सर्वात्मना प्राकृतवद्भव ॥ ८३
- गोरक्ष एषोऽथ गुरोः प्रवृत्तिं विज्ञाय रक्षन् बहुधाऽस्य देहम् ।  
निशान्तकान्तानटनोपदेष्टा नितान्तमस्याभवदन्तरङ्गः ॥ ८४
- तत्रैकदा तत्त्वनिबोधनेन निवृत्तरागं निजदेशिकं सः ।  
योगानुपूर्वीमुपदिश्य निन्ये यथापुरं प्राक्तनमेव देहम् ॥ ८५
- हन्तेऽशोऽयं विषयानुरागः किंचोर्ध्वरेतोव्रतखण्डनेन ।  
किं नोदयेत्किं विषमुल्बणं ते कृत्यं भवानेव कृती विवेक्तुम् ॥ ८६
- व्रतमस्मदीयमतुलं क महत् क च कामशास्त्रमतिगर्ह्यमिदम् ।  
तदपीष्यते भगवतैव यदि ह्यनवस्थितं जगदिहैव भवेत् ॥ ८७
- अधिमेदिनि प्रथयितुं शिथिलं धृतकङ्कणस्य यतिधर्ममिमम् ।  
भवतः किमस्त्यविदितं तदपि प्रणयान्मयोदितमिदं भगवन् ॥ ८८
- स निशम्य पद्मचरणस्य गिरं गिरति स्म गीष्पतिसमप्रतिभः ।  
अविगीतमेव भवता फणितं शृणु सौम्य वच्मि परमार्थमिदम् ॥ ८९
- असङ्गिनो न प्रभवन्ति कामा हरेरिवाभीरवधूसखस्य ।  
वज्रोलियोगप्रतिभूः स एष वत्सावकीर्णित्वविपर्ययो नः ॥ ९०
- सङ्कल्प एवाखिलकाममूलं स एव मे नास्ति समस्य विष्णोः ।  
तन्मूलहानौ भवपाशनाशः कर्तुः सदा स्याद्भवदोषदृष्टेः ॥ ९१
- अविचार्य यस्तु वपुराद्यहमित्यभिमन्यते जडमतिः सुदृढम् ।  
तमबुद्धतत्त्वमधिकृत्य विधिप्रतिषेधशास्त्रमखिलं सफलम् ॥ ९२



कृतधीस्त्वनाश्रममवर्णमजात्यवबोधमात्रमजमेकरसम् ।  
 स्वतयाऽवगत्य न भजेन्निवसन्निगमस्य मूर्ध्नि विधिकिङ्करताम् ॥ ९३  
 कलशादि मृत्पभत्रमस्ति यथा मृदमन्तरा न जगदेवमिदम् ।  
 परमात्मजन्यमपि तेन विना समयत्रयेऽपि न समस्ति खलु ॥ ९४  
 कथमज्यते जगदशेषमिदं कलयन्मृषेति हृदि कर्मफलैः ।  
 न फलाय हि स्वपनकालकृतं सुकृतादि जात्वन्तुबुद्धिहतम् ॥ ९५  
 तदयं करोतु हयमेधशतान्यमितानि विप्रहननान्यथवा ।  
 परमार्थविन्न सुकृतैर्दुरितैरपि लिप्यतेऽस्तमितकर्तृतया ॥ ९६  
 अवधीत्तृशीर्षमददाच्च यतीन् वृकमण्डलाय कुपितः शतशः ।  
 वत लोमहानिरपि तेन कृता न शतक्रतोरिति हि बह्वृचगीः ॥ ९७  
 बहुदक्षिणैरयजत क्रतुभिर्विवुथानतर्पयदसंख्यधनैः ।  
 जनकस्तथाऽप्यभयमाप परं न तु देहयोगमिति काण्ववचः ॥ ९८  
 न विहीयतेऽहिरिपुवदुरितैर्न च वर्धते जनकवत्सुकृतैः ।  
 न स तापमेत्यकरवं दुरितं किमहं न साध्वकरवं त्विति च ॥ ९९  
 तदनङ्गशास्त्रपरिशीलनमप्यमुनैव सौम्य करणेन कृतम् ।  
 न हि दोषकृत्तदपि शिष्टसरण्यवनार्थमन्यवपुरेत्य यते ॥ १००  
 इति सत्कथाः स कथनीययशा भवभीतिभञ्जनकरीः कथयन् ।  
 सुदुरासदं चरणचारिजनैर्गिरिशृङ्गमेत्य पुनरेव जगौ ॥ १०१  
 अधिसानु पश्यत विभाति गुहा पुरतःशिला समतला विपुला ।  
 सरसी च तत्परिसरेऽच्छजला फलभारनम्रतरुरम्यतटा ॥ १०२  
 परिपालयतामिह वसद्भिरिदं वपुरप्रमादमनवद्यगुणाः ।  
 अहमास्थितस्तदुचितं करणं कलयामि यावदसमेषुकलाम् ॥ १०३  
 इति शिष्यवर्गमनुशास्य यतिप्रवरो विसृष्टकरणोऽधिगुहम् ।  
 महिषस्य वर्ष्म गुरुयोगबलोऽविशदातिबाहिकशरीरयुतः ॥ १०४

अङ्गुष्ठमारभ्य समीरणं नयन् करन्ध्रमार्गाद्वहिरेत्य योगवित् ।  
करन्ध्रमार्गेण शनैः प्रविष्टवान् मृतस्य यावच्चरणाग्रमेकधीः ॥ १०५

गात्रं गतासोर्वसुधाधियस्य शनैः समास्पन्दत हृत्पदेशे ।  
तथोदमीलन्नयनं क्रमेण तथोदतिष्ठत्स यथापुरैव ॥ १०६

आदौ तदङ्गमुदयन्मुखकान्ति पश्चान्नासान्तनिर्यदनिलं शनकैः परस्तात् ।  
उन्मीलदंघ्रिचलनं तदनृशदक्षिव्याकोचमुत्थितमुपात्तवलं क्रमेण ॥ १०७

तं प्राप्तजीवमुपलभ्य पतिं प्रभूतहर्षस्वनाः प्रमुदिताननपङ्कजास्ताः ।  
नार्यो विरेजुरुणोदयसंप्रफुल्लपद्माः ससारसरवा इव वारिजिन्यः ॥ १०८

हर्षं तासामुदितमतुलं वीक्ष्य वामेक्षणाना-

मात्तप्राणं नृपमपि महामात्यमुख्याः प्रहृष्टाः ।

दध्मुः शङ्खान् पणवपटहान् दुन्दुभीश्चाभिजघ्नु-  
स्तेषां घोषाः सपदि बधिरीचक्रिरे द्यां भुवं च ॥ १०९

इति श्रीमाधवीये तत्सर्वज्ञोपायगोचरः ।

संक्षेपशङ्करजये सर्गोऽयं नवमोऽभवत् ॥ ९ ॥

आदितः श्लोकाः 1029



अथ दशमः सर्गः ॥ १० ॥

राजदेहप्रवेशादिकथनम् ॥

अथ पुरोहितमन्त्रिपुरःसरैर्नरपतिः कृतशान्तिकर्मभिः ।  
विहितमाङ्गलिकः स यथोचितं नगरमास्थितभद्रगजो ययौ ॥ १

समधिगम्य पुरं परिसान्त्वितप्रियजनः सचिवैः सह सम्पतैः ।  
भुवमपालयदादृतशासनो नृपतिभिर्दिवमिन्द्र इवाधिराट् ॥ २

इति नृपत्वमुपेत्य वसुन्धरामवति संयमिभूभृति मन्त्रिणः ।  
तमधिकृत्य परं कृतसंशया इति जजल्पुरनल्पधियो मिथः ॥ ३

मृतिमुपेत्य यथा पुनरुत्थितः प्रकृतिभाग्यवशेन तथा त्वयम् ।  
नरपतिः प्रतिभाति न पूर्ववत्समुदिताखिलदिव्यगुणोदयः ॥ ४



- वसु ददाति ययातिवदर्थिने वदति गोष्पतिवद्विरमर्थवित् ।  
जयति फाल्गुनवत्प्रतिपार्थिवान् सकलमप्यवगच्छति शर्ववत् ॥ ५
- अनुसवनविस्तरैरपूर्वैर्वितरणपौरुषशौर्यधैर्यपूर्वैः ।  
अनितरमुलभैर्गुणैर्विभाति क्षितिपतिरेष परः पुमानिवाद्यः ॥ ६
- अनृतपु तरवः सुपुष्पिताग्रा बहुतरदुग्धदुग्धाश्च गोमहिष्यः ।  
क्षितिरभिमतट्टिराढ्यसस्या स्वविहितधर्मरताः प्रजाश्च सर्वाः ॥ ७
- कालस्तिष्यः सर्वदोषाकरोऽपि त्वेतामत्येत्यच राज्ञः प्रभावात् ।  
तस्मादस्मद्राजवर्म्म प्रविश्य प्राप्तैश्वर्यः शास्ति कश्चिद्धरित्रीम् ॥ ८
- तदयं गुणवारिधिर्यथा प्रतिपद्येत न पूर्वकं वपुः ।  
कस्वाम तथेति निश्चयं कृतवन्तः सचिवाः परस्परम् ॥ ९
- अथ ते भुवि यस्य कस्यचिद्विगतासोर्वपुरस्ति देहिनः ।  
अविचार्य तदाशु दह्यतामिति भृत्यान् रहसि न्ययोजयन् ॥ १०
- अथ राज्यधुरं धराधिपः परमाप्तेषु निवेश्य मन्त्रिषु ।  
बुभुजे विषयान् विलासिनीसचिवोऽन्यक्षितिपालदुर्लभान् ॥ ११
- स्फटिकफलके ज्योत्स्नाशुभ्रे मनोज्ञशिरोमूढे  
वरयुवतिभिर्दीव्यन्नक्षैर्दुरोदरकेलिषु ।  
अधरदशनं बाह्यावाहं महोत्पलताडनं  
रतिविनिमयं राजाऽकार्षीद्गलहं विजये मिथः ॥ १२
- अधरजमुधाश्लेषाद्रुच्यं सुगन्धि मुखानिल-  
व्यतिकरवशात्कामं कान्ताकरात्तमतिप्रियम् ।  
मधु मदकरं पायंपायं प्रियाः समपायय-  
त्कनकचषकैरिन्दुच्छायापरिष्कृतमादरात् ॥ १३
- मधुमदकलं मन्दस्विन्नं मनोहरभाषणं  
निभृतपुलकं सीत्काराढ्यं सरोरुहसौरभम् ।  
दरमुकुलिताक्षीषलज्जं विस्मृत्वरमन्मथं  
प्रचरदलकं कान्तावक्तुं निपीय कृती नृपः ॥ १४



विद्वृतजघनं संदष्टोष्ठं प्रणुन्नपयोधरं

प्रसृतभणितं प्राप्तोत्साहं रणन्मणिमेखलम् ।

निभृतकरणं नृत्यद्वात्रं गतेतरभावनं

प्रसृपरसुखं प्रादुर्भूतं किमप्यपदं गिराम् ॥ १५

मनसिजकलातत्त्वाभिज्ञो मनोज्ञविचेष्टितः

सकलविषयव्यावृत्ताक्षः सदानुसृतोत्तमः ।

कृतकुचगुरुपास्त्याऽत्यन्तं सुनिर्वृतमानसो

निधुवनवरव्रह्मानन्दं निरर्गलमन्वभूत् ॥ १६

पुरेव भोगान् बुभुजे महीभृतस भोगिनीभिः सहितोऽप्यरंस्त ।

कन्दर्पशास्त्रानुगतः प्रवीणैर्वात्स्यायने तच्च निरक्षैताद्धा ॥ १७

वात्स्यायनप्रोदितसूत्रजातं तदीयभाष्यं च निरीक्ष्य सम्यक् ।

स्वयं व्यधत्ताभिनवार्थगर्भं निबन्धमेकं नृपवेषधारी ॥ १८

पारशर्यवनिभृति प्रविश्य राज्ञो वर्षैवं विहरति तद्विलासिनीभिः ।

दृष्ट्वा तत्समयमतीतमस्य शिष्या रक्षन्तो वपुरितरेतरं जजलपुः ॥ १९

आचार्यैरवधिरकारि मासमात्रं सोऽतीतः पुनरपि पञ्चषाश्च घसाः ।

अद्यापि स्वकरणमेत्य नः सनाथान् कर्तुं तन्मनसि न जायतेऽनुकम्पा ॥

किं कुर्मः क नु मृगयामहे क यामः को जानन्निह वसतीति नोऽभिदध्यात् ।

विज्ञातुं कथमिममश्महे विचिन्त्याप्या सिन्धु क्षितितलमन्यगात्रगूढम् ॥

गुरुणा करुणानिधिना ह्यधुना यदि नो निहिता विहितास्त्यजिताः ।

जगति क गतिर्भजतां त्यजतां स्वपदं विपदन्तकरं तदिदम् ॥ २२

निःशेषेन्द्रियजाल्यहन्नवनवाह्लादं मुहुस्तन्वती

नित्याश्चष्टरजोयतीशचरणाभोजाश्रया श्रेयसी ।

निष्प्रत्यूहविजृम्भमाणवृजिनस्योद्भासना वासना

निःसीमा हृदयेन कल्पितपरीरम्भा चिरं भाव्यते ॥ २३

फलितैरिव सत्त्वपादपैः परिणामैरिव योगसम्पदाम् ।

समयैरिव वैदिकश्रियां सशरीरैरिव तत्त्वनिर्णयैः ॥ २४



सधनैर्निजलाभवैभवात् सकुटुम्बैरुपशान्तिकान्तया ।  
 अतदन्यतयाऽखिलात्मकैरनुगृह्येय कदा नु धामभिः ॥ २५  
 अविनयं विनयन्नसतां सतामतिरयं तिरयन् भवपावकम् ।  
 जयति यो यतियोगभृतां वरो जगति मे गतिमेष विधास्यति ॥ २६  
 विगतमोहतमोहतिमाप्य यं विधुतमायतमा यतयोऽभवन् ।  
 अमृतदस्य तदस्य दृशः स्रुतवावतरेम तरेम शुगर्णवम् ॥ २७

शुभाशुभविभाजकस्फुरणदृष्टिमुष्टिधयः

क्षपान्धमतपान्थदुष्कथकदम्भकुक्षिभरिः ।

कदा भवसि मे पुनःपुनरनाद्यविद्यातमः

प्रमृद्य गलितद्वयं पदमुदञ्चयन्नद्वयम् ॥ २८

मर्त्यानां निजपादपङ्कजजुषामाचार्य वाचा यया

रुन्धानो मतिकल्मषं त्वमिह किं कुर्वाणनिर्वाणया ।

द्राङ् नायास्यसि चेत्सुधीकृतपरीहासस्य दसस्य ते

दुःखान्तो न भवेद्वितीज्य स पुनर्जानीहि मीनीहि मा ॥ २९

इति खेदमुपेयुषि मित्रजने प्रतिपन्नयतिक्षितिभृन्महिमा ।

शुचमर्थवता शमयन्वचसा निजगाद सरोरुहपाद इदम् ॥ ३०

पर्याप्तं नः क्लैव्यमुपेत्यात्र सखायः कृत्वोत्साहं भूमिमशेषामपिधानात् ।

अन्वेष्ट्यामो भूविचराण्यप्यथ च द्यां यद्वदेवं देवमनुष्यादिषु गूढम् ॥ ३१

अनिर्विण्णचेताः समास्थाय यत्नं सुदुष्पापमप्यर्थमाप्नोत्यवश्यम् ।

मुहुर्विघ्नजालैः सुरा हन्यमाना सुधामप्यवापुर्ह्यनिर्विण्णचित्ताः ॥ ३२

यदप्यन्यगात्रप्रतिच्छन्नरूपो दुरन्वेषणः स्याद्दुर्नस्तथापि ।

स्वभानुदरस्थः शशीव प्रकाशैस्तदीयैर्गुणैरेव वेत्तुं स शक्यः ॥ ३३

इक्षुचापागमापेक्षया निर्गतो वर्ष्म तस्याचितं कृष्णवर्त्मद्युतिः ।

विभ्रमाणां पदं सुभ्रुवां भ्रूयतेः प्राप्तुमर्हत्यकामाग्रणीः संयमी ॥ ३४

नित्यवृत्ताग्रयाय्याश्रिते निर्वृताः प्राणिनो रोगशोकादिना नेक्षिताः ।

दस्युपीडोज्झिताः स्वस्वधर्मे रताः कालवर्षी स्वराण्येदिनी कामसूः ॥



- तदिहाऽऽलस्यमपास्य विचेतुं निरवधिसंसृतिजलधेः सेतुम् ।  
देशिकवरपदकमलं यामो न वृथाऽनेहसमल नयामः ॥ ३६
- इति जलरूपदवचनं सर्वे मनसि निधाय निराकृतगर्वे ।  
कांश्चित्तल निवेश्य शरीरं रक्षितुमन्ये निरगुरुदारम् ॥ ३७
- ते चिन्वन्तः शैलाच्छैलं विषयाद्विषयं भुवमनुवेलम् ।  
प्रापुर्धिककृतविबुधनिवेशान् स्फीतानमरुकनृपतेर्देशान् ॥ ३८
- मृत्वा पुनरप्युत्थितमेनं श्रुत्वा वैन्यदिलीपसमानम् ।  
त्यक्त्वा विरहजदैन्यममन्दं मत्वाऽऽचार्यं धैर्यमविन्दन् ॥ ३९
- ते च ज्ञात्वा गानविलोलं तरुणीसक्तं धरणीपालम् ।  
विविशुः स्वीकृतगायकवेषा नगरं विदितसमस्तविशेषाः ॥ ४०
- राज्ञे ज्ञापितविद्यातिशयास्ते तत्संग्रहविधृतातिशयाः ।  
रमणीशतमध्यगमवनीन्द्रं ददृशुस्तारावृतमिव चन्द्रम् ॥ ४१
- वरचामरकरतरुणीकङ्कणरञ्जितमनोहरपञ्चाङ्गम् ।  
गीतिगतिज्ञोद्गीतश्रुतिमुखतानसमुल्लसदग्रिमदेशम् ॥ ४२
- धृतचामीकरदण्डसितातपवारणरञ्जितरत्नकिरीटम् ।  
श्रितविग्रहमिव रतिपतिमाश्रितभुवमिव सान्तःपुरममरेशम् ॥ ४३
- रुचिरवेषाः समासाद्य तां संसदं नयनसंज्ञावितीर्णासना भूभुजा ।  
समसिष्टास्ततः सुस्वरं मूर्च्छनापदविदस्ते जगुर्मोहयन्तः सभाम् ॥ ४४
- भृङ्ग तव सङ्गतिमपास्य गिरिशृङ्गे तुङ्गविटपिनि सङ्गमजुषि त्वदङ्गे ।  
स्याङ्गरचिताः सकलुषान्तरङ्गाः संगमकृते भङ्गमुपयन्ति भृङ्गाः ॥ ४५
- पञ्चशरसमयसञ्चयकृते प्राञ्चं मुञ्चन्निवेह सञ्चरसि प्रपञ्चम् ।  
पञ्चजनमुख पञ्चमुखमप्यनञ्चंस्त्वं च गतिरिति किञ्च किल वञ्चितोऽसौ ॥
- पर्वशशिमुख सर्वमपहाय पूर्वं कुर्वदिह गर्वमनुसृत्य हृदपूर्वम् ।  
न स्मरसि वस्त्वस्मदीयमिति कस्मात्संस्मर तदस्मर परमस्मदुक्त्वा ॥



नेतिनेतीत्यादिनिगमवचनेन निपुणं निषिध्य मूर्तामूर्तराशिम् ।  
यदशवयनिह्वं स्वात्मरूपतया जानन्ति कोविदास्तत्त्वमसि तत्त्वम् ॥ ४८

खाद्यमुत्पाद्य विश्वमनुप्रविश्य गूढमन्नपयादिकोशतुषजाले ।  
कवयो विविच्य युक्त्यवघाततो यत्तण्डुलवदाददति तत्त्वमसि तत्त्वम् ॥

विषमविषयेषु सञ्चारिणोऽक्षाश्वान् दोषदर्शनकशाभिघाततः ।  
स्वैरं संनिवर्त्य स्वान्तरश्मिभिर्भीरा बध्नन्ति यत्र तत्त्वमसि तत्त्वम् ॥ ५०

व्यावृत्तजाग्रदादिष्वनुस्यूतं तेभ्योऽन्यदिव पुष्पेभ्य इव सुत्रम् ।  
इति यदौपाधिकत्रयपृथक्त्वेन विदन्ति स्वरयस्तत्त्वमसि तत्त्वम् ॥ ५१

पुरुष एवेदमित्यादिवेदेषु सर्वकारणतया यस्य ।  
सार्वात्म्यं हाटकस्येव मुकुटादितादात्म्यं सरसमाञ्जायते तत्त्वमसि तत्त्वम् ॥

यथाहमत्र वर्ष्मणि भामि सोऽसौ योऽसौ विभाति रविमण्डले सोऽहमिति ।  
वेदवादिनो व्यतिहारतो यदध्यापयन्ति यन्नतस्तत्त्वमसि तत्त्वम् ॥ ५३

वेदानुवचनसद्दानमुखधर्मैः श्रद्धयाऽनुष्ठितैर्विद्यया युक्तैः ।  
विविदधन्त्यत्यन्तविमलस्वान्ता ब्राह्मणा यद्ब्रह्म तत्त्वमसि तत्त्वम् ॥ ५४

शमदमोपरमादिसाधनैर्धीराः स्वात्मनाऽऽत्मनि यदन्विष्य कृतकृत्याः ।  
अधिगतामितसच्चिदानन्दरूपा न पुनरिह खिद्यन्ते तत्त्वमसि तत्त्वम् ॥

अविगीतमेवं नरपतिराकर्ण्य वर्णितात्मार्थम् ।  
विससर्ज पूरिताशानेतान्निर्ज्ञातकर्तव्यः ॥ ५६

उद्धोधितः सदसि तैरवलम्ब्य मूर्च्छां निर्गत्य राजतनुतो निजमाविवेश ।  
गात्रं पुरोदितनयेन स देशिकेन्द्रः संज्ञामवाप्य च पुरेव समुत्थितोऽभूत् ॥

तदेतु कुहरमेत्य पूर्वदृष्टं नरपतिभृत्यविसृष्टपावकेन ।  
निजवपुरवलोक्य दह्यमानं झटिति स योगधुरन्धरो विवेश ॥ ५८

सपदि दहनशान्तये महान्तं नरमृगरूपमधोक्षजं शरण्यम् ।  
स्तुतिभिरधिकलालसत्पदाभिस्त्वरितमतोषयदात्मवित्प्रधानः ॥ ५९



- नरहरिकृपया ततः प्रशान्ते प्रवलतरे स हुताशने प्रविष्टः ।  
निरगमदचलेन्द्रकन्दरान्ताद्विधुरिव वक्तृविलाद्विधुन्तुदस्य ॥ ६०
- तदनु शमयनाधिपो विनेयैश्चिरविरहादतिवर्धमानहार्दैः ।  
सनक इव वृतः सनन्दनाद्यैर्जिगमिषुराजनि मण्डनस्य गेहम् ॥ ६१
- तदनु सदनमेत्य पूर्वदृष्टं गगनपथाद्गलितक्रियाभिमानम् ।  
विषयविषनिवृत्ततर्पमुच्चैरतनुत मण्डनमिश्रमक्षिपात्रम् ॥ ६२
- तं समीक्ष्य नभश्च्युतं स च प्राञ्जलिः प्रणतपूर्वविग्रहः ।  
अर्हणाभिरभिपूज्य तस्थिवानीक्षणैरनिमिषैः पिबान्नम् ॥ ६३
- स विश्वरूपो बत सत्यवादी पपात पादाम्बुजयोर्यतीशः ।  
गृहं शरीरं मम यच्च सर्वं तवेति वार्ता मुदितो महात्मा ॥ ६४
- प्रेषसा प्रथममर्चितं मुनिं प्राप्त विष्टरमुपस्थितं बुधैः ।  
प्रश्रयावनतमूर्तिरब्रवाच्छारदाऽभिवदने विशारदा ॥ ६५
- ईशानः सर्वविद्यानामीश्वरः सर्वदेहिनाम् ।  
ब्रह्मणाऽधिपतिर्ब्रह्मन् भवान् साक्षात्सदाशिवः ॥ ६६
- सदसि मामविजित्य तथैव यन्मदनशासन कामकलास्वपि ।  
तदवबोधकृते कृतिमाचरस्तदिह मर्त्यचरितविडम्बनम् ॥ ६७
- त्वया यदावां विजितौ परात्मन् तत्तूपाभावहतीड्य सर्वथा ।  
कृताभिभूतिर्न मयूखशालिना निशाकरादेरपकीर्तये खलु ॥ ६८
- आदावात्स्यं धाम कामं प्रयास्याभ्यर्हस्यच्छं मामनुज्ञातुमर्हन् ।  
इत्यामन्त्रयान्तर्हितां योगशक्त्या पश्यन् देवीं भाष्यकर्ता बभाषे ॥ ६९
- जानामि त्वां देवि देवस्य धातुर्भार्यामिष्टामष्टमूर्तेः सगर्भ्याम् ।  
वाचामाद्यां देवतां विश्वगुण्यै चिन्मात्रामप्यात्तलक्ष्म्यादिरूपाम् ॥ ७०
- तस्मादस्मत्कलितेष्वर्च्यमाना स्थानेषु त्वं शारदारूपा दिशन्ती ।  
इष्टानर्थानृष्यशृङ्गादिकेषु क्षेत्रेष्वस्त्व प्राप्तसत्संनिधाना ॥ ७१



तथेति संश्रुत्य सरस्वती सा प्रायात्प्रियं धाम पितामहस्य ।

अदर्शनं तत्र समीक्ष्य सर्व आकस्मिकं विस्मयमीयुरुच्चैः ॥ ७२

तस्या यतीशजितभर्तृयतित्वजातवैधव्यसंभवशुचा भुवमस्पृशन्त्याः ।

अन्तर्धिमेक्ष्य मुदितोऽजनि मण्डनोऽपि तत्साधु वीक्ष्य मुमुदे यतिशेखरश्च ॥

मण्डनमिश्रोऽप्यथ विधिपूर्वं दत्त्वा वित्तं यागे सर्वम् ।

आत्मारोपितशोचिष्केशो भेजे शङ्करमस्तमिताशः ॥ ७४

संन्यासगृह्यविधिना सकलानि कर्माण्यह्वाय शङ्करगुरुर्विदुषोऽस्य कुर्वन् ।

कर्णे जगौ किमपि तत्त्वमसीति वाक्यं कर्णेजपं निखिलसंस्मृतिदुःखहानेः ॥

संन्यासपूर्वं विधिवद्विभिक्ते पश्चादुपादिक्षदथाऽऽत्मतत्त्वम् ।

आचार्यवर्यः श्रुतिमस्तकस्थं तदादिवाक्यं पुनरावभाषे ॥ ७६

त्वं नासि देहो घटवद्भयनात्मा रूपादिमत्त्वादिह जातिमत्त्वात् ।

ममेति भेदप्रथनादभेदसंप्रत्ययं विद्धि विपर्ययोत्थम् ॥ ७७

लोप्यो हि लोप्यव्यतिरिक्तलोपको दृष्टो घटादिः खलु तादृशी तनुः ।

दृश्यत्वहेतोर्व्यतिरेकसाधने त्वत्तः शरीरं कथमात्मतागतिः ॥ ७८

नापीन्द्रियाणि खलु तानि च साधनानि

दात्रादिवत्कथममीषु तवाऽऽत्मभावः ।

चक्षुर्मदीयमिति भेदगतेरमीषां

स्वप्नादिभावविरहाच्च घटादिसाम्यम् ॥ ७९

यद्यात्मतैषां समुदायगा स्यादेकव्ययेनापि भवेन्न तद्धीः ।

प्रत्येकमात्मत्वमुदीर्यते चेन्नश्येच्छरीरं बहुनायकत्वात् ॥ ८०

आत्मत्वमन्यतमगं यदि चक्षुरादेश्चक्षुर्विनाशसमये स्मरणं न हि स्यात् ।

एकाश्रयत्वनियमात्स्मरणानुभूत्योर्दृष्टश्रुतार्थविषयावगतिश्च न स्यात् ॥

मनोऽपि नाऽऽत्मा करणत्वहेतोर्मनो मदीयं गतमन्यतोऽभूत् ।

इति प्रतीतेर्व्यभिचारितायाः सुप्तौ च तच्चिन्मनसोर्विविक्तता ॥ ८२

अनयैव दिशा निराकृता न च बुद्धेरपि चाऽऽत्मता स्फुटम् ।

अपि भेदगतेरनन्वयात्करणादावित्र बुद्धिमुज्ज भोः ॥ ८३



नाहंकृतिश्चरमधातुपदप्रयोगात् प्राणा मदीया इति लोकावादात् ।  
 प्राणोऽपि नाऽऽत्मा भवितुं प्रगल्भः सर्वोपसंहारिणि सन् सुषुप्ते ॥ ८४  
 एवं शरीराद्यविविक्त आत्मा त्वंशब्दवाच्योऽभिहितोऽन्न वाक्ये ।  
 तदोदितं ब्रह्म जगन्निदानं तथा तथैक्यं पदमुग्रबोधयम् ॥ ८५  
 कथं तदैक्यं प्रतिपादयेद्वचः सर्वज्ञसंमूढपदाभिषिक्तयोः ।  
 न ह्येकता संतमसप्रकाशयोः संदृष्टपूर्वा न च दृश्यतेऽधुना ॥ ८६  
 सत्यं विरोधगतिरस्ति तु वाच्यगेयं सोऽयं पुमानिति वदत विरोधहानेः ।  
 आदाय वाच्यमविरोधि पदद्वयं तल्लक्ष्यैक्यबोधनपरं ननु को विरोधः ॥  
 जहीहि देहादिगतामहंभियं चिरार्जितां कर्मशठैः सुदुस्त्यजाम् ।  
 विवेकबुद्ध्या परमेव सन्ततं ध्यायाऽऽत्मभावेन यतो विमुक्तता ॥ ८८  
 साधारणे वपुषि काकशृगालवह्निमात्रादिकस्य ममतां त्यज दुःखहेतुम् ।  
 तद्वज्जहीहि बहिरर्थगतां च विद्वंश्चित्तं बन्धान परमात्मनि निर्विशङ्कम् ॥  
 तीरात्तीरं संचरन् दीर्घमत्स्यस्तीराद्भिन्नो लिप्यते नापि तेन ।  
 एवं देही संचरञ्जाग्रदादौ तस्माद्भिन्नो नापि तदर्द्धको वा ॥ ९०

जाग्रत्स्वप्नसुषुप्तिलक्षणमदोऽवस्थात्रयं चित्तनौ  
 त्वय्येवानुगते मिथो व्यभिचरद्धीसंज्ञमज्ञानतः ।  
 क्लृप्तं रज्ज्वदमंशके वसुमतीच्छिद्राहिदण्डादिवत्  
 तद्वह्नासि तुरीयमुज्झितभयं मा त्वं पुरेव भ्रमीः ॥ ९१

प्रत्यक्तमं परपदं विदुषोऽन्तिकस्थं  
 दूरं तदेव परिमूढमतेर्जनस्य ।  
 अन्तर्बहिश्च चित्तिरस्ति न वेति कश्चि-  
 चिन्वन् बहिर्बहिरहो महिमाऽऽत्मशक्तेः ॥ ९२

यथा प्रपायां बहवो मिलन्ते क्षणे द्वितीये बत भिन्नमार्गाः ।  
 प्रयान्ति तद्वद्बहुनामभाजो गृहे भवन्त्यत्र न कश्चिदन्ते ॥ ९३  
 सुखाय यद्यत् क्रियते दिवानिशं सुखं न किञ्चिद्बहुदुःखमेव तत् ।  
 विना न हेतुं सुखजन्म दृश्यते हेतुश्च हेत्वन्तरसन्निधौ भवेत् ॥ ९४



परिपक्वमतेः सकृच्छ्रुतं जनयेदात्मधियं श्रुतेर्वचः ।

परिमन्दमतेः शनैः शनैर्गुरुपादाब्जनिषेवणादिना ॥ ९५

प्रणवाभ्यसनोक्तकर्मणोः करणेनापि गुरोर्निषेवणात् ।

अपगच्छति मानसं मलं क्षमते तत्त्वमुदीरितं ततः ॥ ९६

मनोऽनुवर्तेत दिवानिशं गुरौ गुरुर्हि साक्षाच्छिव एव तत्त्ववित् ।

निजानुवृत्त्या परितोषितो गुरुर्विनेयवक्तुं कृपया हि वीक्षते ॥ ९७

सा कल्पवल्लीव निजेष्टमर्थं फलत्यवश्यं किमकार्यमस्याः ।

आज्ञा गुरोस्तत्परिपालनीया सा मोदमानीय विधातुमिष्टा ॥ ९८

गुरूपदिष्टा निजदेवता चेत्कुप्येत्तदा पालयिता गुरुः स्यात् ।

रुष्टे गुरौ पालयिता न कश्चिद्गुरौ न तस्माज्जनयेत कोपम् ॥ ९९

पुमान् पुमर्थं लभतेऽपि चोदितं भजन्निवृत्तः प्रतिषिद्धसेवनात् ।

विधिं निषेधं च निवेदयत्यसौ गुरोरनिष्टच्युतिरिष्टसंभवः ॥ १००

आराधितं दैवतमिष्टमर्थं ददाति तस्याधिगमो गुरोः स्यात् ।

नो चेत्कथं वेदितुमीश्वरोऽयमतीन्द्रियं दैवतमिष्टं नः ॥ १०१

तुष्टे गुरौ तुष्यति देवतागणो रुष्टे गुरौ रुष्यति देवतागणः ।

सदाऽऽत्मभावेन सदात्मदेवताः पश्यन्सौ विश्वमयो हि देशिकः ॥ १०२

एवं पुराणगुरुणा परमात्मतत्त्वं शिष्टो गुरोश्चरणयोर्निपपात तस्य ।

धन्योऽस्म्यहं तव गुरो करुणाकटाक्षपातेन पातिततमा इति भाषमाणः ॥

ततः स संप्राप्य सुरेश्वराख्यां दिगङ्गनाभिः क्रियमाणसख्याम् ।

सच्छिष्यतां भाष्यकृतश्च मुख्यामवाप तुच्छीकृतधातुसौख्याम् ॥ १०४

निखिलनिगमचूडाचिन्तया हन्त यावत्

स्वमनवधिकसौख्यं निर्विशन्निर्विशङ्कम् ।

बहुतिथमभितोऽसौ नर्मदां नर्मदां तां

मगधभुवि निवासं निर्ममे निर्ममेन्द्रः ॥

१०५



इति वशीकृतमण्डनपण्डितः प्रणतसत्करणत्रयदण्डितः ।

सकलसद्गुणमण्डलमण्डितः स निरगात् कृतदुर्मतखण्डितः ॥ १०६

कुसुमितविविधपलाशभ्रमदलिकुलगीतमधुरस्वनम् ।

पश्यन् विपिनमयासीदाशां कीनाशपालितामेषः ॥ १०७

तत्र महाराष्ट्रमुखे देशे ग्रन्थान् प्रचारयन् प्राज्ञतमः ।

शमितमतान्तरमानः शनकैः सनकोपमोऽगमच्छीशैलम् ॥ १०८

प्रफुल्लमल्लिकावनप्रसङ्गसङ्गतामितप्रकाण्डगन्धवन्धुरप्रवातधूतपादपम् ।

सदामदद्विपाधिपप्रहारशूरकैसरित्रजं भुजंगभूषणप्रियं स्वयंभुकौशलम् ॥

कलिकल्मषभङ्गायां सोऽद्वेराचलत्तरङ्गायाम् ।

अधरीकृततुङ्गायां सस्तौ पातालगामिगङ्गायाम् ॥ ११०

नमन्मोहभङ्गं नभोलेहिभृङ्गं त्रुटत्पापसङ्गं रटत्पक्षिभृङ्गम् ।

समाश्लिष्टगङ्गं प्रहृष्टान्तरङ्गं तमारुह्य तुङ्गं ददर्शेशलिङ्गम् ॥ १११

प्रणमद्भवर्वाजभर्जनं प्रणिपत्यामृतमम्पदार्जनम् ।

प्रमुमोद स मल्लिकार्जुनं भ्रमराम्बासचिवं नतार्जुनम् ॥ ११२

तीररुहैः कृष्णायास्तीरेऽवात्सीत्तिरोहितोष्णायाः ।

आवजिततृष्णाया आचार्येन्द्रो निरस्तकाष्ण्यायाः ॥ ११३

तत्रातिचित्रपदमत्रभवान् पवित्रकीर्तिर्विचित्रसुचरित्रनिधिः सुधीन्द्रान् ।

अग्राह्यत्कृतमसद्ग्रहनिग्रहार्थमग्र्यान् समग्रसुगुणान् महदग्रयायी ॥

अध्यापयन्तमसदर्थनिरासपूर्वं किन्त्वन्यतीर्थयशसं श्रुतिभाष्यजातम् ।

आक्षिप्य पाशुपतवैष्णववीरशैवमाहेश्वराश्च विजिता हि सुरेश्वराद्यैः ॥

केचिद्विसृज्य मतमात्म्यमगुण्य शिष्य-

भावं गता विगतमत्सरमानदोषाः ।

अन्ये तु मन्धुवशमेत्य जघन्यचित्ता

निन्युः क्षणं निधनमस्य निरीक्षमाणाः ॥ ११६



वेदान्तीकृतनीचशूद्रवचसो वेदाः स्वयं कल्पनाः

पापिष्ठाः स्वमपि त्रयीपथमपि प्रायो दहन्तः खलाः ।

साक्षाद्ब्रह्मणि शङ्करे विदधति स्पर्धानिवद्धां मतिं

कृष्णे पौण्ड्रकवत्तथा न चरमां किं ते लभन्ते गतिम् ॥ ११७

वाणी काणभुजी च नैव गणिता लीना कचित्कापिली

शैवं चाशिवभावमेति भजते गर्हापदं चार्हतम् ।

दौर्गं दुर्गतिमश्नुते भुवि जनः पुष्पाति को वैष्णवं

निष्णातेषु यतीशसूक्तिषु कथाकेलीकृतासूक्तिषु ॥ ११८

तथागतकथा गता तदनुयायि नैयायिकं

वचोऽजनि न चोदितो वदति जातु तौतातितः ।

विदग्धति न दग्धया विदितचापलं कापिलं

विनिर्दयविनिर्दलद्विमतसङ्करे शङ्करे ॥ ११९

इति श्रीमाधवीये तत्कलाज्ञत्वप्रपञ्चनम् ।

संक्षेपशङ्करजये सर्गोऽयं दशमोऽभवत् ॥ १० ॥

आदितः श्लोकाः 1148.



अथैकादशः सर्गः ॥ ११ ॥

उग्रभैरववधः ॥

तत्रैकदाच्छादितनैजदोषः पौलस्त्यवत्कल्पितसाधुवेषः ।

निर्मानमायं स्थितकार्यशेषः कापालिकः कश्चिदनल्पदोषः ॥ १

असावपश्यन्मदनाद्यवश्यं वश्येन्द्रियाश्वर्मुनिभिर्विमृश्यम् ।

आदिश्य भाष्यं सपदि प्रशस्यमासीनमाश्रित्य मुनिं रहस्यम् ॥ २

दृष्ट्वैव हृष्टः स चिरादभीष्टं निर्धार्य संसिद्धमिव स्वमिष्टम् ।

महद्विशिष्टं निजलाभतुष्टं विस्पष्टमाचष्ट च कृत्यशिष्टम् ॥ ३

गुणांस्तवाकर्ण्य मुनेऽनवद्यान्सार्वद्वयसौशील्यदयालुताद्यान् ।

द्रष्टुं समुत्कण्ठितचित्तवृत्तिर्भवन्तमागां विदितप्रवृत्तिः ॥ ४



त्वमेक एवात्र निरस्तमोहः पराकृतद्वैतिवचःसमूहः ।

आभासि दूरीकृतदेहमानः शुद्धाद्वये योजितसर्वमानः ॥ ५

परोपकृत्यै प्रगृहीतमूर्तिरमर्त्यलोकेष्वपि गीतकीर्तिः ।

कटाक्षलेशार्दितसज्जनार्तिः सदुक्तिसम्पादितविश्वपूर्तिः ॥ ६

गुणाकरत्वाद्भुवनैकमान्यः समस्तविच्चादभिमानशून्यः ।

विजित्वरत्वाद्ब्रह्मस्तितान्यः स्वात्मप्रदत्वाच्च महावदान्यः ॥ ७

अशेषकल्याणगुणालयेषु परावरज्ञेषु भवादृशेषु ।

कार्यार्थिनः काप्यनवाप्य कामं न यान्ति दुष्प्रापमपि प्रकामम् ॥ ८

तस्मान्महत्कार्यमहं प्रपद्य निर्वर्तितं सर्वविदा त्वयाऽद्य ।

कपालिनं प्रीणयितुं यतिष्ये कृतार्थमात्मानमतः करिष्ये ॥ ९

अनेन देहेन सहैव गन्तुं कैलासमीशेन समं च रन्तुम् ।

अतोषयं तीव्रतपोभिरुग्रं सुदुष्करैरब्दशतं समयम् ॥ १०

तुष्टोऽब्रवीन्मां गिरिशः पुमर्थमभीप्सितं प्राप्स्यसि मत्प्रियार्थम् ।

जुहोषि चेत्सर्वविदः शिरा वा हुताशने भूमिपतेः शिरो वा ॥ ११

एतावदुक्त्वाऽन्तरधान्महेशस्तदादि तत्संग्रहणे धृताशः ।

चराम्यथापि क्षितिपो न लब्धो न सर्ववित्तत्र मयोपलब्धः ॥ १२

दिष्ट्याऽद्य लोकस्य हिते चरन्तं सर्वज्ञमद्राक्षमहं भवन्तम् ।

इतःपरं सेत्स्यति मेऽनुबन्धः संदर्शनान्तो हि जनस्य बन्धः ॥ १३

मूर्धाभिषिक्तस्य शिरःकपालं मुनीशितुर्वा मम सिद्धिहेतुः ।

आद्यं पुनर्मे मनसाऽप्यलभ्यं ततःपरं तत्रभवान् प्रमाणम् ॥ १४

शिरःप्रदानोऽद्भुतकीर्तिलाभस्तवापि लोके मम सिद्धिलाभः ।

आलोच्य देहस्य च नश्वरत्वं यद्रोचते सत्तम तत्कुरु त्वम् ॥ १५

तद्याचितुं न क्षमते मनो मे को वेष्टदायि स्वशरीरमुज्झतु ।

भवान्विरक्तो न शरीरमानी परोपकाराय धृतात्मदेहः ॥ १६



जनाः परल्लेशकथानभिज्ञा नक्तं दिवा स्वार्थकृतात्मचित्ताः ।  
 रिपुं निहन्तुं कुलिशाय वज्री दाधीचमादात्किल वाञ्छितास्थि ॥ १७  
 दधीचिमुख्याः क्षणिकं शरीरं त्यक्त्वा परार्थे स्म यशःशरीरम् ।  
 प्राप्य स्थिरं सर्वगतं जगन्ति गुणैरनर्घैः किल रञ्जयन्ति ॥ १८  
 वपुर्धरन्ते परतुष्टिहेतोः केचित्प्रशान्ता दयया परीताः ।  
 अस्मादृशाः केचन सन्ति लोके स्वार्थैकनिष्ठा दयया विहीनाः ॥ १९  
 परोपकारं न विनाऽस्ति किञ्चित्प्रयोजनं ते विधुतैषणस्य ।  
 अस्मादृशाः कामवशास्तु युक्तायुक्ते विजानन्ति न हन्त योगिन ॥ २०  
 जीमूतवाहो निजजीवदायी दधीचिरप्यस्थि मुदा ददानः ।  
 आचन्द्रतारार्कमपायशून्यं प्राप्तौ यशः कर्णपथं गतौ हि ॥ २१  
 यदप्यदेयं ननु देहवद्भिर्मयाऽर्थितं गर्हितमेव सद्भिः ।  
 तथाऽपि सर्वत्र विरागवद्भिः किमस्त्यदेयं परमार्थविद्भिः ॥ २२  
 अखण्डमूर्धन्यकपालमाहुः संसिद्धिदं साधकपुङ्गवैभ्यः ।  
 विना भवन्तं बहवो न सन्ति तद्वत्पुमांसो भगवन् पृथिव्याम् ॥ २३  
 प्रयच्छ शीर्षं भगवन्नमः स्तादितीरयित्वा पतितं पुरस्तात् ।  
 तमब्रवीद्वीक्ष्य सुधीरधस्तात्कपालुरावृत्तमनाः समस्तात् ॥ २४  
 नैवाभ्यसूयामि वचस्त्वदीयं प्रीत्या प्रयच्छामि शिरोऽस्मदीयम् ।  
 को वाऽर्थिसात्प्राज्ञतमो नृकायं जानन्न कुर्यादिहि बह्वपायम् ॥ २५  
 पतत्यवश्यं हि विकृष्याणं कालेन यत्नादपि रक्ष्यमाणम् ।  
 वर्ष्माशुना सिध्यति चेत्परार्थः स एव मर्त्यस्य परःपुमर्थः ॥ २६  
 वर्ते विविक्तेऽधिसमाधि सिद्धिविन्मिथः समायाहि करोमि ते मतम् ।  
 नाहं प्रकाशं वितरीतुमुत्सहे शिरःकपालं विजनं समाश्रय ॥ २७

शिष्या विदन्ति यदि चिन्तितकार्यमेतत्

योगिन मदेकशरणा विहति विदध्युः ।

को वा सहेत वपुरेतदपोहितुं स्वं

को वा क्षमेत निजनाथशरीरमोक्षम् ॥



तौ संविदं वितनुनामिति संपहृष्टौ

योगी जगाम मुदितो निलयं मनस्वी ।

श्रीशङ्करोऽपि निजधामनि जोषमास

प्राचे न किञ्चिदपि भावमसौ मनोगम् ॥

२९

शूली त्रिपुण्ड्री पुरतोऽवलोकी कंकालमालाकृतगात्रभूषः ।

संरक्तनेत्रो मदघूर्णिताक्षो योगी ययौ देशिकवासभूमिम् ॥

३०

शिष्येषु शिष्टेषु विदुग्गेषु स्नानादिकार्याय विविक्तभाजि ।

श्रीदेशिकेन्द्रे तु सनन्दनाख्यभीत्या स्वदेहं व्यवधाय गूढे ॥

३१

तं भैरवाकारमुदीक्ष्य देशिकस्त्यक्तुं शरीरं व्यधित स्वयं मनः ।

आत्मानमात्मन्युदयुङ्क्त यो जपन समाहितात्मा करणानि संहरन् ॥

३२

तं भैरवोऽलोकत लोकपूज्यं स्वसौख्यतुल्लीकृतदेवराज्यम् ।

योगीशमासादितनिर्विकल्पं सनत्सुजातप्रभृतेरनल्पम् ॥

३३

जत्रुपदेशे चिबुकं निधाय व्यात्तास्यमुत्तानकरौ निधाय ।

जानूपरि प्रेक्षितनासिकान्तं विलोचने सामि निमील्य कान्तम् ॥

३४

आसीनमुच्चीकृतपूर्वगात्रं सिद्धासनं शेषितबोधमात्रम् ।

चिन्मात्रविन्यस्तहृषीकवर्गं समाधिविस्मारितविश्वसर्गम् ॥

३५

विलोचय तं हन्तुमपास्तशङ्कः स्वबुद्धिपूर्वार्जिततीव्रपङ्कः ।

प्रापोचतासिः सविधं स यावद्विज्ञातवान् पद्मपदोऽपि तावत् ॥

३६

त्रिशूलमुग्र निहन्तुकामं गुरुं यतात्मा समुदैक्षतान्तः ।

स्थितश्चुकोप ज्वलिताग्निकल्पः स पद्मपादः स्वगुरोर्हितैषी ॥

३७

स्मरन्नथैष स्मरदार्तिहारि प्रह्लादवश्यं परमं महस्तत् ।

स मन्त्रसिद्धो नृहरेर्नृसिंहो भूत्वा ददर्शोऽग्रदुरीहचेष्टाम् ॥

३८

स तत्क्षणक्षुब्धनिजस्वभावः प्रवृद्धरुद् विस्मृतमर्त्यभावः ।

आविष्कृतात्युग्रनृसिंहभावः समुत्पपातातुलितप्रभावः ॥

३९



- सटाच्छटास्फोटितमेघसंघस्तीव्रावत्रासितभूतसंघः ।  
 संवेगसंमूर्च्छितलोकसंघः किमेतदित्याकुलदेवसंघः ॥ ४०
- क्षुभ्यत्समुद्रं समुदूढरौद्रं रटन्निशाटं स्फुटदद्रिकूटम् ।  
 ज्वलद्दिशान्तं प्रचलद्धरान्तं प्रभ्रश्यदक्षं दलदन्तरिक्षम् ॥ ४१
- जवादभिद्रुत्य शितस्वरूपैर्दैत्येश्वरस्येव पुरा नखाग्रैः ।  
 क्षिपत्क्षिशूलस्य स तस्य वक्षो ददार विक्षिप्तसुरारिपक्षः ॥ ४२
- तत्तादृगत्युग्रनखायुधायो दंष्ट्रान्तरप्रोतदुरीहदेहः ।  
 निन्ये तदानीं नृहरिर्विदीर्णचुपट्टनाट्टालिकमट्टहासम् ॥ ४३
- आकर्णयंस्तं निनदं बहिर्गता उपागमन्नाकुलचित्तवृत्तयः ।  
 व्यलोकयन् भैरवमग्रतो मृतं ततो विमुक्तं च गुरुं सुखोषितम् ॥ ४४
- प्रहृदवश्यो भगवान् कथं वा प्रसादितोऽयं नृहरिस्त्वयेति ।  
 सविस्मयैः स्निग्धजनैः स पृष्ठः सनन्दनः सस्मितमित्यवादीत् ॥ ४५
- पुरा किलाहं बलभूधराग्रे पुण्यं समाश्रित्य किमप्यरण्यम् ।  
 भक्तैकवश्यं भागवन्तमेनं ध्यायन्ननेकान् दिवसाननैषम् ॥ ४६
- किमर्थमेको गिरिगह्वरेऽस्मिन् वाचंयम त्वं वससीति शश्वत् ।  
 केनापि पृष्ठोऽन्न किरातयूना प्रत्युत्तरं प्रागहमित्यवोचम् ॥ ४७
- आकण्ठमत्यद्भुतमर्त्यमूर्तिः कण्ठीरवात्मा परतश्च कश्चित् ।  
 मृगो वनेऽस्मिन् मृगयो वसन्मे भवत्यहो नाक्षिपथे कदापि ॥ ४८
- इतीरयत्येव मयि क्षणेन वनेचरोऽयं प्रविशन् वनान्तम् ।  
 निबध्य गाढं नृहरिं लताभिः पुण्यैरण्यैः पुरतो न्यधान्मे ॥ ४९
- महर्षिभिस्त्वं मनसाप्यगम्यो वनेचरस्यैव कथं वशेऽभूः ।  
 इत्यद्भुताविष्टहृदा मयाऽसौ विज्ञाप्यमानो विशुरित्यवादीत् ॥ ५०
- एकाग्रचित्तेन यथाऽमुनाहं ध्यातस्तथा धातुमुखैर्न पूर्वैः ।  
 नोपाकभेथास्त्वमितीरयन्मे कृत्वा प्रसादं कृतवांस्तिरोधिम् ॥ ५१



आकर्ण्य तां पद्मपदस्य वाणीमानन्दमग्नैरखिलैरभावि ।

जगर्ज चोच्चैर्जगदण्डभाण्डं भूम्ना स्वधाम्ना दलयन् नृसिंहः ॥ ५२

ततस्तदाभाटचलत्समाधिः स्वात्मप्रबोधोन्मथितज्युषाधिः ।

उन्मील्य नेत्रे विक्रालवक्तुं व्यलोकयन्मानवपञ्चवक्तुम् ॥ ५३

चन्द्रांशुसोदर्यसटाजटालं तार्तीयनेत्राब्जकनन्निटालम् ।

सहोद्यदुष्णांशुसहस्रभासं विध्यण्डविस्फोटकृददृहासम् ॥ ५४

नखाग्रनिर्भिन्नकपालिवक्षःस्थलोच्चलच्छोणितपङ्किलाङ्गम् ।

श्रीवत्सवत्सं गलवैजयन्तीश्रीरत्नसंस्पर्धितदन्त्रमालम् ॥ ५५

सुरासुरत्रासकरातिघोरस्वाकारसारव्यथिताण्डकोशम् ।

दंष्ट्रकरालानननिर्घदग्निज्वालालिसंलीढनभोवकाशम् ॥ ५६

स्वरोमकूपोद्गतविस्फुलिङ्गप्रचारसंदीपितसर्वलोकम् ।

जम्भद्विदुज्जम्भितशम्भुदम्भसंस्तम्भनारम्भकदन्तपेषम् ॥ ५७

मा भूदकाण्डे मलयो महात्मन् कोपं नियच्छेति गृणद्भिरारात् ।

ससाध्वसैः माञ्जलिभिः सगात्रकम्पैर्विरिञ्च्यादिभिरथ्यमानम् ॥ ५८

विलोक्य विच्युच्चपलोग्रजिह्वं यतिक्षितीशः पुरतो नृसिंहम् ।

अभीतिरैडिष्ट तदोपकण्ठं स्थितोऽपि हर्षाश्रुपिनद्धकण्ठः ॥ ५९

नरहरे हर कोपमनर्थदं तव रिपुर्निहतो भुवि वर्तते ।

कुरु कृपां मयि देव सनातनीं जगदिदं भयमेति भवद्दृशा ॥ ६०

तव वपुःकिल सत्त्वमुदाहतं तव हि कोपनमण्वपि नोचितम् ।

तदिह शान्तिमवाप्नुहि शर्मणे हरगुणं हरिराश्रयसे कथम् ॥ ६१

सकलभीतिषु दैवतम स्मरन् सकलभीतिमपोह्य सुखी पुमान् ।

भवति किं प्रवदामि तवेक्षणे परमदुर्लभमेव तवेक्षणम् ॥ ६२

स्मृतवतस्तव पादसरोरुहं मृतवतः पुरुषस्य विमुक्तता ।

तव कराभिहतोऽमृत भैरवो न हि स एष पुनर्भवमेण्यति ॥ ६३



दितिजसूनुममुं व्यसनार्दितं सकृदरक्षदुदारगुणो भवान् ।  
सकलगत्वमुदीरितमस्फुटं प्रकटमेव विधित्सुरभूत्पुरः ॥ ६४

सृजसि विश्वमिदं रजसाऽऽवृतः स्थितिविधौ श्रितसत्त्व उदायुधः ।  
अवसि तद्धरणे तमसाऽऽवृतो हरसि देव तदा हरसंज्ञितः ॥ ६५

तव जनिर्न गुणास्तव तत्त्वतो जगदनुग्रहणाय भवादिकम् ।  
तव पदं खलु बाङ्मनसातिगं श्रुतिवचश्चकितं तव बोधकम् ॥ ६६

नरहरे तव नामपरिश्रवात् प्रमथगुह्यकदुष्टपिशाचकाः ।  
अपसरन्ति विभोऽसुरनायका न हि पुरःस्थितये प्रभवन्त्यमी ॥ ६७

त्वमेव सर्गस्थितिहेतुरस्य त्वमेव नेता नृहरेऽखिलस्य ।  
त्वमेव चिन्त्यो हृदयेऽनवद्ये त्वामेव चिन्मात्रमहं प्रपद्ये ॥ ६८

हतो वराको हि रूपं नियच्छ विश्वस्य भूमन्नभयं प्रयच्छ ।  
एते हि देवाः शममर्थयन्ते निरीक्ष्य भाताः प्रतिस्वेदयन्ते ॥ ६९

द्रष्टुं न शक्या हि तवानुकम्पाहीनैर्जनैर्निहुतकोटिशंपाम् ।  
मूर्तिं तदात्मन्नुपसंहरेमां पाहि त्रीलोकीं समतीतसीमाम् ॥ ७०

कल्पान्तोज्जृम्भमाणप्रमथपरिवृढप्रौढलालाटवह्नि-

ज्ज्वालालीढत्रिलोकीजनितचटचटाध्वानधिकारधुर्यः ।

मध्ये ब्रह्माण्डभाण्डोदरकुहरमनैकान्त्यदुःस्थामवस्थां

स्त्यानस्त्यानो ममायं दलयतु दुरितं श्रीनृसिंहादृहासः ॥ ७१

मध्ये व्यानद्ध्वातंधयवलनाधानमन्थानभूभृ-

न्मन्थेनोत्क्षिप्तदुग्धोदधिलहरिमिथःस्फालनाचारघोरः ।

कल्पान्तोन्निद्ररुद्रोच्चतरडमरुकध्वानबद्धाभ्यसूयो

घोषोऽयं कर्णघोरः क्षपयतु नृहरे रंहसां संहतिं नः ॥ ७२

क्षुन्दानो मंक्षु कल्पावधिसमयसमुज्जृम्भदम्भोदगुम्भ-

स्फूर्जहंभोलिसंघस्फुरदुरुरिताखर्वगर्वप्ररोहान् ।

क्रीडाक्रोडेन्द्रघोणासरभसविसरद्वोरघूर्धोरवशी-

गम्भीरस्तेऽदृहासो हर हर नृहरे रंहसाऽहंमि हन्यात् ॥ ७३



एवं विशिष्टनुतिभिर्वृहरो प्रशान्ते स्वं भावमेत्य मुनिरेष बभूव शान्तः ।

स्वप्नानुभूतमिव शान्तमनाः स्मरंस्तमात्मानमात्मगुरवे प्रणतिं चकार ॥ ७४

चारिदयमेतत्प्रयतस्त्रिसन्ध्यं भक्त्या पठेद्यः शृणुयादवन्ध्यम् ।

तीर्त्वाऽपमृत्युं प्रतिपद्य भक्तिं स युक्तमोगः समुपैति मुक्तिम् ॥ ७५

इति श्रीमाधवीये तदुग्रभैरवनिर्जयः ।

संक्षेपशङ्करजये सर्ग एकादशोऽभवत् ॥ ११ ॥

आदितः श्लोकाः 1223



अथ द्वादशः सर्गः ॥ १२ ॥

हस्तामलकादीनां शिष्यत्वेन ग्रहणम् ॥

अथैकदाऽसौ यतिसार्वभौमस्तीर्थानि सर्वाणि चरन् सतीर्थैः ।

घोरात् कलेर्गोपितधर्ममागाहोर्कर्मभ्यर्णचलार्णवौघम् ॥ १

विरिञ्चिनाम्भोरुहनाभवन्यं प्रपञ्चनाख्याद्भुतसूत्रधारम् ।

तुष्टाव वामार्धवधूटिपस्तदुष्टावलेपं प्रणमन् महेशम् ॥ २

वपुः स्मरामि कचन स्मरारेर्बलाहकाद्वैतवदावदग्नि ।

सौदामिनीसाधितसम्प्रदायसमर्थनादेशिकमन्यतश्च ॥ ३

वामाङ्गसीमाङ्कुरदंशुत्पण्याचञ्चन्मृगाञ्चत्तरदक्षपाणि ।

सव्यान्यशोभाकलमाग्रभक्षसाकांक्षकीरान्यकरं महोऽस्मि ॥ ४

महीध्रकन्यागलसंगतोऽपि माङ्गल्यतन्तुः किल हालहालम् ।

यत्कण्ठदेशेऽकृत कुण्ठशक्तिभैरवानुभावादहमस्मि भूमा ॥ ५

गुणत्तूयातीतविभाव्यमित्थं गोकर्णनाथं वचसाऽर्चयित्वा ।

तिस्रः स रात्रीस्त्रिजगत्प्रवित्रे क्षेत्रे मुदैष क्षिपति स्म कालम् ॥ ६

वैकुण्ठकैलासविवर्तभूतं हरन्नतायं हरिशङ्कराख्यम् ।

दिव्यस्थलं देशिकसार्वभौमस्तीर्थपवासी नचिरादयासीत् ॥ ७



भ्रमापनोदाय भिदावदानामद्वैतमुद्रामिह दर्शयन्तौ ।  
 आराध्य देवौ हरिशङ्करौ स द्वयर्थाभिरित्यर्चयति स्म वाग्भिः ॥ ८  
 वन्द्यं महासोमकलाविलासं गामादरेणाऽऽकलयन्ननादिम् ।  
<sup>१</sup>मैनं महः किञ्चन दिव्यमङ्गीकुर्वन् विभुर्मे कुशलानि कुर्यात् ॥ ९  
 यो मन्दरागं दधदादितेयान् सुधाभुजः स्माऽऽस्तनुते विषादी<sup>२</sup> ।  
 स्वामद्रिलोलोचितचारुमूर्ते कृपापपांरां स भवान् विधत्ताम् ॥ १०  
 उल्लासयन् यो महिमानमुच्चैः स्फुरद्ग्राहीशकलेवरोऽभूत् ।  
 तस्मै विदध्मः करयोरजस्रं सायन्तनाम्भोरुहसामरस्यम् ॥ ११  
 समावहन<sup>३</sup> केसरितां वरां यः सुरद्विषत्कुञ्जरमाजघान ।  
 प्रह्लादमुल्लासितमादधानं पञ्चाननं तं प्रणुमः पुराणम् ॥ १२  
 उदैत्तु बलयाहरणाभिलाषो यो वामनं हार्यजिनं वसानः ।  
 तपांसि कान्तारहितो व्यतानीदाद्योऽवतादाश्रमिणामयं नः ॥ १३  
 येनाधिकोद्यत्तरवारिणाऽऽशु जितोऽर्जुनः संद्गररङ्गभूमौ ।  
 नक्षत्रनाथस्फुरितेन तेन नाथेन केनापि वयं सनाथाः ॥ १४  
 विलासिनाऽलीकभवेन धाम्ना कामं द्विषन्तं स<sup>५</sup> दशास्यमस्यन् ।  
 देवो धरापत्यकुचोष्मसाक्षी देयादमन्दात्मसुखानुभूतिम् ॥ १५  
 उत्तालकेतुः स्थिरधर्ममूर्तिर्हालाहलस्वीकरणोऽग्रकण्ठः ।  
 स रोहिणीशानिशचुम्ब्यमाननिजोत्तमाङ्गोऽवतु कोऽपि भूमा ॥ १६  
 विनायकेनाऽऽकलिताहितापं<sup>६</sup> निषेदुषोत्सङ्गभुवि प्रहृष्यन् ।  
 यः<sup>७</sup> पूतनामोहकचित्तवृत्तिरव्यादसौ कोऽपि कलापभूषः ॥ १७  
 पाठीनकेतोर्जयिने प्रतीतसर्वज्ञभावाय दयैकसीम्ने ।  
 प्रायः क्रतुद्वेषकृतादराय बोधैकधाम्ने स्पृहयामि भूम्ने ॥ १८

<sup>१</sup>मेनाया इदम्, मीनस्येदम् । <sup>२</sup>पक्षे, अविषादीति पदच्छेदः ।

<sup>३</sup>के इति छेदः । <sup>४</sup>वारिशब्दो बालकवाची । <sup>५</sup>दशेन्द्रियद्वारकं कामम् ।

<sup>६</sup>क्रियाविशेषणम् । <sup>७</sup>पूतनामा चासावूक चित्तवृत्तिश्च ।



- व्यतीत्य चेतोविषयं जनानां विद्योतमानाय तमोनिहन्ते ।  
 भूम्ने सदावासकृताशयाय भूयांसि मे सन्तुतमां नमांसि ॥ १९
- ‘वृषाकपायीवरयोः सपर्यां वाचाऽतिमोचारसयेति तन्वन् ।  
 मुनिप्रवीरो मुदितात्मकामो मूकाम्बिकायाः सदनं प्रतस्थे ॥ २०
- अङ्गे निधाय व्यसुमात्मजातं महाकुलौ हन्त मुहुः प्ररुच्य ।  
 तदेकपुत्रौ द्विजदम्पती स दृष्ट्वा दयाधीनतया शुशोच ॥ २१
- अपारमञ्चत्यथ शोकमस्मिन्नभूयतोच्चैरशरीरवावा ।  
 जायेत संरक्षितुमक्षमस्य जनस्य दुःखाय परं दयेति ॥ २२
- आकर्ष्य वाणीमशरीरिणीं तामसाविति व्याहरति स्म विज्ञः ।  
 जगत्प्रीयरक्षणदक्षिणस्य सत्यं तवैकस्य तु शोभते सा ॥ २३
- इतीरयत्येव यतौ द्विजातेः सुतः सुखं सुप्त इवोदतिष्ठत् ।  
 समीपगैः सर्वजनीनमस्य चारित्र्यमालोक्य विस्मिये च ॥ २४
- रम्योपशल्यं कृतमालसालरसालर्हितालतमालशालैः ।  
 सिद्धिस्थलं साधकसम्पदां तन्मूकाम्बिकायाः सदनं जगाहे ॥ २५
- उच्चावचानन्दजवाष्पमुच्चैरुद्गीर्णरोमाश्चमुदारभक्तिः ।  
 अम्बामिहापारकृपावलम्बां संभावयन्नस्तुत निस्तुलं सः ॥ २६
- पारेपरार्थं पदपद्मभाःसु षष्ठ्युत्तरं ते त्रिशतं तु भासः ।  
 आविश्य बह्वचर्कसुधामरीचीनालोकवन्त्यादधते जगन्ति ॥ २७
- अन्तश्चतुःषष्ठ्युपचारभेदैरन्तेवसत्काण्डपटपदानैः ।  
 आवहनाद्यैस्तव देवि नित्यमाराधनामादधते महान्तः ॥ २८
- अम्बोपचारेष्वधिसिन्धुषष्टि शुद्धाज्ञयोः शुद्धिदमेकमेकम् ।  
 सहस्रपत्रे द्वितये च साधु तन्वन्ति धन्यास्तव तोषहेतोः ॥ २९
- आराधनं ते बहिरेव केचिदन्तर्बहिश्चैकतमेऽन्तरेव ।  
 अन्ये परे त्वम्ब कदापि कुर्युर्नैव त्वदैवयानुभवैकनिष्ठाः ॥ ३०



- अष्टोत्तरत्रिंशति याः कलास्ताः स्वध्याः कलाः पञ्च निवृत्तिमुख्याः ।  
तासामुपर्यम्ब तवाङ्घ्रिपद्मं विद्योतमानं विबुधा भजन्ते ॥ ३१
- कालाग्निरूपेण जगन्ति दग्ध्वा सुधात्मनाऽऽसृज्य ससृजन्तीम् ।  
ये त्वामवन्तीममृतात्मनैव ध्यायन्ति ते सृष्टिकृतो भवन्ति ॥ ३२
- ये प्रत्यभिज्ञामतयारविज्ञा धन्यास्तु ते प्राग्विदितां गुरुक्त्या ।  
सैवाहमस्मीति समाधियोगात् त्वां प्रत्यभिज्ञाविषयं विदधुः ॥ ३३
- आधारचक्रे च तदुत्तरस्मिन्नाराधयन्त्यैहिकभोगलुब्धाः ।  
उपासते ये मणिपूरके त्वां वासस्तु तेषां नगराद्बहिस्ते ॥ ३४
- अनाहते देवि भजन्ति ये त्वामन्तःस्थितिस्त्वनगरे तु तेषाम् ।  
शुद्धाज्ञयोर्ये तु भजन्ति तेषां क्रमेण सामीप्यसमानभोगौ ॥ ३५
- सहस्रग्रे ध्रुवमण्डलाख्ये सरोरुहे त्वामनुसंदधानः ।  
चतुर्विधैक्यानुभवास्तमोहः सायुज्यमम्बाञ्चति साधकेन्द्रः ॥ ३६
- श्रीचक्रषट्चक्रकयोः पुरोऽथ श्रीचक्रमन्वोरपि चिन्तितैक्यम् ।  
चक्रस्य मन्त्रस्य ततस्तैक्यं क्रमादनुध्यायति साधकेन्द्रः ॥ ३७
- इति तां वचनैः प्रपूज्य भैक्षौदनमात्रेण स तुष्टिमान् कृतार्थः ।  
बहुसाधकसंस्तुतः कियन्तं समयं तत्र निनाय शान्तचेताः ॥ ३८
- श्रयति स्म ततोऽग्रहारकं श्रीबलिसंज्ञं स कदाचन स्वशिष्यैः ।  
अनुगेहहुताग्निहोत्रदुग्धपसरत्पावनगन्धलोभनीयम् ॥ ३९
- यतोऽपमृत्युर्वहिरिव याति भ्रान्त्वा प्रदेशं शनकैरलब्ध्वा ।  
दृष्ट्वा द्विजातीन्निजकर्मनिष्ठान् दूरान्निषिद्धं त्यजतोऽपमत्तान् ॥ ४०
- यस्मिन् सहस्रद्वितयं जनानामग्न्याहितानां श्रुतिपाठकानाम् ।  
वसत्यवश्यं श्रुतिचोदितासु क्रियासु दक्षं प्रथितानुभावम् ॥ ४१
- मध्ये वसन् यस्य करोति भूषां पिनाकपाणिर्गिरिजासहायः ।  
हारस्य यष्टेस्तरलो यथा वै रात्रेरिवेन्दुर्गगनाधिरूढः ॥ ४२



- तत्र द्विजः कश्चन शास्त्रवेदी प्रभाकरारूपः प्रथितानुभावः ।  
 प्रवृत्तिशास्त्रैकरतः सुबुद्धिरास्ते क्रतून्मीलितकृतिवृन्दः ॥ ४३
- गावो हिरण्यं धरणी समग्रा सद्धान्धवा ज्ञातिजनाश्च तस्य ।  
 सन्त्येव किं तैर्न हि तोष एभिः पुत्रो यदस्याजनि मुग्धचेष्टः ॥ ४४
- न वक्ति किञ्चिन्न शृणोति किञ्चित् ध्यायन्निवास्ते किल मन्दचेष्टः ।  
 रूपेषु मारो महसा महस्वान् मुखेन चन्द्रः क्षमया महीसमः ॥
- ग्रहग्रहात् किं जडवद्विचेष्टे किं वा स्वभावाद्भुत पूर्वकर्मणः ।  
 संचिन्तयंस्तिष्ठति तत्पिताऽनिशं समागतान् प्रष्टुमना बहुश्रुतान् ॥ ४६
- शिष्यैः प्रशिष्यैर्बहुपुस्तभारैः समागतं कश्चन पूज्यपादम् ।  
 शुश्राव तं ग्राममनिन्दितात्मा निनाय स्रुनुं निकटं स तस्य ॥ ४७
- न शून्यहस्तो नृपमिष्टदैवं गुरुं च यायादिति शास्त्रवित् स्वयम् ।  
 सोपायनः प्राप गुरुं व्यशिश्रणत् फलं ननामास्य च पादपङ्कजे ॥ ४८
- अनीनमत्तं च तदीयपादयोर्जडाकृतिं भस्मनिगूढवद्विवत् ।  
 स नोदतिष्ठत् पतितः पदाम्बुजे प्रायः स्वजाड्यं प्रकटं विधित्सति ॥ ४९
- उपात्तहस्तः शनकैरवाङ्मुखं तं देशिकेन्द्रः कृपयोदतिष्ठिपत् ।  
 उत्थापिते स्वे तनये पिताब्रवीत् वद प्रभो जाड्यममुष्य किंकृतम् ॥ ५०
- वर्षाण्यतीयुर्भगवन्नमुष्य पञ्चाष्ट जातस्य विनाऽवबोधम् ।  
 नाध्यैष्ट वेदानलिखच्च नार्णानचीकरं चोपनयं कथञ्चित् ॥ ५१
- क्रीडापरः क्रोशति बालवर्गस्तथाऽपि न क्रीडितुमेष याति ।  
 बालाः शठा मुग्धमिमं निरीक्ष्य सन्ताडयन्तेऽपि न रोषमेति ॥ ५२
- भुङ्क्ते कदाचिन्न तु जातु भुङ्क्ते स्वेच्छाविहारी न करोति चोक्तम् ।  
 तथापि रुष्टेन न ताड्यतेऽयं स्वकर्मणा वर्धत एव नित्यम् ॥ ५३
- इतीरयित्वोपरते च विप्रे पप्रच्छ तं शङ्करदेशिकेन्द्रः ।  
 कस्त्वं किमेवं जडवत् प्रवृत्तः स चाब्रवीद्बालवपुर्महात्मा ॥ ५४



नाहं जडः किन्तु जडः प्रवर्तते मत्संनिधानेन न सन्दिहे गुरो ।

\*षड्भूषणभावविकारवर्जितं सुखैकतानं परमस्मि तत्पदम् ॥ ५५

ममेव भूयादनुभूतिरेषा मुमुक्षुवर्गस्य निरूप्य विद्वन् ।

पद्यैः परैर्द्वादशभिर्बभाषे चिदात्मतत्त्वं विधुतप्रपञ्चम् ॥ ५६

प्रकाशयन्ते परमात्मतत्त्वं करस्थधात्रीफलवद्यदेकम् ।

श्लोकास्तु हस्तामलकाः प्रसिद्धास्तत्कर्तुरारूपापि तथैव वृत्ता ॥ ५७

विनोपदेशं स्वत एव जातः परात्मबोधो द्विजवयसुनोः ।

व्यस्मेष्टु सम्प्रेक्ष्य स देशिकेन्द्रो न्यधात्स्वहस्तं कृपयोत्तमाङ्गे ॥ ५८

सुते निवृत्ते वचनं बभाषे स देशिकेन्द्रः पितरं तदीयम् ।

वस्तुं न योग्यो भवता सहायं न तेऽमुनाऽर्थो जडिमास्पदेन ॥ ५९

पुराभवाभ्यासवशेन सर्वं स वेत्ति सम्यङ् न च वक्ति किञ्चित् ।

नो चेत्कथं स्वानुभवैकगर्भपद्यानि भाषेत निरक्षरास्यः ॥ ६०

न सक्तिरस्यास्ति गृहादिगोचरा नात्मीयदेहे भ्रमतोऽस्य विद्यते ।

तादात्म्यताऽन्यत्र ममेति वेदनं यदा न सा स्वे किमु बाह्यवस्तुषु ॥ ६१

इतीरयित्वा भगवान् द्विजात्मजं ययौ गृहीत्वा दिशमीप्सितां पुनः ।

विप्रोऽप्यनुव्रज्य ययौ स्वमन्दिरं कियत्प्रदेशं स्थिरधीर्विह्वलश्रुतः ॥ ६२

ततः शतानन्दमहेन्द्रपूर्वैः सुपर्ववृन्दैरुपगीयमानः ।

पञ्चाग्निमुख्यैः सममाप्तकामक्षोणीपतिः शृङ्गागिरिं प्रतस्थे ॥ ६३

यत्राधुनाऽप्युत्तममृष्यशृङ्गस्तपश्चरत्यात्मभृदन्तरङ्गः ।

संस्पर्शमात्रेण वितीर्णभद्रा विद्योतते यत्र च तुङ्गभद्रा ॥ ६४

अभ्यागतार्चाल्पितकल्पशाखाः कूलंकषाधीतसमस्तशाखाः ।

इज्याशतैर्यत्र समुल्लसन्तः शान्तन्तराया निवसन्ति सन्तः ॥ ६५

\*(1) जन्म, (2) मरणम्, (3) क्षुत्, (4) पिपासा, (5) शोकः, (6) मोहः इति षड्भूषणः । (1) जायते, (2) अस्ति, (3) वर्धते, (4) परिणमते, (5) अपक्षीयते, (6) नश्यति इति षट्भावविकाराः ॥



अध्यापयामास स भाष्यमुख्यान् ग्रन्थान्निजांस्तत्र मनीषिमुख्यान् ।

आकर्णनप्राप्यमहापुमर्थानादिष्ट विद्याग्रहणे समर्थान् ॥ ६६

मन्दाक्षनभ्रं कलयन्नशेषं पराणुदत् प्राणितमांस्यशेषम् ।

निरस्तजीवेश्वरयोर्विशेषं व्याचष्ट वाचस्पतिनिर्विशेषम् ॥ ६७

प्रकल्प्य तन्त्रेन्द्रविमानकल्पं प्रासादमाविष्कृतसर्वशिल्पम् ।

प्रवर्तयामास स देवतायाः पूजामजाद्यैरपि पूजितायाः ॥ ६८

या शारदेत्यभिधां वहन्ती कृतां प्रतिज्ञां प्रतिपालयन्ती ।

अद्यापि शृङ्गेरिपुरे वसन्ती प्रद्योततेऽभीष्टवरान् दिशन्ती ॥ ६९

चित्तानुवर्ती निजधर्मचारी भूतानुकम्पी तनुवाग्निभूतिः ।

कश्चिद्विनेयोऽजनि देशिकस्य यं तोटकाचार्यमुदाहरन्ति ॥ ७०

स्नात्वा पुरा क्षिपति कम्बलवस्त्रमुख्यैरुच्चासनं मृदु समं स ददाति नित्यम् ।

संलक्ष्य दन्तपरिशोधनकाष्ठमयं बाह्यादिकं गतवते सलिलादिकं च ॥

श्रीदेशिकाय गुरवे तनुमार्जवस्त्रं विश्राणयत्यनुदिनं विनयोपपन्नः ।

श्रीपादपद्मयुगमर्दनकोविदश्च छायेव देशिकमसौ भृशमन्वयाद्यः ॥ ७२

गुरोः समीपे न तु जातु जृम्भते प्रसारयन्नो चरणौ निषीदति ।

नोपेक्षते वा बहु वा न भाषते न पृष्ठदर्शी पुरतोऽस्य तिष्ठति ॥ ७३

तिष्ठन् गुरौ तिष्ठति संप्रयाते गच्छन् ब्रुवाणे विनयेन शृण्वन् ।

अनुच्यमानोऽपि हितं विधत्ते यच्चाहितं तच्च तनोति नास्य ॥ ७४

तस्मिन् कदाचन विनेयवरे स्वशाटीप्रक्षालनाय गतवत्यपवर्तनीगाः ।

व्याख्यानकर्मणि तदागममीक्षमाणो भक्तेषु वत्सलतया विललम्ब एषः ॥

शान्तिपाठमथ कर्तुमसंख्येष्वृतेषु स विनेयवरेषु ।

स्थीयतां गिरिरपि क्षणमात्रादेष्यतीति समुदीरयति स्म ॥ ७६

तां निशम्य निगमान्तगुरुक्तिं मन्दधीरनधिकार्यपि शास्त्रे ।

किं प्रतीक्ष्यत इति स्म ह भित्तिः पद्मपादमुनिना समदर्शि ॥ ७७



तस्य गर्भमपहर्तुमर्खर्वं स्वाश्रयेषु करुणातिशयाच्च ।  
व्यादिदेश स चतुर्दश विद्याः सद्य एव मनसा गिरिनाम्ने ॥ ७८

सोऽधिगम्य तदनुग्रहमग्र्यं तत्क्षणेन विदिताखिलविद्यः ।  
ऐष्ट देशिकवरं परतत्त्वव्यञ्जकैर्ललिततोटकवृत्तैः ॥ ७९

श्रीमदेशिकपादपङ्कजयुगीमूला तदेकाश्रया  
तत्कारुण्यसुधावसेकसहिता तद्भक्तिसद्वल्लरी ।

हृद्यं तोटकवृत्तवृन्तरुचिरं पद्यात्मकं सत्फलं  
लेभे भोक्तुमनोतिसत्तमशुकैरास्वाद्यमानं मुहुः ॥ ८०

येनौन्नत्यमवापिता कृतपदा कामं क्षमायामियं  
निःश्रेणिः पदमुन्नतं जिगमिषोर्व्योम स्पृशन्ती परम् ।

वंश्या काप्यधरीकृतत्रिभुवनश्रेणी गुरुणां कथं  
सेवा तस्य यतीशितुर्न विरलं कुर्वीत गुर्वी तमः ॥ ८१

अथ तोटकवृत्तपद्यजातैरयमज्ञातसुपर्वसूक्तिकोऽपि ।  
दययैव गुरोस्त्रयीशिरोऽर्थं स्फुटयन्नैश्च विचक्षणः सतीथ्यैः ॥ ८२

अथ तस्य बुधस्य वाक्यगुम्भं निशमय्यामृतमाधुरीधुरीणम् ।  
जलजात्रिमुखाः सर्ताथ्यवर्याः स्मयमन्वस्य सविस्मया बभूवुः ॥ ८३

भक्त्युत्कर्षात् प्रादुरासन्यतोऽस्मात्पचान्येवं तोटकाख्यानि सन्ति ।  
तस्मादाहुस्तोटकाचार्यमेनं लोके शिष्टाः शिष्टवंश्य मुनीन्द्रम् ॥ ८४

अद्यापि तत्प्रकरणं प्रथितं पृथिव्यां तत्संज्ञया लघु महार्थमनल्पनीति ।  
शिष्टैर्गृहीतमतिशिष्टपदानुविद्धं वेदान्तवेद्यपरतत्त्वनिवेदनं यत् ॥ ८५

तोटकाह्वयमवाप्य महर्षेः ख्यातिमाप स दिशासु तदादि ।  
पद्मपादसदृशप्रतिभावान् मुख्यशिष्यपदवीमपि लेभे ॥ ८६

पुमर्थाश्चत्वारः किमुत निगमा ऋक्पञ्चमृतयः

प्रभेदा वा मुक्तेर्विमलतरसालोचयमुखराः ।

मुखान्याहो धातुश्चिरमिति विमृश्याथ विबुधा

विदुः शिष्यान् हस्तामलकमुखराञ्छङ्करगुरोः ॥ ८७



स्फारद्वारप्रयाणद्विरदमदममुलोलकलोलभृङ्गी-

सङ्गीतोल्लासभङ्गीमुखरितहरितः संपदोऽकिंपचानैः ।

निष्ठीव्यन्तेऽतिदूरादधिगतभगवत्पादसिद्धान्तकाष्ठा-

निष्ठासम्पद्विजृम्भन्निवधिसुखदस्वात्मलाभैकलोभैः ॥ ८८

समिन्धानो मन्याचलमथितसिन्धुहरभव-

त्सुधाफेनाभेनामृतरुचिनिभेनऽऽत्मयशसा ।

निरुन्धानो दृष्ट्या परमहृद पन्थानमसतां

पराधृष्यैः शिष्यैररमत विशिष्यैष मुनिरात् ॥ ८९

इति श्रीमाधवीये तद्धस्तधात्र्यादिसंश्रयः ।

संक्षेपशङ्करजये सर्गोऽयं द्वादशोऽभवत् ॥ १२ ॥

आदितः श्लोकाः 1312



अथ त्रयोदशः सर्गः ॥ १३ ॥

ब्रह्मविद्याविचारः ॥

ततः कदाचित् प्रणिपत्य भक्त्या सुरेश्वरार्यो गुरुमात्मदेशम् ।

शारीरकेऽत्यन्तगभीरभावे वृत्तिं स्फुटं कर्तुमना जगाद् ॥ १

मम यत्करणीयमस्ति ते त्वमिमं मामनुशाध्यतंशयम् ।

तदिदं पुरुषस्य जीवितं यदयं जावति भक्तिमान् गुरौ ॥ २

इतीरिते शिष्यवरेण शिष्यं प्रोचे गरीयानतिहृष्टचेताः ।

मत्कस्य भाष्यस्य विधेयमिष्टं निबन्धनं वार्तिकनामधेयम् ॥ ३

द्रष्टुं सतर्कं भवदीयभाष्यं गम्भीरवाक्यं न ममास्ति शक्तिः ।

तथाऽपि भावत्ककटाक्षपाते यते यथाशक्ति निबन्धनाय ॥ ४

अस्त्वेवमित्यार्यपदाभ्यनुज्ञामादाय मूर्ध्ना स विनिर्जगाम ।

अथाम्बुजाङ्घ्रेर्दयिताः सतीर्थस्तं चित्सुखाद्या रहसीत्यमूचुः ॥ ५

योऽयं प्रयत्नः क्रियते हिताय हिताय नायं विफलत्वनर्थम् ।

प्रत्येकमेवं गुरवे निवेद्य बोद्धा स्वयं कर्मणि तत्परश्च ॥ ६



यः सार्वलौकिकमपीश्वरमीश्वराणां प्रत्यादिदेश बहुयुक्तिभिरुत्तरज्ञः ।  
कर्मैव नाकनरकादिफलं ददाति नैवं परोऽस्ति फलदो जगदीशितेति ॥

प्रत्येकमस्य प्रलयं वदन्ति पुराणवाक्यानि स तस्य कर्ता ।  
व्यासो मुनिजैमिनिरस्य शिष्यस्तत्पक्षपाती प्रलयावलम्बी ॥ ८

गुरोश्च शिष्यस्य च पक्षभेदे कथं तयोः स्याद्गुरुशिष्यभावः ।  
तथाऽपि यद्यस्ति स पूर्वपक्षः सिद्धान्तभावस्तु गुरुक्त एव ॥ ९

आ जन्मनः स खलु कर्मणि योजितात्मा कुर्वन्नवस्थित इहानिशमेव कर्म ।  
ब्रूते परांश्च कुरुतावहिताः प्रयत्नात् स्वर्गादिकं सुखमवाप्स्यथ किं वृथाध्वे ॥

एवंविधेन क्रियते निबन्धनं यदि त्वदाज्ञामवलम्ब्य भाष्यके ।  
भयं परं कर्मपरं स योक्ष्यते मा च्यावि मूलादपि वृद्धिमिच्छता ॥ ११

संन्यासमप्येष न बुद्धिपूर्वकं व्यधत्त वादे विजितो वशो व्यधात् ।  
तस्मान्न विश्वासपदं विभाति नो मा चीकरोऽनेन निबन्धनं गुरो ॥ १२

यः शक्नुयात् कर्म विधातुमीप्सितं सोऽयं न कर्माणि विहातुमर्हति ।  
यद्यस्ति संन्यासविधौ दुराग्रहो जात्यन्धमूकादिरमुष्य गोचरः ॥ १३

एवं सदा भट्टमतानुसारिणो ब्रुवन्त्यसौ तन्मतपक्षपातवान् ।  
एवं स्थिते योग्यमदो विधीयतां न नोऽस्ति निबन्धनमत्र किञ्चन ॥ १४

पुरा किलास्मासु सुतापगायाः पारे परस्मिन् विचरत्सु सत्सु ।  
आकारयामास भवानशेषान् भक्तिं परिज्ञातुमिवास्मदीयाम् ॥ १५

तदा तदाकर्ण्य समाकुलेषु नावर्थमस्माप्सु परिभ्रमत्सु ।  
सनन्दनस्त्वेष वियत्तटिन्या झरीमभिप्रस्थित एव तूर्णम् ॥ १६

अनन्यसाधारणमस्य भावमाचार्यवर्ये भगवत्यवेक्ष्य ।  
तुष्टा त्रिवर्त्मा कनकाम्बुजानि प्रादुष्करोति स्म पदे पदे च ॥ १७

पदानि तेषु प्रणिधाय युष्मत्सकाशमागाद्यदयं महात्मा ।  
ततोऽतितुष्टो भगवांश्चकार नाम्ना तमेन किल पद्मपादम् ॥ १८



स एव युष्मच्चरणारविन्दसेवाविनिर्धृतसमस्तभेदः ।  
आजानसिद्धोऽर्हति सूत्रभाष्ये वृत्तिं विधातुं भगवन्नगाधे ॥ १९

यद्वाऽयमानन्दगिरिर्यदुग्रतपःपसन्ना परमेष्ठिपत्नी ।  
भवत्प्रबन्धेषु यथाभिसंधि व्याख्यानसामर्थ्यवरं दिदेश ॥ २०

कर्मैकतानमतिरेष कथं गुरो ते विश्वासपात्रमभवन्ननु विश्वरूपः ।  
भाष्यस्य पद्मपद एव करातु टीकामित्युचिरे रहसि योगिवरं विधेयाः ॥

अत्रान्तरेऽभ्यर्णगतः स तूर्णं सनन्दनो वाक्यमुदाजहार ।  
आचार्यं हस्तामलकोऽपि कल्पो भवत्कृतौ वार्तिकमेष कर्तुम् ॥ २२

यतः करस्थामलकाविशेषं जानाति सिद्धान्तमसावशेषम् ।  
अतो ह्यमुष्मै भवतैव पूर्वमदायि हस्तामलकाभिधानम् ॥ २३

वार्णीं समाकर्ण्य सनन्दनस्य सामिस्मितं भाष्यकृदावभाषे ।  
नैपुण्यमन्यादृशमस्य किन्तु समाहितत्वान्न बहिः प्रवृत्तिः ॥ २४

अयं तु बाल्ये न पपाठ पित्रा नियोजितः सादरमक्षराणि ।  
न चापनीतोऽपि गुरोः सकाशादध्यैष्ट वेदान् परमार्थनिष्ठः ॥ २५

बालैर्न चिक्रीड न चान्नमैच्छन्न चारुवाचं ह्यदत् कदाऽपि ।  
निश्चित्य भूतोपहतं तमेनमानिन्यिरेऽस्मन्निकटं कदाचित् ॥ २६

अस्मानवेक्ष्यैव मुहुः प्रणम्य कृताञ्जलौ तिष्ठति बालकेऽस्मिन् ।  
इमामपूर्वां प्रकृतिं विलोक्य विसिष्मिये तत्र जनः समेतः ॥ २७

कस्त्वं शिशो कस्य सुतः कुतो वेत्यस्माभिराचष्ट किलैष पृष्ठः ।  
आत्मानमानन्दधनस्वरूपं विस्मापयन् वृत्तमयैर्वचोभिः ॥ २८

तदा कदाऽप्यश्रुतिगोचरं तदाकर्ण्य वाग्वैभवमात्मजस्य ।  
पिता प्रपद्यास्य परं प्रहर्षं सप्रश्रयां वाचमुवाच विज्ञः ॥ २९

जनैर्जडत्वेन विनिश्चितोऽपि ब्रवीति यद्येष परात्मतत्त्वम् ।  
प्रज्ञोन्नतानामपि दुर्विभाव्यं किं वर्ण्यतेऽर्हन् भवतः प्रभावः ॥ ३०



आ जन्मनः संसृतिपाशमुक्तः शिष्योऽस्त्वयं विश्वगुरोस्तवैव ।  
प्रफुल्लराजीववने विहारी कथं रमेत क्षुरके मरालः ॥ ३१

विज्ञाप्य तस्मिन्निति निर्गतेऽसौ तदाप्रभृत्यत्र वसत्युदारः ।  
आ शैशवादात्मविलीनचेताः कथं प्रवर्तेत महाप्रबन्धे ॥ ३२

श्रुत्वेति पप्रच्छुरमुं विनेयाः स्वामिन् विनैव श्रवणाद्युपायैः ।  
अलब्ध विज्ञानमयं कथं वा भवानिदं साधु विदां करोतु ॥ ३३

तानब्रवीत् संयमिचक्रवर्ती कश्चित् पुरा यामुनतीरवर्ती ।  
बभूव सिद्धः किल साधुवृत्तः सांसारिकेभ्यः सुतरां निवृत्तः ॥ ३४

तस्यान्तिके काचन विप्रकन्या द्विहायनं जातु निवेश्य बालम् ।  
क्षणं प्रतीक्षस्व शिशुं द्विजेति स्नातुं सखीभिः सह निर्जगाम ॥ ३५

अत्रान्तरे दैववशात्स बालश्चङ्क्रम्यमाणो निपपात नद्याम् ।  
मृतं तमादाय शिशुं तदीयाश्चक्रन्दुस्त्रैः पुरतो महर्षेः ॥ ३६

आक्रोशमाकर्ण्य मुनिः स तेषामत्यन्तस्त्रिभो निजयोगभूम्ना ।  
प्राविक्षदङ्गं पृथुकस्य तस्य स एव हस्तामलकस्तपस्वी ॥ ३७

तस्मादयं वेद विनोपदेशं श्रुतीरनन्ताः सकलाः स्मृतीश्च ।  
सर्वाणि शास्त्राणि परं च तत्त्वमज्ञातमेतेन न किञ्चिदस्ति ॥ ३८

तत्तादृगात्मा न बहिःप्रवृत्तौ नियोगमर्हत्ययमत्र वृत्तौ ।  
स मण्डनस्त्वर्हति बुद्धतत्त्वः सरस्वतीसाक्षिकसर्वविच्चः ॥ ३९

तत्तादृशात्युज्ज्वलकीर्तिराशिः समस्तशास्त्रार्णवपारदर्शी ।  
आसादितो धर्महितः प्रयत्नात् स चेन्न रोचेत न दृश्यतेऽन्यः ॥ ४०

अहं बहूनामनभीष्टकार्यं न कारयिष्ये हि महानिबन्धे ।  
किंचात्र संशीतिरभून्ममातो यदेककार्यं बहवः प्रतीपाः ॥ ४१

भवन्निदेशाद्भगवन् सनन्दनः करिष्यते भाष्यनिबन्धमीप्सितम् ।  
स ब्रह्मचर्यादुररीकृताश्रमो मतिप्रकर्षो विदितो हि सर्वतः ॥ ४२



सनन्दनो नन्दयिता जनानां निबन्धमेकं विदधातु भाष्ये ।  
न वार्तिकं तत्तु परप्रतिज्ञं व्यधात् प्रतिज्ञां स हि नृवदीक्षः ॥ ४३

आदिश्येत्यं शिष्यसङ्घं यतीन्द्रः प्रोवाचेत्यं नृवभिक्षुं रहस्तम् ।  
भाष्ये भिक्षो मा कृथा वार्तिकं त्वं नेमे शिष्याः सेहिरे दुर्विदग्धाः ॥ ४४

तात्पर्यं ते गेहिधर्मेषु दृष्ट्वा तत्संस्कारं सांप्रतं शङ्कमानाः ।  
भाष्ये कृत्वा वार्तिकं याजयेत्स भाष्यं प्राहुः स्वीयसिद्धान्तशेषम् ॥ ४५

नास्त्येवासावाश्रमस्तुर्य इत्यं सिद्धान्तोऽयं तावको वेदसिद्धः ।  
द्वारि द्वाःस्थैर्वारिता भिक्षमाणा वेश्मान्तस्ते न प्रवेशं लभन्ते ॥ ४६

इत्याद्यां तां किंवदन्तीं विदित्वा तेषां नाऽऽसीत्प्रत्ययस्त्वय्यनल्पे ।  
स्वातन्त्र्यात्त्वं ग्रन्थमेकं महात्मन् कृत्वा मह्यं दर्शयाध्यात्मनिष्ठम् ॥ ४७

विद्वन् यद्वत्प्रत्ययः स्यादमीषां शिष्याणां नो ग्रन्थसंदर्शनेन ।  
इत्युक्तवेमं वार्तिकं सूत्रभाष्ये नाभूद्धाहेत्याप खेदं च किञ्चित् ॥ ४८

शिष्योक्तिभिः शिथिलितात्ममनोरथोऽसा-

वेनं स्वतन्त्रकृतिनिर्मितये न्ययुक्तः ।

नैष्कर्म्यसिद्धिमचिराद्विदधत्स चेत्थं

न्याय्यामविन्दत सुरेश्वरदेशिकारुयाम् ॥ ४९

नैष्कर्म्यसिद्धिमथ तां निरवययुक्तिं निष्कर्मतत्त्वविषयावगतिप्रधानाम् ।  
आद्यन्तहृद्यपदबन्धवतीमुदारामाद्यन्तमैक्षततरां परितुष्टचेताः ॥ ५०

ग्रन्थं दृष्ट्वा मोदमानो मुनीन्द्रस्तं चान्येभ्यो दर्शयामास हृद्यम् ।  
तेषां चाऽऽसीत्प्रत्ययस्तद्वदस्मिन् यद्वच्चान्यस्तत्त्वविद्यः स नेति ॥ ५१

यत्राद्यापि श्रूयते मस्करीन्द्रैर्निष्कर्माऽऽत्मा यत्र नैष्कर्म्यसिद्धिः ।  
तन्नाम्नाऽयं वदधे ग्रन्थवर्षस्तन्माहात्म्यात् सर्वलोकाहतोऽभूत् ॥ ५२

आचार्यवाक्येण विधित्सितेऽस्मिन् विघ्नं यदन्ये व्यधुस्तसर्ज ।  
शापं कृतेऽस्मिन् कृतमप्युदारैः तद्वार्तिकं न प्रसरेत् पृथिव्याम् ॥ ५३



नैकर्म्यसिद्ध्याख्यनिबन्धमेकं कृत्वाऽऽत्मपूज्याय निवेद्य चाऽऽप्त्वा ।  
 विश्वासमुक्त्वाऽथ पुनर्वभाषे स विश्वरूपो गुरुमात्मदेवम् ॥  
 न ख्यातिहेतोर्न च लाभहेतोर्नाप्यर्चनायै विहितः प्रबन्धः ।  
 नोलङ्घनीयं वचनं गुरुणां नोलङ्घने श्यादुरुशिष्यभावः ॥ ५५  
 पूर्वं गृहीत्वेऽपि न तत्स्वभावो न बाल्यमन्वेति हि यौवनस्थम् ।  
 न यौवनं वृद्धमुपैति तद्वत् व्रजन् हि पूर्वस्थितिमोज्ज्वलं गच्छेत् ॥ ५६  
 अहं गृही नात्र विचारणीयं किं तेन पूर्वं मन एव हेतुः ।  
 बन्धे च मोक्षे च मनोविशुद्धो गृही भवेद्वाऽप्युत मस्करी वा ॥ ५७  
 नास्त्येव चेदाश्रम उत्तमाऽऽदिः कथं च तत्प्राप्तिनिवृत्तिगामिनौ ।  
 प्रतिश्रवौ नौ कथमल्पकालौ न हि प्रतिज्ञा भगवन्निरुद्धा ॥ ५८  
 संभिक्षमाणा न लभन्त एव चेद्गृहप्रवेशं गुरुणा प्रवेशनम् ।  
 कथं हि भिक्षा विहिता ननुत्तमा को नाम लोकस्य मुखाभिधायकः ॥ ५९  
 तत्त्वोपदेशाद्विहितात्मतत्त्वो व्यधामहं संन्यसनं कृतात्मा ।  
 विरागभावान्न पराजितस्तु वादो हि तत्त्वस्य विनिर्णयाय ॥ ६०  
 पुरा गृहस्थेन मया प्रबन्धा नैयायिकादौ विहिता महार्थाः ।  
 इतः परं मे हृदयं चिकीर्षु त्वदङ्घ्रिसेवां न विलङ्घ्य किञ्चित् ॥ ६१  
 श्रद्धामद्वैतवद्धादरबुधपरिषच्छ्रेणुषीसंनिषण्णा-

मर्षागुर्वादिगर्वानलविपुलतरज्ज्वालमालावलीढाम् ।

सित्तत्रा सूक्तामृतौघैरहह परिहसज्जीवयस्यद्य सद्यः

को वा सेवापटुः स्याद्रणतरणविधौ सद्गुरोर्नैव जाने ॥ ६२

इत्युक्तवोपरते सुरेश्वरगुरौ तेनैव शारीरके

नो संभाव्यहहात्र वार्तिकमिति प्रौढं शुगमिं शनैः ।

धीराग्र्यः शमयन्विवेकपयसा देवेश्वरेण त्रयी-

भाष्ये कारयितुं स वार्तिकयुगं बद्धादरोऽभृन्मुनिः ॥ ६३

भावानुकारिमृदुवाक्यनिवेशितार्थं स्वीयैः पदैः सह निराकुतपूर्वपक्षम् ।

सिद्धान्तयुक्तिविनिवेशिततत्स्वरूपं दृष्ट्वाऽभिनन्द्य परितोषवशादवोचत् ॥



सत्यं यदात्य विनयिन् मम याजुषी या शाखा तदन्तगतभाष्यनिबन्ध इष्टः ।  
तद्वार्तिकं मम कृते भवता प्रणेत्यं सचेष्टितं परहितैकफलं प्रसिद्धम् ॥

तद्वचस्वदीया खलु काण्वशाखा ममापि तत्रास्ति तदन्तभाष्यम् ।  
तद्वार्तिकं चापि विधेयमिष्टं परोपकाराय सतां प्रवृत्तिः ॥ ६६

तत्रोभयत्र कुरु वार्तिकमार्तिहारि  
कीर्तिं च याहि जितकार्तिकचन्द्रिकाभाम् ।  
मा शङ्कि पूर्वमिव दुःशठवाक्यरोधो  
मद्वाक्यमेव शरणं ब्रज मा विचारीः ॥

६७

इत्थं स उक्तो भगवत्पदेन श्रीविश्वरूपो विदुषां वरिष्ठः ।  
चकार भाष्यद्वयवार्तिके द्वे ह्याज्ञा गुरुणां ह्यविचारणीया ॥ ६८

आज्ञा गुरोरनुवरैर्न हि लङ्घनीयेत्युक्त्वा तयोर्निगमशेखरयोरुदारम् ।  
निर्माय वार्तिकयुगं निजदेशिकाय निःसीमनिस्तुलनधीरुपदां चकार ॥

सनन्दनो नाम गुरोरनुज्ञया भाष्यस्य टीकां व्यधितेरितः पराम् ।  
यत्पूर्वभागः किल पञ्चपादिका तच्छेषगा वृत्तिरिति प्रतीयसी ॥ ७०

व्यासपिसूत्रनिचयस्य विवेचनाय टीकाभिधं विजयटिण्डिममात्मकीर्तः ।  
निर्माय पञ्चचरणो निरवचयुक्तिद्वयं प्रबन्धमकरोद्गुह्यदक्षिणां सः ॥

आलोचयन्नथ तदानुगतिं ग्रहाणामूचे सुरेश्वरसमाह्वयमुपहरे सः ।  
पञ्चैव वत्स चरणाः प्रथिता इह स्युस्तत्रापि सूत्रयुगलद्वयमेव भूम्ना ॥

प्रारब्धकर्मपरिपाकवशात् पुनस्त्वं  
वाचस्पतित्वमधिगम्य वसुन्धरायाम् ।

भव्यां विधास्यसितमां मम भाष्यटीका-

माभूतसंलयमधिक्षिति सा च जीयात् ॥

७३

इत्येवमुक्तवस्य यतीश्वरोऽसावानन्दगिर्यादिमुनीन् स हूत्वा ।

कुरुध्वमद्वैतपरान्निबन्धान्नित्यन्वशान्निर्ममसार्वभौमः ॥ ७४



ते सर्वेऽप्यनुमतिमाप्य देशिकेन्दोरानन्दाचलमुखरा महानुभावाः ।  
आतेनुर्जगति यथास्वमात्मतत्त्वाम्भोजार्कान् विशदतरान् बहून्निबन्धान् ॥

इति श्रीमाधवीये तद्वार्तिकान्तप्रवर्तनः ।

संक्षेपशङ्करजये पूर्णः सर्गस्त्रयोदशः ॥ १३ ॥

आदितः श्लोकाः 1387.



अथ चतुर्दशः सर्गः ॥ १४ ॥

पञ्चपादतीर्थयात्रावर्णनम् ॥

अथाब्जपात् कर्तुमनाः स तीर्थयात्रामयाचिष्ट गुरोरनुज्ञाम् ।  
देया गुरो मे भगवन्ननुज्ञा देशान्दिदृक्षे बहुतीर्थयुक्तान् ॥ १

स क्षेत्रवासो निकटे गुरोर्यो वासस्तदीयाङ्घ्रिजलं च तीर्थम् ।  
गुरुपदेशेन यदात्मदृष्टिः सैव प्रशस्ताऽखिलदेवदृष्टिः ॥ २

शुश्रूषमाणेन गुरोः समीपे स्थेयं न नेयं च ततोऽन्यदेशे ।  
विशिष्य मार्गश्रमकशितस्य निद्राभिभूत्या किमु चिन्तनीयम् ॥ ३

द्विधा हि संन्यास उदीरितोऽयं विबुद्धतत्त्वस्य च तद्विबुद्धतोः ।  
तत्त्वंपदार्थैक्य उदीरितोऽयं यन्नात्त्वमर्थः परिशोधनीयः ॥ ४

संभाव्यते क्व च जलं क्व च नास्ति पाथः

शय्यास्थलं क्वचिदिहास्ति न च क्व चास्ति ।

शय्यास्थलीजलनिरीक्षणसक्तचेताः

पान्थो न शर्म लभते कलुषीकृतात्मा ॥ ५

ज्वरातिसारादि च रोगजालं बाधेत चेत्तर्हि न कोऽप्युपायः ।  
स्थातुं च गन्तुं च न पारयेत तदा सहायोऽपि विमुञ्चतीमम् ॥ ६

स्नानं प्रभाते न च देवतार्चनं क्व चोक्तशौचं क्व च वा समाधयः ।  
क्व चाशनं कुत्र च मित्रसंगतिः पान्थो न शकं लभते क्षुधातुरः ॥ ७



नास्त्युत्तरं गुरुगिरस्तदपीह वक्ष्ये सत्यं यदाह भगवान् गुरुपार्श्ववासः ।  
श्रेयानिति प्रथमसंयमिनामनेकान् देशानवीक्ष्य हृदयं न निराकुलं मे ॥

सर्वत्र न कापि जलं समास्ति पश्चात् पुरस्तादथवा विदुक्षु ।  
मार्गो हि विद्येत न सुव्यवस्थः सुखेन पुण्यं क नु लभ्यतेऽधुना ॥ ९

जन्मान्तरार्जितमयं फलदानहेतो-

व्याध्यात्मना जनिमुपैति न नो विवादः ।

साधारणादिह च वा परदेशके वा

कर्म ह्यभ्युक्तपनुवर्तत एव जन्तुम् ॥ १०

इह स्थितं वा परतः स्थितं वा कालो न मुञ्चेत् समयागतश्चेत् ।  
तद्देशगत्याऽमृतं देवदत्त इत्यादिकं मोहकृतं जनानाम् ॥ ११

मन्वादयो मुनिवराः खलु धर्मशास्त्रे धर्मादि संकुचितमाहुरतिप्रवृद्धम् ।  
देशाद्यवेक्ष्य न तु तत्सरणि गतानां शौचाद्यतिक्रमकृतं प्रभवेदयं नः ॥

दैवेऽनुकूले विपिनं गतो वा समामुयाद्वाञ्छितमन्नमेषः ।  
द्वियेत नश्येदपि वा पुरस्थं तस्मिन् प्रतीपे तत एव सर्वम् ॥ १३

गृहं परित्यज्य विदेशगो ना सुखं समागच्छति तीर्थदृष्ट्वा ।  
गृहं गतो याति मृतिं पुरस्तात्तदागमादत्र च किं निमित्तम् ॥ १४

देशे कालेऽवस्थितं तद्विमुक्तं ब्रह्मानन्दं पश्यतां तत्र तत्र ।  
चित्तैकाग्र्ये विद्यमाने समाधिः सर्वत्राप्तौ दुर्लभो नेति मन्ये ॥ १५

सत्तीर्थसेवा मनसः प्रसादिनी देशस्य वीक्षा मनसः कुतूहलम् ।  
क्षिणोत्पन्नार्थान् सुजनेन सङ्गमस्तस्मान्न कस्मै भ्रमणं विरोचते ॥ १६

अटाव्यमानोऽपि विदेशसङ्गतिं लभेत विद्वान् विदुषाऽभिसङ्गतिम् ।  
बुधो बुधानां खलु मित्रमीरितं खलेन मैत्री न चिराय तिष्ठति ॥ १७

समीपवासोऽयमुदीरतो गुरोर्विदेशगो यद् हृदयेन धारयेत् ।  
समीपगोऽप्येष न संस्थितोऽन्तिके न भक्तिहीनो यदि धारयेद् हृदि ॥



सुजनः सुजनेन संगतः परिपुष्णाति मतिं शनैः शनैः ।  
परिपुष्टमतिर्विवेकवाञ्छनकैर्हेयगुणं विमुञ्चति ॥ १९

यद्याग्रहोऽस्ति तव तीर्थनिषेवणायां विघ्नो मयाऽत्र न खलु क्रियते पुमर्थे ।  
चित्तस्थिरत्वगतये विहितो निषेधो मा भूद्विशेषगमनं त्वत्तिदुःखहेतुः ॥

नैको मार्गो बहुजनपदक्षेत्रतीर्थानि यातां

चौराध्वानं परिहर सुखं त्वन्यमार्गेण याहि ।

विप्राग्र्याणां वसतिविततिर्यत्र वस्तव्यमीष-

न्नो चेत्सार्धं परिचितजनैः शीघ्रमुद्दिष्टदेशम् ॥ २१

सद्भिः सङ्गो विधेयः स हि सुखनिचयं सूयते सज्जनाना-  
मध्यात्मैवये कथास्ता घटितबहुरसाः श्राव्यमाणाः प्रशान्तैः ।

कायक्लेशं विभिन्नुः सततभयभिदः श्रान्तविश्रामवृक्षाः

स्वान्तश्रोत्राभिरामाः परिमृषितवृषः क्षोभितक्षुत्कलङ्काः ॥ २२

सत्सङ्गोऽयं बहुगुणयुतोऽप्येकदोषेण दुष्टो

यत् स्वान्तेऽयं तपति च परं सूयते दुःखजालम् ।

खल्वासङ्गो वसतिसमये शर्मदः पूर्वकाले

प्रायो लोके सततविमलं नास्ति निर्दोषमेकम् ॥ २३

मार्गे यास्यन्न बहुदिवसान् पाथसः संग्रही स्या-

त्तस्मादोषो जिगमिषुपदप्राप्तिविघ्नस्ततः स्यात् ।

प्राप्योद्दिष्टं वस निरसनं तत्र कार्यस्य सिद्धे-

र्मूलाद्भ्रंशोऽभिलषितपदप्राप्त्यभावोऽन्यथा हि ॥ २४

मार्गे चोरा निकृतिवपुषः संवसेयुः सहैव

छन्नात्मानो बहुविधगुणैः संपरीक्ष्याः प्रयत्नात् ।

देवान् वस्त्रं लिखितमथवा दुर्विधा नेतुकामा

विश्वासोऽतोऽपरिचितवृषु प्रोज्झनीयो न कार्यः ॥ २५

मध्येमार्गं योजनाभ्यन्तरे वा तिष्ठेयुश्चेद्भिक्षवस्तेऽभिगम्याः ।

पूज्याः पूज्यास्तद्व्यतिक्रान्तिरुग्रा श्रेयस्कार्यं निष्फलीकर्तुमीशाः ॥ २६



यदापदपदं सदा यतिवर स्थितं वस्तु त-

न्मतं भज मितंपचान् मनसि मा कृथाः प्राकृतान् ।

कषायकलुषाशयक्षतिविनिर्मुक्तः सन्मतः

सुखी चर सुखे चिरात् स्फुरति संततानन्दता ॥ २७

इत्थं गुरोर्मुखगुहोदितवाक्मुखां तामापीय हृष्टहृदयः स मुनिः प्रतस्थे ।  
प्रस्थाप्य तं गुरुवरोऽथ सुरेश्वराद्यैः कालं कियन्तमनयत् सह शृङ्गकुत्रे ॥

अधिगम्य तदाऽऽत्मयोगशक्तेरनुभावेन निवेद्य चाऽऽश्रवेभ्यः ।

अवलंबिततारकापथोऽसावचिरादन्तिकमाससाद् मातुः ॥ २९

तत्राऽऽतुरां मातरमैक्षतासौ ननाम तस्याश्चरणौ कृतात्मा ।

सा चैनमुद्रीक्ष्य शरीरतापं जहौ निदाघार्त इवाम्बुदेन ॥ ३०

असावसङ्गोऽपि तदाऽऽर्द्रचेतास्तामाह मोहान्धतमोपहर्ता ।

अम्बायमस्त्यत्र शुचं जहीहि प्रब्रूहि किं ते करवाणि कृत्यम् ॥ ३१

दृष्ट्वा चिरात् पुत्रमनामयं सा हृष्टान्तरात्मा निजगाद मन्दम् ।

अस्यां दशायां कुशली मया त्वं दिष्ट्याऽसि दृष्टः किमतोऽस्ति कृत्यम् ॥

इतः परं पुत्रक गात्रमेतद्गोहं न शक्नोमि जरातिशीर्णम् ।

संस्कृत्य शास्त्रोदितवर्त्मना त्वं सद्वृत्त मां प्रापय पुण्यलोकान् ॥ ३३

सुतानुगां सूक्तिमिमां जनन्याः श्रुत्वाऽथ तस्यै सुखरूपमेकम् ।

मायामयाशेषविशेषशून्यं मानातिगं स्वप्रथमप्रमेयम् ॥ ३४

उपादिशद्ब्रह्म परं सनातनं न यत्र हस्ताङ्घ्रिविभागकल्पना ।

अन्तर्बहिः संनिहितं यथाऽम्बरं निरामयं जन्मजरादिवर्जितम् ॥ ३५

सौम्यागुणे मे रमते न चित्तं रम्यं वद त्वं सगुणं तु देवम् ।

न बुद्धिमारोहति तत्त्वमात्रं यदेकमस्थूलमनण्वगोत्रम् ॥ ३६

निशम्य मातुर्वचनं दयालुस्तुष्टाव भक्त्या मुनिरष्टमूर्तिम् ।

वृत्तैर्भुजङ्गोपपदैः प्रसन्नः प्रस्थापयामास स च स्वदूतान् ॥ ३७



- विलोक्य ताञ्छूलपिनाकहस्तान्नैवानुगच्छेयमिति ब्रुवत्याम् ।  
तस्यां विमृज्यानुनयेन शैवानस्तौदथो माधवमादरेण ॥ ३८
- भुजगाधिपभोगतल्पभाजं कमलाङ्कस्थलकल्पिताङ्घ्रिपद्मम् ।  
अभिवीजितमादरेण नीलावसुधाभ्यां चलमानचामराभ्याम् ॥ ३९
- विहिताञ्जलिना निषेव्यमाणं विनतानन्दकृताऽग्रतो रथेन ।  
धृतमूर्तिभिरस्त्रदेवताभिः परितः पञ्चभिरश्वितोपकण्ठम् ॥ ४०
- महनीयतमालकोमलाङ्गं मुकुटीरन्नचयं महाहयन्तम् ।  
शिशिरेतरभानुशीलिताग्रं हरिनीलोपलभूधरं हसन्तम् ॥ ४१
- तत्तादृशं निजसुतोदितमम्बुजाक्षं चित्ते दधार मृतिकाल उपागतेऽपि ।  
चित्तेन कञ्जनयनं हृदि भावयन्ती तत्याज देहमबला किल योगिवत्सा ॥
- ततः शरच्चन्द्रमरीचिरोचिर्विचित्रपारिप्लवकेतनाढ्यम् ।  
विमानमादाय मनोज्ञरूपं प्रादुर्बभूवुः किल विष्णुदूताः ॥ ४३
- वैमानिकांस्तान्नयनाभिरामानवेक्ष्य हृष्टा प्रशशंस पुत्रम् ।  
विमानमारोप्य विराजमानमनायि तैः सा बहुमानपूर्वम् ॥ ४४
- इयमर्चिरहर्वलक्षपक्षान् षडुदङ्गाससमानिलार्कचन्द्रान् ।  
चपलावरुणेन्द्रधातृलोकान् क्रमशोऽतीत्य परं पदं प्रपेदे ॥ ४५
- स्वयमेव चिकीर्षुरेष मातुश्चरमं कर्म समाजुहाव बन्धून् ।  
किमिहास्ति यते तत्राधिकारः कितवेत्येनममी निनिन्दुरुच्चैः ॥ ४६
- अनलं बहुधाऽर्थिताऽपि तस्मै बत नाऽऽदत्त च बन्धुता तदीया ।  
अथ कोपपरीवृत्तान्तरोऽसावखिलांस्तानशपच्च निर्ममेन्द्रः ॥ ४७
- सञ्चित्य काष्ठानि सुशुष्कवन्ति गृहोपकण्ठे धृततोयपात्रः ।  
स दक्षिणे दोष्णि ममन्थ वह्निं ददाह तां तेन च संयतात्मा ॥ ४८
- न याचिता वह्निमदुर्यदस्मै शशाप तान् स्वीयजनान् सरोषः ।  
इतः परं वेदबहिष्कृतास्ते द्विजा यतीनां न भवेच्च भिक्षा ॥ ४९



गृहोपकण्ठेषु च वः श्मशानमद्यप्रभृत्यस्त्विति ताञ्शशाप ।  
 अद्यापि तद्देशभवा न वेदमधीयते नो यमिनां च भिक्षा ॥ ५०  
 तदाप्रभृत्येव गृहोपकण्ठेष्वसीच्छ्मशानं किल हन्त तेषाम् ।  
 महत्सु धीपूर्वकृतापराधो भवेत् पुनः कस्य सुखाय लोके ॥ ५१

शान्तः पुमानिति न पीडनमस्य कार्यं  
 शान्तोऽपि पीडनवशात् क्रुधमुद्वहेत् सः ।  
 शीतः सुखोऽपि मथितः किल चन्दनद्रु-  
 स्तीव्राहुताशजेनको भवति क्षणेन ॥ ५२

यद्यप्यशास्त्रीयतया विभाति तेजस्विनां कर्म तथाऽप्यनिन्द्यम् ।  
 विनिन्द्यकृत्यं किल भार्गवस्य ददुः स्वपुत्रान् कतिचिद्रुकाय ॥ ५३

इति स्वजननीमसौ मुनिजनैरपि प्रार्थितां  
 पुनः पतनवर्जितामतनुसौख्यसंदोहिनीम् ।  
 यतिक्षितिपतिर्गतिं वितमसं स नीत्वा तत-  
 स्ततोऽन्यमतशातने प्रयतते स्म पृथ्वीतले ॥ ५४

अथ तत्सहायजलजाङ्घ्रियुपागमेच्छुरभीप्सितेऽन्न विललम्ब एषकः ।  
 जलाजाङ्घ्रिप्यथ पुरा निज ज्ञया कृतवानुदीच्यबहुतीर्थसेवनम् ॥ ५५  
 आससाद् शनकैर्दिशं मुनिर्यस्य जन्म वसुधाघटी स्मृता ।  
 सा श्रुतिः सकलरोगनाशिनी योऽपिबज्जलधिमैकबिन्दुवत् ॥ ५६

अद्राक्षीत्सुभगाहिभूषिततनुं श्रीकालहस्तीश्वरं  
 लिङ्गे सन्निहितं दधानमनिशं चान्द्रीं कलां मस्तके ।  
 पार्वत्या करुणारसार्द्रमनसाऽऽश्लिष्टं प्रमोदास्पदं  
 देवैरिन्द्रपुरोगमैर्जय जयेत्याभाष्यमाणं मुनिः ॥ ५७

स्नात्वा सुवर्णमुखरीसलिलाशयेऽन्तर्गत्वा पुनः प्रणमति स्म शिवं भवान्या ।  
 आनर्च भावकुसुमैर्मनसा नुनाव स्तुत्वा च तं पुनरयाचत तीर्थयात्राम् ॥

लब्ध्वाऽनुज्ञां तज्जराद् कालहस्तिक्षेत्रात् काश्चीक्षेत्रमागात् पवित्रम् ।  
 संसारारब्धि संतितीर्थोः प्रसिद्धं वृद्धाः प्राहुर्यद्वि लोके ह्यमुष्मिन् ॥ ५९



तत्रैकाम्राधीश्वरं विश्वनाथं नत्वा गम्यं स्वीयभाग्यातिशीत्या ।  
 देवीं धामान्तर्गतामन्तकारेर्हार्दि रुद्रस्येव जिज्ञासमानाम् ॥ ६०  
 कल्लालेशं द्राक्ततो नातिदूरे लक्ष्मीकान्तं संवसन्तं पुराणम् ।  
 कारुण्याद्रस्वान्तमन्तादिशून्यं दृष्ट्वा देवं संतुतोषैकभक्त्या ॥ ६१  
 पुण्डरीकपुरमाययौ मुनिर्यत्र नृत्यति सदाशिवोऽनिशम् ।  
 वीक्षते प्रकृतिरादिमा हृदा पार्वतीपरिणतिः शुचिस्मिता ॥ ६२  
 ताण्डवं मुनिजनोऽत्र वीक्षते दिव्यचक्षुरमलाशयोऽनिशम् ।  
 जन्ममृत्युभयभेदि दर्शनाच्चेत्रमानसविनोदकारकम् ॥ ६३

किंचात्र तीर्थमिति भिक्षुगणेन कश्चित्

पृष्ठोऽब्रवीच्छिवपदाम्बुजसक्तचित्तः ।

संप्रार्थितः करुणयाऽस्मरदत्र गङ्गां

देवोऽथ संन्यधित दिव्यसरित् सुतीर्थम् ॥ ६४

शिवाज्ञयाऽभूदिति तीर्थमेतच्छिवस्य गङ्गां प्रवदन्ति लोके ।  
 स्नानादमुष्यां विधुतोरुपापाः शनैः शनैस्ताण्डवमीक्षमाणाः ॥ ६५  
 शिवस्य नाख्यश्रमकर्शितस्य श्रमापनोदाय विचिन्तयन्ती ।  
 शिवेति गङ्गापरिणामगाऽभूत्ततोऽथवैतत्प्रथितं तदाख्यम् ॥ ६६

नृत्यत्तीरहतस्खलज्जलगतेः पर्यापतद्विन्दुकं

पार्श्वे स्थावसतेर्विनोदवशतो यज्जहुकन्यापयः ।

नृत्यं तन्वति धूर्जटौ विगलितं प्रेङ्खज्जटामण्डला-

त्तेनैतच्छिवजाह्नवीति कथयन्त्यन्ये विपश्चिज्जनाः ॥ ६७

स्नायंस्नायं तीर्थवर्गेऽत्र नित्यं वीक्षंवीक्षं देवपादाब्जयुगम् ।  
 शोधंशोधं मानसं मानवोऽसौ वीक्षेतेदं ताण्डवं शुद्धचेताः ॥ ६८  
 शुद्धं महद्वर्णयितुं क्षमेत पुण्यं पुरारिः स्वयमेव तस्य ।  
 निमज्ज्य शम्भुसुरित्यमुष्यां दाक्षायणीनाथमुदीक्षते यः ॥ ६९  
 इतीरितः शङ्करयोजितात्मा केनापि भिक्षुर्मुदितो जगाहे ।  
 तीर्थं तदाप्लुत्य ननाम शम्भोरङ्घ्रिं जितात्मा भुवनस्य गोप्तुः ॥ ७०



- रामसेतुगमनाय संदधे मानसं मुनिरनुत्तमः पुनः ।  
वर्त्मनि प्रयतमानसो व्रजनं संदर्श सरितं कवेरजाम् ॥ ७१
- यत्पवित्रपुलिनस्थलं पयःसिन्धुवासरसिकाय विष्णवे ।  
अभ्यरोचत हिरण्यवाससे पञ्चनाभमुखनामशालिने ॥ ७२
- सह्यपर्वतसुतातिनिर्मलाम्भोभिषिक्तभगवत्पदाम्बुजे ।  
आकलय्य बहुशिष्यसंवृतः प्रास्थिताभिरुचितस्थलाय सः ॥ ७३
- गच्छन् गच्छन् मार्गमध्येऽभियातं गेहं भिक्षुर्मातुलस्याऽऽजगाम ।  
दृष्ट्वा शिष्यैस्तं चिरेणाभियातं मोदं प्रायन्मातुलः शास्त्रवेदी ॥ ७४
- शुश्राव तं बन्धुजनः सशिष्य स्वमातुलागारमुपेयिवांसम् ।  
आगत्य दृष्ट्वा चिरमागतं तं जहर्ष हर्षातिशयेन साश्रुः ॥ ७५
- सरोदं कश्चिन्मुमुदेऽत्र कश्चिज्जहास पूर्वावरितं बभाषे ।  
कश्चित्प्रमोदातिशयेन किञ्चिद्वचः स्वलङ्घीः प्रणनाम कश्चित् ॥ ७६
- ऊचेऽथ तं ज्ञातिजनः प्रमोदी दृष्ट्वा चिरायाक्षिपथं गतोऽभूः ।  
दिदृक्षते त्वां जनताऽतिहार्दात्तथाऽपि शक्रोषि न वीक्षणाय ॥ ७७
- पुत्राः समित्रा न न बन्धुवर्गो न राजबाधा न च चोरभीतिः ।  
कृतार्थतामूलपदं यतित्वं प्रसूनवन्तं फलितं महान्तम् ॥ ७८
- शाखोपशाखाञ्चितमेव वृक्षं बाधन्त आगत्य न तद्विहीनम् ।  
यथा तथा वा धनिनं दरिद्रा बाधन्त आगत्य दिने दिने स्म ॥ ७९
- कुटुम्बरक्षागतमानसानामायाति निद्राऽपि सुखं न जातु ।  
कं देवतार्चा कं च तीर्थयात्रा कं वा निषेवा महतां भवेन्नः ॥ ८०
- अश्रौष्म संन्यासकृतं भवन्तं विपात् कुतश्चिद्गृहमागतान्नः ।  
कालोऽत्यगात्ते बहुरयं दैवात्तीर्थस्य हेतोर्गृहमागतस्त्वम् ॥ ८१
- यथा शकुन्ताः परवर्धितान् दुमान् समाश्रयन्ते सुखदांस्यजन्त्यपि ।  
परप्रवल्मान् मठदेवतागृहान्यतिः समाश्रित्य तथोज्झति ध्रुवम् ॥ ८२



यथा हि पुष्पाण्यभिगम्य षट्पदाः संगृह्य सारं रसमेव भुञ्जते ।  
तथा यतिः सारमवाप्नुवन् सुखं गृहाद्गृहादोदनमेव भिक्षते ॥ ८३

यतेर्विरज्यात्मगतिः कलत्रं देहं गृहं संयतमेव सौख्यम् ।  
विरक्तिभाजस्तनयाः स्वशिष्याः किमर्थनीयं यतिनो महात्मन् ॥ ८४

मनोरथानां न समाप्तिरिष्यते पुनः पुनः संतनुते मनोरथान् ।  
दारानभीप्सुर्यतते दिवानिशं तान् प्राप्य तेभ्यस्तनयानभीप्सति ॥ ८५

अनाप्नुवन् दुःखमसौ सुतीव्रं प्राप्नोति चेष्टेन वियुज्यते पुनः ।  
सर्वात्मना कामवशस्य दुःखं तस्माद्विरक्तिः पुरुषेण कार्या ॥ ८६

विरक्तिमूलं मनसो विशुद्धिं तन्मूलमाहुर्महतां निषेवाम् ।  
भवाद्दृशास्तेन च दूरदेशे परोपकाराय रसामटन्ति ॥ ८७

अज्ञातगोत्रा विदितात्मत्त्वा लोकस्य दृष्ट्या जडवद्विभान्तः ।  
चरन्ति भूतान्यनुकम्पमानाः सन्तो यदृच्छोपनतोपभोग्याः ॥ ८८

चरन्ति तीर्थान्यपि संग्रहीतुं लोकं महान्तो ननु शुद्धभावाः ।  
शुद्धात्मविद्याक्षपितोरुपापास्तज्जुष्टमम्भो निगदन्ति तीर्थम् ॥ ८९

वस्तव्यमत्र कतिचिद्विषयानि विद्वस्त्वद्दर्शनं वितनुते मुदितादि भव्यम् ।  
एष्यद्वियोगचकिता जनतेयमास्ते दुःखं गतेऽत्र भवितेति भवत्यसङ्गे ॥

कोशं क्लेशमलस्य लास्यगृहमप्युद्रंहसामलयं

पैशुन्यस्य निशान्तमुत्कटमृषाभाषाविशेषाश्रयम् ।

हिंसामांसलमाश्रिता घनधनाशंसानृशंसा वयं

वर्ज्यं दुर्जनसङ्गमं करुणया शोध्या यतीन्द्रो त्वया ॥ ९१

संयुनक्ति वियुनक्ति देहिनं दैवमेव परमं मनागपि ।

इष्टसङ्गतिनिवृत्तिकालयोर्निर्विकारहृदयो भवेन्नरः ॥ ९२

मध्याह्नकाले क्षुधितस्तृषार्तः क्व मेऽन्नदातेति वदन्नुपैति ।

यस्तस्य निर्वापयिता क्षुदार्तेः कस्तस्य पुण्यं वदितुं क्षमेत ॥ ९३



सायंपातर्वह्निकार्यं वितन्वन् मज्जंस्तोये दण्डकृष्णाजिनी च ।  
 नित्यं वर्णीं वेदवाक्यान्यधीयन् क्षुब्ध्वा शीघ्रं गेहिनो गेहमेति ॥ ९४  
 उच्चैः शास्त्रं भाषमाणोऽपि भिक्षुस्तारं मन्त्रं सञ्जपन्वा यतात्मा ।  
 मध्येवसं जाठराग्नौ प्रदीप्ते दण्डी नित्यं गेहिनो गेहमेति ॥ ९५  
 यदन्नदानेन निजं शरीरं पुष्पंस्तपोऽयं कुरुते सुतीव्रम् ।  
 कर्तुस्तदर्थं ददतोऽन्नमर्थमिति स्मृतिः संवृतेऽनवद्या ॥ ९६  
 पुण्यं गृहस्थेन विचक्षणेन गृहेषु संचेतुमलं प्रयासात् ।  
 विनाऽपि तत्कर्तृनिषेवणेन तीर्थादिसेवा बहुदुःखसाध्या ॥ ९७  
 गृही धनी धन्यतरो मतो मे तस्योपजीवन्ति धनं हि सर्वे ।  
 चौर्येण कश्चित्प्रणयेन कश्चिदानेन कश्चिद्वलतोऽपि कश्चित् ॥ ९८  
 सन्तोषयेद्देविदं द्विजं यः सन्तोषयत्येष स सर्वदेवान् ।  
 तद्देविप्रे निवसन्ति देवा इति स्म साक्षाच्छ्रुतिरेव वक्ति ॥ ९९  
 स्वधर्मनिष्ठा विदिताखिलार्था जितेन्द्रियाः सेवितसर्वतीर्थाः ।  
 परोपकारव्रतिनो महान्त आयान्ति सर्वे गृहिणो गृहाय ॥ १००  
 गृही गृहस्थोऽपि तदश्नुते फलं यत्तीर्थसेवाभिरवाप्यते जनैः ।  
 तत्तस्य तीर्थं गृहमेव कीर्तितं धनी वदान्यः प्रवसेन्न कश्चन ॥ १०१  
 अन्तःस्थिता मूषकमुख्यजीवा बहिःस्थिता गोमृगपक्षिमुख्याः ।  
 जीवन्ति जीवाः सकलोपजीव्यस्तस्माद्गृही सर्ववरो मतो मे ॥ १०२  
 शरीरमूलं पुरुषार्थसाधनं तच्चान्नमूलं श्रुतितोऽवगम्यते ।  
 तच्चान्नमस्माकमर्माणु संस्थितं सर्वं फलं गेहपतिद्रुमाश्रयम् ॥ १०३  
 ब्रवीमि भूयः शृणुताऽऽदरेण वो गृहागतं पूजयताऽऽतुरातिथिम् ।  
 संपूजितो वोऽतिथिरुदरेत्कुलं निराकृतात् किं भवतीति नोच्यते ॥ १०४  
 विनाऽभिसन्धिं कुरुत श्रुतीरितं कर्म द्विजा नो जगतामधीश्वरः ।  
 तुष्येदिति प्रार्थनयाऽपि तेन स्वान्तस्य शुद्धिर्भविताऽचिरेण वः ॥ १०५



ससंरम्भाश्लिष्यत्सुफणितिवधूटीकुचतटी-

पटीवत्पाटीरागरवनवपङ्काङ्कितहृदः ।

तथाऽप्येते पूता यतिपतिपदाम्भोजभजन-

क्षणक्षीणक्लेशाः सदयहृदयाभाः सुकृतिनः ॥ १०६

संदिश्येत्यं बन्धुतां भिक्षुराजो भिक्षां चक्रे मातुलस्यैव गेहे ।

पप्रच्छैनं मातुलो भुक्तवन्तं किंस्विच्छन्नं पुस्तकं शिष्यहस्ते ॥ १०७

टीका विद्वन् भाष्यगेति ब्रुवाणं तां देहीति प्रोचिषे दत्तवांश्च ।

अद्राक्षीत्तां मातुलस्तस्य बुद्धिं दृष्ट्वाऽऽनन्दीत् खेदमापच्च किञ्चित् ॥ १०८

प्रबन्धनिर्माणविचित्रनैपुणीं दृष्ट्वा प्रमोदं स विवेद किञ्चित् ।

मतान्तराणां किल युक्तिजालैर्निरुत्तरं बन्धनमालुलोके ॥ १०९

गुरोर्मतं स्वाभिमतं विशेषान्निराकृतं तत्र समत्सरोऽभूत् ।

साधुर्निबन्धोऽयमिति ब्रुवाणस्तं साभ्यसूयोऽपि कृताभिनन्दः ॥ ११०

सेतुं गच्छाम्यालये पुस्तभारं ते न्यस्येमं वर्तते मेऽत्र जीवः ।

विद्वन् यद्वह्नीगृहादौ परेषां प्रीतिः पूर्णा नस्तथा पुस्तभारे ॥ १११

इत्युक्त्वा तैर्मातुलं मस्करीशः शिष्यैर्हृष्यन् सेतुमेष प्रतस्थे ।

प्रस्थातुः श्रीपद्मपादस्य जातं कष्टं चैष्यत्सूचनायै निमित्तम् ॥ ११२

वामं नेत्रं गन्तुरस्पन्दतैव बाहुः पुस्फोरापि वामस्तथोरुः ।

चुक्षावोर्च्चहन्त कश्चित्पुरस्तात्तत्सर्वं द्राग्ज्ञोऽगणित्वा जगाम ॥ ११३

गतेऽत्र मेने किल मातुलोऽस्य ग्रन्थे स्थितेऽस्मिन् गुरुपक्षहानिः ।

दग्धेऽत्र जायेत महान् प्रचारो नोक्त्या निराकर्तुमपि प्रभुत्वम् ॥ ११४

पक्षस्य नाशाद्गृहनाश एव नो वरं गृहेणैव दहामि पुस्तकम् ।

एवं निरूप्य न्यदधादुताशनं चुक्रोश चाग्निर्दहतीति मे गृहम् ॥ ११५

ऐतिह्यमाश्रित्य वदन्ति चैवं तदेव मूलं मम भाषणेऽपि ।

यावत्कृतं तावदिहास्य कर्तुः पापं ततः स्याद्द्विगुणं प्रवक्तुः ॥ ११६



गच्छन्नसौ फुल्लमुनेर्जगाम तमाश्रमं यत्र च रामचन्द्रः ।  
अश्वत्थमूले न्यधित स्वचापं स्वयं कुशानामुपरि न्यषीदत् ॥ ११७

तीर्त्वा समुद्रं जनकात्मजायाः सन्दर्शनोपायमनीक्षमाणः ।  
वसुन्धरायां प्रवणाः पुत्रङ्गा न वारिराशौ पुत्रं क्षमन्ते ॥ ११८

सञ्चिन्तयन्निति कुशासनसंनिविष्टो ज्योतिस्तदैक्षत विदुरगमेव किञ्चित् ।  
संव्याप्नुवज्जगदिदं सुखशीतलं यत्संप्रार्थनीयमनिशं मुनिदेवताभिः ॥

आगच्छदात्माभिमुखं निरीक्ष्य सर्वे तदुत्तस्थुरुदारवीर्याः ।  
ततः पुमाकारमदृश्यतैतन्महाप्रभामण्डलमध्यवर्ति ॥ १२०

मध्येप्रभामण्डलमैक्षताञ्चितं शिवाकृतिं सर्वतपोमयं पुनः ।  
लोपादिमुद्रासहितं महामुनिं प्राबोधि कुम्भोद्भवमादराज्जनैः ॥ १२१

अगस्त्यदृष्ट्वा रघुनन्दनस्ततः स खेदमन्तःकरणोत्थमत्यजत् ।  
प्रायो महदर्शनमेव देहिनां क्षिणोति खेदं रविवन्महातमः ॥ १२२

सभार्यमध्यादिभिरर्चयित्वा रामस्तदङ्घ्रिं शिरसा ननाम ।  
तूष्णीं मुहूर्तं व्यसनार्णवस्थो धृतिं समास्थाय पुनर्वभाषे ॥ १२३

दृष्ट्वा भवन्तं पितृवत्प्रमोदे यन्मामगा दुःखमहार्णवस्थम् ।  
मन्ये ममाऽऽत्मानमवाप्तकामं वंशो महान्मे तपनात्प्रवृत्तः ॥ १२४

न तत्र माहृजनिता न जातः पदच्युतोऽहं प्रथमं सभार्यः ।  
सलक्ष्मणोऽरण्यमुपागतश्च मारीचमायानिहतान्तरङ्गः ॥ १२५

तत्रापि भार्यामहतं च्छलेन स रावणो राक्षसपुंगवो मे ।  
सा चाधुनाऽशोकवने समास्ते कृशा वियोगात्स्वत एव तन्वी ॥ १२६

तीर्त्वा समुद्रं विनिहत्य दुष्टं बलेन सीतां महता हरामि ।  
यथा तथोपायमुदाहर त्वं न मे त्वदन्योऽस्ति हितोपदेष्टा ॥ १२७

इतीरितो वाचमुवाच विद्वान्मा राम शोकस्य वशं गतो भूः ।  
वंशद्वये सन्ति नृपा महान्तः संप्राप्य दुःखं परिमुक्तदुःखाः ॥ १२८



त्वमग्रणीर्दाशरथे धनुर्भृतां तवानुजस्यापि समो न लक्ष्यते ।  
 प्लवङ्गमानामधिपस्य कोटिशो मा मुञ्च मा मुञ्च वचो विनार्थम् ॥ १२९  
 सहायसंपत्तिरियं तवास्ति हितोपदेष्टाऽप्यहमस्मि कश्चित् ।  
 वारां निधिः किं कुरुते तवायं स्मराधुना गोष्पदमात्रमेनम् ॥ १३०  
 पुरेव चार्वाङ्घ्रिमहं पिबामि शुष्केऽत्र तेन प्रतियाहि लङ्काम् ।  
 एवं मया कीर्तिरुपार्जिता स्याद्भुद्धे तु वार्यौ तव साऽर्जिता स्यात् ॥  
 सेतुं वार्यौ बन्धयित्वा जहि त्वं दुष्टं चौर्याग्नेन सीता हताऽऽसीत् ।  
 प्राप्नोषि त्वं कीर्तिमाचन्द्रतारं तेनात्राङ्घ्रि बन्धय त्वं कपीन्द्रैः ॥ १३२  
 इत्थं यत्र प्रेरितेऽगस्त्यवाचा सेतुं रामो बन्धयापास वार्यौ ।  
 तुङ्गैः शृङ्गैर्वानरैस्तेन गत्वा तं हत्वाऽऽजौ जानकीमानिनाय ॥ १३३  
 तत्तादृक्षे तत्र तीर्थे स भिक्षुः स्नात्वा भक्त्या रामनाथं प्रणम्य ।  
 तत्र श्रद्धोत्पत्तये मानुषाणां शिष्येभ्यस्तद्वैभवं सम्यगूचे ॥ १३४  
 तन्माहात्म्यं वर्णयन्तं मुनिं तं पप्रच्छैनं कश्चिदेवं विपश्चित् ।  
 रामेशाख्या किंसमासोपपन्ना पृष्टस्त्रेधाऽत्रोचदेवं समासम् ॥ १३५  
 रघूद्वहस्तत्पुरुषं परं जगौ शिवो बहुव्रीहिसमासमैरयत् ।  
 रामेश्वरे नामनि कर्मधारयं परं समाहुः स्म सुरेश्वरादयः ॥ १३६  
 एवं निश्चित्योदितं तत्समासं श्रुत्वा तत्रत्यो बुधो योऽभ्यनन्दत् ।  
 अम्भोजाङ्घ्रिस्तैरथ स्तूयमानः कश्चित्कालं तत्र योगीडनैषीत् ॥ १३७  
 तस्मादार्यः प्रस्थितोऽभूत् सशिष्यस्तीर्थस्नानोपात्तचित्तामलत्वः ।  
 पश्यन् देशान्मातुलीयं जगाहे गेहं दग्धं तस्य पुस्तेन सार्धम् ॥ १३८  
 श्रुत्वा किञ्चित् खेदमापेदिवान् स मत्वा मत्वा धैर्यमापेदिवान् सः ।  
 श्रावं श्रावं मातुलीयस्य तीव्रं दाहं गेहस्यानुकम्पां व्यधत् ॥ १३९  
 विश्वस्य मां निहितवानसि पुस्तभारं तं चादहद्भुतवहः पतितः प्रमादात् ।  
 तावान्न मे सदनदाहकुतोऽनुतापो यावांस्तु पुस्तकविनाशकृतो मम स्यात् ॥



इत्थं ब्रुवन्तं तमथो न्यगादीत् पुस्तं गतं बुद्धिरवस्थिता मे ।  
उत्तवा समारब्ध पुनश्च टीकां कर्तुं स धीरो यतिवृन्दवन्द्यः ॥ १४१

दृष्ट्वा बुद्धि मातुलस्तस्य भूयो भीतः प्रास्यद्भोजने तन्मनोघ्नम् ।  
किञ्चिद्द्रव्यं पूर्ववन्नाक्षमिष्ट टीकां कर्तुं केचिदेवं ब्रुवन्ति ॥ १४२

अत्रान्तरेऽन्यैर्निजवचरद्भिः स्वैस्तीर्थयात्रां दयितैः सतीर्थैः ।  
अर्थादुपेत्याऽऽश्रमतः कनिष्ठैर्ज्ञातः सखेदैः स मुनिः समैक्षि ॥ १४३

दृष्ट्वा पञ्चाङ्गि क्रमात्ते प्रणेमुस्तत्पादाम्भोजीयरेणून् दधानाः ।  
अन्योन्यं द्रागाददुस्ते ददुश्चानेकानेहोयोगजैवयान्नपांसि ॥ १४४

वाणीनिर्जितपन्नगेश्वरगुरुपाचेतसा चेतसा

विभ्राणा चरणं मुनेर्विरचितव्यापल्लवं पल्लवम् ।

धुन्वन्तं प्रभया निवारिततपाशङ्कापदं कामदं

रेजेऽन्तेवसतां समष्टिरसुहृत्तत्याहितात्याहिता ॥ १४५

शुश्राव साऽन्तेवसतां समष्टिः स्वदेशकीयां सुखदां सुवार्ताम् ।  
अर्थात् समीपागततः कुतश्चिद् द्विजेन्द्रतः सेवितसर्वतीर्थात् ॥ १४६

अथ गुरुवरमनवेक्ष्य नितान्तं व्यथितहृदो मुनिर्वयविनेयाः ।  
कथमपि विदिततदीयसुवार्ताः समधिगताः किल केरलदेशान् ॥ १४७

अत्रान्तरे यतिपतिः प्रसुवोऽन्त्यकृत्यां कृत्वा स्वधर्मपरिपालनसक्तचित्तः ।  
आकाशलङ्घिवरकेरमहीरुहेषु श्रीकेरलेषु मुनिरास्त चरन् विरक्तः ॥

विचरन्नथ केरलेषु विष्वङ्निजशिष्यागमनं निरीक्ष्य मौनी ।  
विनयेन महासुरालयेषां विनयन्नस्तुत निस्तुलानुभावः ॥ १४९

सदसत्त्वविमुक्तया प्रकृत्या चिदचिद्रूपमिदं जगद्विचित्रम् ।  
कुरुषे जगदीश लीलया त्वं परिपूर्णस्य न हि प्रयोजनेच्छा ॥ १५०

रजसा सृजसीश सत्त्ववृत्तिस्त्रिजगद्रक्षसि तामसः क्षिणोषि ।  
बहुधा परिकीर्त्यसे च स त्वं विधिवैकुण्ठशिवाभिधाभिरेकः ॥ १५१



विविधेषु जलाशयेषु सोऽयं सवितेव प्रतिविम्बितस्वभावः ।  
 बहुरूपमिदं प्रविश्य विश्वं स्वयमेकोऽपि भवान् विभात्यनेकः ॥ १५२  
 इति देवमभिष्टुवन विशिष्टस्तुतितोऽसौ सुरसङ्गसंनिविष्टः ।  
 चिरकालवियोगदीनचित्तैः शिरसा शिष्यगणैरथो ववन्दे ॥ १५३  
 गुरुणा कुशलानुयोगपूर्वं सदयं शिष्यगणेषु सान्त्वितेषु ।  
 अतिदीनमनाः शनैरवादीदजहद्गद्गदिकं स पद्मपादः ॥ १५४  
 भगवन्नाभिगम्य रङ्गनाथं पथि पद्माक्षमहं निर्वर्तमानः ।  
 बहुधाविहितानुनीतिनीतो बत पूर्वाश्रममातुलेन गेहम् ॥ १५५  
 अहमस्य पुरो भिदावदेन्दोरपि पूर्वाश्रमवासनानुबन्धात् ।  
 अपठं भवदीयभाष्यटीकामजयं चात्र कृतानुयोगमेनम् ॥ १५६  
 दग्धमुद्रमुखमुद्रणमन्त्रैर्ध्वस्ततर्कगुरुकापिलतन्त्रैः ।  
 वर्मितो निगमसारसुधाक्तैर्मातुलं तमजयं तव सूक्तैः ॥ १५७  
 खड्गाखड्गिविहारकल्पितरुजं काणादसेनामुखे  
 शस्त्राशस्त्रिकृतं श्रमं च विषमं पश्यत्पदानां पदे ।  
 यष्टीयष्टिभवं च कापिलबले खेदं मुने तावकैः  
 सूक्तैर्यौक्तिकवंशमौक्तिकमयैर्नाऽऽपद्यते वर्मितः ॥ १५८  
 अथ गूढहृदो यथापुरं मामभिनन्द्याऽऽहितसत्क्रियस्य तस्य ।  
 अधिसङ्ग निधाय भाष्यटीकामहस्याऽऽयमशङ्कितो निशायाम् ॥ १५९  
 युगपर्ययनृत्यदुग्धफालज्वलनज्वालकरालकीलजालः ।  
 दहनोऽधिनिशीथमस्य धाम्ना बत टीकामपि भस्मसादकार्षीत् ॥ १६०  
 अदहत्स्वगृहं स्वयं हताशो विमतग्रन्थमसौ विदग्धुकामः ।  
 मतिमान्धकरं गरं च भैक्षे व्यधितास्येति विजृम्भते स्म वार्ता ॥ १६१  
 अधुना धिषणा यथापुरं नो विधुनाना विशयं प्रसादमेति ।  
 विषमा पुनरीदृशी दशा नः किमु युक्ता भवदङ्घ्रिकिङ्कराणाम् ॥ १६२



गुरुवर तव या भाष्यवरेण्ये व्यरचि मया ललिता किल वृत्तिः ।  
निरतिशयोज्ज्वलयुक्तियुता सा पथि किल हा विननाश कुशानौ ॥ १६३

प्रयतेऽहं पुनरेव यदा तां प्रविधातुं बहुधाकृतयत्नः ।  
न यथापूर्वमुपक्रमते ताः पटुयुक्तीर्भगवन्मम बुद्धिः ॥ १६४

कृपापारावारं तव चरणकोणाग्रशरणं

गता दीना दूनाः कति कति न सर्वेश्वरपदम् ।

गुरो मन्तुर्नन्तुः क इव मम पापांश इति चे-

न्मृषा मा भाषिष्ठाः पदकमलचिन्तावधिरसौ ॥ १६५

इति वादिनमेनमार्यपादः करुणापूरकरम्भितान्तरङ्गः ।

अमृताब्धिसखैरपास्तमोहैर्वचनैः सान्त्वयति स्म वलगुब्धनैः ॥ १६६

विषमो बत कर्मणां विपाको विषमोहोपमदुर्निवार एषः ।

विदितः प्रथमं मयाऽयमर्थः कथितश्चाङ्ग सुरेशदेशिकाय ॥ १६७

पूर्वं शृङ्गक्षमाधरे मत्समीपे प्रेम्णा याऽसौ वाचिता पञ्चपादी ।

सा मे चित्तान्नापयात्यद्य शोको याताच्छीघ्रं तां लिखेत्याख्यदार्यः ॥

आश्वासयेत्यं जलजचरणं भाष्यकृत्पञ्चपादी-

माचख्यौ तां कृतिमुपहितां पूर्वयैवाऽऽनुपूर्व्या ।

नैतच्चित्रं परमपुरुषेऽव्याहतज्ञानशक्तौ

तस्मिन् मूले त्रिभुवनगुरौ सर्वविद्याप्रवृत्तेः ॥ १६९

प्रसभं स विलिख्य पञ्चपादीं परमानन्दभरेण पञ्चपादः ।

उदतिष्ठदतिष्ठदभ्यरोदीत् पुनरुद्गायति तु स्म नृत्यति स्म ॥ १७०

कविताकुशलोऽथ केरलक्ष्माकमनः कश्चन राजशेखराख्यः ।

मुनिवर्यममुं मुदं वितेने निजकौटीरनिष्टृष्टपन्नखाग्र्यः ॥ १७१

प्रथते किमु नाटकत्रयी सेत्यमुना संयमिना ततो निमुक्तः ।

अयमुत्तरमाददे प्रमादादनले साऽऽहुतितामुपागतेति ॥ १७२

मुखतः पठितां मुनीन्दुना तां विलिखन्नेष विसिष्मिष्येऽथ भूपः ।

वद किं करवाणि किङ्करोऽहं वरदेति प्रणमन् व्यजिज्ञपच्च ॥ १७३



नृप कालटिनामकाग्रहारा द्विजकर्मानधिकारिणोऽद्य शप्ताः ।  
भवताऽपि तथैव ते विधेया वत पापा इति देशिकोऽशिषत्तम् ॥ १७४

पद्माङ्घ्रौ प्रतिपद्य नष्टविवृतिं तुष्टे पुनः केरल-  
क्ष्मापालो यतिसार्वभौमसविधं प्राप्य प्रणम्याञ्जसा ।  
लब्ध्वा तस्य मुखात् स्वनाटकवराण्यानन्दपाथोनिधौ  
मज्जंस्तपदपद्मयुग्ममनिशं ध्यायन् प्रतस्थे पुरीम् ॥ १७५

इति श्रीमाधवीये तत्तीर्थयात्राटनार्थकः ।  
संक्षेपशङ्करजये सर्गोऽजनि चतुर्दशः ॥ १४ ॥

आदितः श्लोकाः 1562.



अथ पञ्चदशः सर्गः ॥ १५ ॥

आचार्यकृतदिग्विजयवर्णनम् ॥

अथ शिष्यवरैर्युतः सहस्रैरनुयातः स सुधन्वना च राज्ञा ।  
ककुभो विजिगीषुरेष सर्वाः प्रथमं सेतुमुदारधीः प्रतस्थे ॥ १

अभवत् किल तस्य तत्र शाक्तैर्गिरिजार्चाकपटान्मधुप्रसक्तैः ।  
निकटस्थवितीर्णभूरिमोदस्फुटरिङ्खत्पटुयुक्तिमान् विवादः ॥ २

स हि युक्तिभरैर्विधाय शाक्तान् प्रतिवाग्व्याहरणेऽपि तानशक्तान् ।  
द्विजजातिबहिष्कृताननार्यानकरोल्लोकाहिताय कर्मसेतुम् ॥ ४

अभिपूज्य स तत्र रामनाथं सह पाण्ड्यैः स्ववशे विधाय चोलान् ।  
द्रविडांश्च ततो जगाम काञ्चीं नगरीं हस्तिगिरेर्नितम्बकाञ्चीम् ॥ ४

सुरधाम स तत्र कारयित्वा परविद्याचरणानुसारि चित्रम् ।  
अपवार्य च तान्त्रिकानतानीद्भगवत्याः श्रुतिसम्पतां सपर्याम् ॥ ५

निजपादसरोजसेवनायै विनयेन स्वयमागतानथाऽऽन्ध्रान् ।  
अनुगृह्य स वेङ्कटाचलेशं प्रणिपत्याऽऽप विदर्भराजधानीम् ॥ ६



अभिगम्य स भक्तिपूर्वमस्यां कृतपूजः क्रथकैशिकेश्वरेण ।  
निजशिष्यनिरस्तदुष्टबुद्धीन् व्यदधाद्भैरवतन्त्रसावलम्बान् ॥ ७

अभिवाद्य विदर्भराडवादीदथ कर्णाटवसुन्धरामियासुम् ।  
भगवन् बहुभिः कपालिजालैः स हि देशो भवतामगम्यरूपः ॥ ८

न हि ते भगवद्यशः सहन्ते निहितेर्ष्याः श्रुतिषु ब्रवीम्यतोऽहम् ।  
अहिते जगतां समुत्सहन्ते महितेषु प्रतिपक्षतां वहन्ते ॥ ९

इति वादिनि भूमिपे सुधन्वा यतिराजं निजगात्रधिज्यधन्वा ।  
मयि तिष्ठति किं भयं परेभ्यस्तत्र भक्ते यतिनाथ पामरेभ्यः ॥ १०

अथ तीर्थकराग्रणीः प्रतस्थे किल कापालिकजालकं विजेतुम् ।  
निशमय्य तमागतं समागात्क्रकचो नाम कपालिदेशिकाग्र्यः ॥ ११

पितृकाननभस्मनाऽनुलिप्तः करसंप्राप्तकरोटिरात्तशूलः ।  
सहितो बहुभिः स्वतुल्यवेषैः स इति स्नाऽऽह महामनाः सगर्वः ॥ १२

भसितं धृतमित्यदस्तु युक्तं शुचि संत्यज्य शिरःकपालमेतत् ।  
वहथाशुचि स्वर्परं किमर्थं न कथंकारमुपास्यते कपाली ॥ १३

नरशीर्षिकुशेशैरलब्ध्वा रुधिराक्तैर्मधुना च भैरवार्चाम् ।  
उमया समया सरोरुहाक्षया कथमाश्लिष्टवपुर्मुदं प्रयायात् ॥ १४

इति जल्पति भैरवागमानां हृदयं कापुरुषेति तं विनिन्द्य ।  
निरवासयदात्मवित्समाजात् पुरुषैः स्वैरधिकारिभिः सुधन्वा ॥ १५

भ्रुकुटीकुटिलाननश्चलोष्ठः सितमुद्यम्य परश्वधं स मूर्खः ।  
भवतां न शिरांसि चेद्विभिन्द्यां क्रकचो नाहमिति ब्रुवन्नयासीत् ॥ १६

रुषितानि कपालिनां कुलानि प्रलयाम्भोधरभीकरारवाणि ।  
अमुना प्रहितान्यतिप्रसंख्यान्यभियातानि समुद्यतायुधानि ॥ १७

अथ विप्रकुलं भयाकुलं तद्भूतमालोक्य महारथः सुधन्वा ।  
कुपितः कवची रथी निषङ्गी धनुरादाय ययौ शरान् विमुञ्चन् ॥ १८



- अवनीभृति योधयत्यरींस्तांस्त्वरयैकत्र ततोऽन्यतो नियुक्ताः ।  
 क्रकचेन वधाय भूसुराणां द्रुतमासेदुरुदायुधाः सहस्रम् ॥ १९
- अवलोक्य कपालिसङ्घमाराच्छमनानीकनिकाशमापतन्तम् ।  
 व्यथिताः प्रतिपेदिरे शरणं शरणं शङ्करयोगिनं द्विजेन्द्राः ॥ २०
- असितोमरपट्टिशत्रिशूलैः प्रजिघांसन् भृशमुज्झिताट्टहासान् ।  
 यतिराट् स चकार भस्मसात्तान्निजहुङ्कारभुवाऽग्निना क्षणेन ॥ २१
- नृपतिश्च शरैः सुवर्णपुङ्खैर्विनिकृत्तैः प्रतिपक्षवक्तृपङ्क्तैः ।  
 रणरङ्गभुवं सहस्रसङ्घैः समलंकृत्य मुदाऽगमन्मुनीन्द्रम् ॥ २२
- तदनु क्रकचो हतान् स्वकीयानरुजांश्च द्विजपुङ्गवानुदीक्ष्य ।  
 अतिमात्रविदूयमानचेता यतिराजस्य समीपमाप भूयः ॥ २३
- कुमताश्रय पश्य मे प्रभावं फलमाप्स्यस्यधुनैव कर्मणोऽस्य ।  
 इति हस्ततले दधत्कपालं क्षणमध्यायदसौ निर्मील्य नेत्रे ॥ २४
- सुरया परिपूरितं कपालं झटिति ध्यायति भैरवागमज्ञे ।  
 स निपीय तदर्धमर्धमस्या निदधार स्मरति स्म भैरवं च ॥ २५
- अथ मर्त्यशिरःकपालमाली ज्वलनज्वालजटाछटस्त्रिशूली ।  
 विकटप्रकटाट्टहासशाली पुरतः प्रादुरभून्महाकपाली ॥ २६
- तव भक्तजनद्रुहं दृशा सञ्जहि देवेति कपालिना नियुक्तः ।  
 कथमात्मनि मेऽपराध्यसीति क्रकचस्यैव शिरो जहार रुष्टः ॥ २७
- यमिनामृषभेण संस्तुतः सन्नयमन्तर्धिमवाप देववर्यः ।  
 अखिलेऽपि खिले कुले खलानाममुमानर्चुरलं द्विजाः प्रहृष्टाः ॥ २८
- यतिराड्य तेषु तेषु देशेष्विति पाषण्डपरान् द्विजान् विमथन् ।  
 अपरान्तमहार्णवोपकण्ठं प्रतिपेदे प्रतिवादिदर्पहन्ता ॥ २९
- विललास चलत्तरङ्गहस्तैर्नदराजोऽभिनयन्निगूढमर्थम् ।  
 अवधीरितदुन्दुभिस्वनेन प्रतिवादीव महान् महारेण ॥ ३०



- बहुलभ्रमवानयं जडात्मा सुमनोभिर्मथितश्च पूर्वमेव ।  
इति सिन्धुमुपेक्ष्य स क्षमावानिव गोकर्णमुदारधीः प्रतस्थे ॥ ३१
- अवगाह्य सरित्पतिं स तत्र प्रियमासाद्य तुषारशैलपुट्याः ।  
स्तवसत्तममद्भुतार्थचित्रं रचयामास भुजङ्गवृत्तरम्यम् ॥ ३२
- तदनन्तरमागमान्तविद्यां प्रणतेभ्यः प्रतिपादयन्तमेनम् ।  
हरदत्तसमाह्वयोऽधिगम्य स्वगुरुं सङ्गिरते स्म नीलकण्ठम् ॥ ३३
- भगवन्निह शङ्कराभिधानो यतिरागत्य जिगीषुरार्यपादान् ।  
स्ववशीकृतभट्टमण्डनादिः सह शिष्यैर्गिरिशालये समास्ते ॥ ३४
- इति तद्वचनं निशम्य सम्यग्र्यथितानेकनिबन्धरत्नहारः ।  
शिवतत्परसूत्रभाष्यकर्ता प्रहसन् वाचमुवाच शैववर्यः ॥ ३५
- सरितां पतिमेष शोषयेद्वा सवितारं वियतः प्रपातयेद्वा ।  
पटवत्सुरवर्त्म वेष्टयेद्वा विजये नैव तथाऽपि मे समर्थः ॥ ३६
- परपक्षतमिस्रचञ्चदकैर्मम तर्कैर्वहुधा विशीर्यमाणम् ।  
अधुनैव मतं निजं स पश्यत्विति जल्पन्निरगादनल्पकोपः ॥ ३७
- सितभूतितरङ्गिताखिलाङ्गैः स्फुटरुद्राक्षकलापकम्रकण्ठैः ।  
परिवीतमधीतशैवशास्त्रैर्मुनिरायान्तममुं ददर्श शिष्यैः ॥ ३८
- अधिगत्य महर्षिसन्निकर्षं कविरातिष्ठिपदात्मपक्षमेषः ।  
शुकतातकृतात्मशास्त्रतः प्राक्कपिलाचार्य इवाऽऽत्मशास्त्रमद्धा ॥ ३९
- भगवन् क्षणमात्रमीक्ष्यतां तत्प्रथमं तु स्फुरदुक्तिपाटवं मे ।  
इति देशिकपुङ्गवं निवार्य व्यवदत्तेन सुरेश्वरः सुधीशः ॥ ४०
- सुमते तव कौशलं विजाने स्वयमेवैष मुनिः प्रतिब्रवीतु ।  
इति तं विनिवर्त्य नीलकण्ठो यतिकण्ठीरवसंमुखस्तदाऽऽसीत् ॥ ४१
- परपक्षविसावलीमरालैर्वचनैस्तस्य मतं चखण्ड दण्डी ।  
अथ नीलगलः स्वपक्षरक्षां जहदद्वैतमपाकरिणुरूचे ॥ ४२



- प्रशमिस्तदसीति यस्त्रयीकैः कथितोऽर्थः स न युज्यते त्वदिष्टः ।  
 अभिदा तिमिरप्रकाशयोः किं घटते हन्त विरुद्धधर्मवत्त्वात् ॥ ४३
- रवितत्प्रतिबिम्बयोरिवाभिद्व्यतामित्यपि तत्त्वतो न वाच्यम् ।  
 मुकुरे प्रतिबिम्बतस्य मिथ्यात्वगतेर्व्योमशिवादिदेशिकोक्त्या ॥ ४४
- मुकुरस्थमुखस्य बिम्बवक्त्राद्भिदया पार्श्वगलोलोकनेन ।  
 प्रतिबिम्बतमाननं मृषा स्यादिति भावत्कमतानुगोक्तिका च ॥ ४५
- न च मायिकजीवनिष्ठमौढ्येश्वरसार्वज्ञविरुद्धधर्मवाधात् ।  
 उभयोरपि चित्स्वरूपताया अविशेषादभिदैव वास्तवीति ॥ ४६
- न हि मानशतैः स्थितस्य बाधाऽपरथा दत्तजलाञ्जलिर्भिदा स्यात् ।  
 विपरीतहयत्वगोत्वबाधाद्वयपञ्चोर्निजरूपकैवययुक्त्या ॥ ४७
- यदि मानगतस्य हानमिष्टं न भवेत्तर्हि न चेश्वरोऽहमस्मि ।  
 इति मानगतस्य जीवसर्वेश्वरभेदस्य न हानमप्यधीष्टम् ॥ ४८
- इति युक्तिशतैः स नीलकण्ठः कविरक्षोभयद्वितीयपक्षम् ।  
 निगमान्तवचःप्रकाशयमानं कलभः पञ्चवनं यथा प्रफुल्लम् ॥ ४९
- अथ नीलगलोक्तदोषजालो भगवानेवमवोचदस्तु कामम् ।  
 मृणु तत्त्वमसीति संप्रदायश्रुतिवाक्यस्य परादरेऽभिसन्धिम् ॥ ५०
- ननु वाच्यगता विरुद्धताधीरिह सोऽसावितिविरोधहाने ।  
 अविरोधि तु वाच्यमाददैक्यं पदयुग्मं स्फुटमाह को विरोधः ॥ ५१
- यदिहोक्तमतिप्रसञ्जनं भो न भवेन्नो हि गवाश्वयोः प्रमाणम् ।  
 अभिदाघटकं तयोर्यतः स्यादुभयोर्लक्षणयाऽभिदानुभूतिः ॥ ५२
- ननु मौढ्यसमस्तविचित्रधर्मान्वितजीवेश्वररूपतोऽतिरिक्तम् ।  
 उभयोः परिनिष्ठितं स्वरूपं बत नास्त्येव यतोऽत्र लक्षणा स्यात् ॥ ५३
- इति चेन्न समीक्ष्यमाणजीवेश्वररूपस्य च कल्पितत्वयुक्त्या ।  
 तदधिष्ठितसत्यवस्तुनोऽद्धा नियमेनैव सदाऽभ्युपेयतायाः ॥ ५४



- भवताऽपि तथा हि दृश्यदेहाद्यहमन्तस्य जडत्वमभ्युपेयम् ।  
परिशिष्टमुपेयमेकरूपं ननु किञ्चिद्धि तदेव तस्य रूपम् ॥ ५५
- जगतोऽसत एवमेव युक्त्या त्वनिरूप्यत्वत एव कल्पितत्वात् ।  
तदधिष्ठितभूतरूपमेव ननु किञ्चिद्धि तदीश्वरस्य सत्यम् ॥ ५६
- तदिह श्रुतिगोभयस्वरूपे निरुपाधौ न हि मौढ्यसर्वविचित्रे ।  
न जपाकुमुमात्तलोहितिस्रः स्फटिके स्यान्निरुपाधिके प्रसक्तिः ॥ ५७
- अपि भेदधियो यथार्थतायां न भयं भेददृशः श्रुतिर्ब्रवीतु ।  
विपरीतदृशो ह्यनर्थयोगो न भिदाधीर्विपरीतधीर्यतः स्यात् ॥ ५८
- अभिदा श्रुतिगाऽप्यतात्त्विकी चेत्पुरुषार्थश्रवणं न तद्गतौ स्यात् ।  
अशिवोऽहमिति भ्रमस्य शास्त्राद्विधुमानत्वगतेरिवास्ति बाधः ॥ ५९
- तदबाधितकल्पनाक्षतिर्नो श्रुतिसिद्धात्मपरैक्यबुद्धिबाधः ।  
निगमात् प्रबलं विलोक्यते माकरणं येन तदीरितस्य बाधः ॥ ६०
- ऋषिभिर्वहुधा परात्मतत्त्वं पुरुषार्थस्य च तत्त्वप्रपञ्चोक्तम् ।  
तदपास्य निरूपितप्रकारो भवताऽसौ कथमेक एव धार्यः ॥ ६१
- प्रबलश्रुतिमानतो विरोधे बलहीनस्मृतिवाच एव मेयाः ।  
\*इति नीतिबलात्तूयिविरुद्धं न ऋषीणां वचनं प्रमात्वमीयात् ॥ ६२
- ननु युक्तियुतं महर्षिवाक्यं श्रुतिवद्ग्राह्यतमं परं तथा हि ।  
प्रतिदेहमसौ विभिन्न आत्मा सुखदुःखादिविचित्रतावलोकात् ॥ ६३
- यदि चाऽऽत्मन एकता तदानीमतिदुःखी युवराजसौख्यमीयात् ।  
अमुकः ससुखोऽमुकस्तु दुःखीत्यनुभूतिर्न भवेत्तयोरभेदात् ॥ ६४
- अयमेव विदन्वितश्च कर्ता न हि कर्तृत्वमचेतनस्य दृष्टम् ।  
अत एव भुजेर्भवेत्स कर्ता परभोक्तृत्वमतिप्रसङ्गदुष्टम् ॥ ६५



- पुरुषार्थ इहैष दुःखनाशः सकलस्यापि सुखस्य दुःखयुक्त्वात् ।  
 अतिहेयतया पुमर्थता नो विषपृक्तान्नवदित्यभेद्युक्तेः ॥ ६६
- इति चेन्न सुखादिचित्रताया मनसो धर्मतयाऽऽत्मभेदकत्वम् ।  
 न कथञ्चन युज्यते पुनः सा घटयेत्पत्युत मानसीयभेदम् ॥ ६७
- चित्तियोगविशेष एव देहे कृतिमत्ताघटकोऽप्यचेतने स्यात् ।  
 तदभावत एव कर्तृता स्यान्न तृणादेरिति कल्पनं वरीयः ॥ ६८
- विषयोत्थसुखस्य दुःखयुक्त्वेऽप्यलयं ब्रह्मसुखं न दुःखयुक्तम् ।  
 पुरुषार्थतया तदेव गम्यं न पुनस्तुच्छकदुःखनाशमात्रम् ॥ ६९
- इति युक्तिशतोपबृंहितार्थैर्वचनैः श्रुत्यवरोधसौविदलैः ।  
 यतिरात्ममतं प्रसाध्य शैवं परकृद्दर्शनदारुणैरजैर्षात् ॥ ७०
- विजितो यतिभूयता स शैवः सह गर्वेण विसृज्य च स्वभाष्यम् ।  
 शरणं प्रतिपेदिवान् महर्षिं हरदत्तप्रमुखैः सहाऽऽत्मशिष्यैः ॥ ७१
- यमिनामृषभेण नीलकण्ठं जितमाकर्ण्य मनीषिधुर्यवर्यम् ।  
 सहसोदयनादयः कवीन्द्राः परमद्वैतमुषश्चकम्परे स्म ॥ ७२
- विषयेषु वितत्य नैजभाष्याण्यथ सौराष्ट्रमुखेषु तत्र तत्र ।  
 बहुधा विबुधैः प्रशस्यमानो भगवान् द्वारवतीं पुरीं विवेश ॥ ७३
- भुजयोरतितप्तशङ्खचक्राकृतिलोहाहतसंभृतत्रणाङ्गाः ।  
 शरदण्डसहोदराध्वपुण्ड्रास्तुलसीपर्णसनाथकर्णदेशाः ॥ ७४
- शतशः समवेत्य पाञ्चरात्रास्त्वमृतं पञ्चभिदाविदां वदन्तः ।  
 मुनिशिष्यवरैरतिप्रगल्भैर्मृगराजैरिव कुञ्जराः प्रभगाः ॥ ७५
- इति वैष्णवशैवशाक्तसौरप्रमुखानात्मवशंवदान्विधाय ।  
 अतिवेलवचोद्गरीनिरस्तप्रतिवाद्युज्जयिनीं पुरीमयासीत् ॥ ७६
- सपदि प्रतिनादितः पयोदस्वनशङ्काकुलगेहकेकिजालैः ।  
 शशभृन्मुकुटार्हणामृदङ्गध्वनिरश्रूयत तत्र मूर्छिताशः ॥ ७७



- मकरध्वजविद्विडामिविद्वान्महत्पुष्पसुगन्धवनमरुद्भिः ।  
अगरुद्धवधूपधूपिताशं स महाकालनिवेशनं विवेश ॥ ७८
- भगवानभिवन्द्य चन्द्रमौलिं मुनिवृन्दैरभिवन्द्यपादपद्मः ।  
श्रमहारिणि मण्डपे मनोज्ञे स विशश्राम विसृत्वरमभावः ॥ ७९
- कवये कथयास्मदीयवार्तामिह सौम्येति स भट्टभास्कराय ।  
विससर्ज वशवदाग्रगण्यं मुनिरभ्यर्णगतं सनन्दनार्यम् ॥ ८०
- अभिरूपकुलावतंसभूतं बहुधाव्याकृतसर्ववेदराशिम् ।  
तमयन्ननिरस्तदुःसपत्नं प्रतिपद्येत्थमुवाच वावदृकः ॥ ८१
- जयति स्म दिगन्तगीतकर्तारिर्भगवाञ्शङ्करयोगिचक्रवर्ती ।  
प्रथयन् परमाद्वितीयतत्त्वं शमयंस्तत्परिपन्थिवादिदर्पम् ॥ ८२
- स जगाद बुधाग्रणीर्भवन्तं कुपतोत्प्रेक्षितसूत्रवृत्तिजालम् ।  
अभिभूय वयं त्रयीशिखानां समवादिष्म परावरेऽभिसन्धिम् ॥ ८३
- तदिदं परिगृह्यतां मनीषिन् मनसाऽऽलोच्य निरस्य दुर्मतं स्वम् ।  
अथवाऽस्मदुदग्रतर्कवज्रप्रतिघातात् परिरक्ष्यतां स्वपक्षः ॥ ८४
- इति तामवहेत्पूर्ववर्णीं गिरमाकर्ण्य तदा स लब्धवर्णः ।  
यशसां निधिरीषदात्तरोषस्तमुवाच प्रहसन् यतीन्द्रशिष्यम् ॥ ८५
- ध्रुवमेष न शुश्रुवानुदन्तं मम दुर्वादिवचस्ततीर्नुदन्तम् ।  
परकीर्तिविसाङ्कुरानदन्तं विदुषां सूर्यसु नानटपदं तम् ॥ ८६
- मम बलगतिं सूक्तिगुम्फवृन्दे कणभुग्जल्पितमल्पतामुपैति ।  
कपिलस्य पलायते प्रलापः सुधियां कैव कथाऽधुनातनानाम् ॥ ८७
- इति वादिनमब्रवीत् सनन्दः कुशलोऽथैनमविज्ञ माऽवमंस्थाः ।  
न हि दारितभूधरोऽपि टङ्कः प्रभवेद्वज्रमणिप्रभेदनाय ॥ ८८
- स तमेवमुदीर्य तीर्थकीर्तिरूपकण्ठं प्रतिपद्य सद्भिद्वयः ।  
सकलं तदवोचदानुपूर्व्यां स महात्माऽपि यतीशमाससाद ॥ ८९



- अथ भास्करमस्करिप्रवीरौ बहुधाक्षेपसमर्थनप्रवीणौ ।  
 बहुभिर्वचनैरुदारवृत्तैर्व्यदधातां विजयैषिणौ विवादम् ॥ ९०
- अनयोरतिचित्रशब्दशय्यां दधतोर्दुर्नयभेदशक्तयुक्तयोः ।  
 पटुवादमृधेऽन्तरं तटस्थाः श्रुतवन्तोऽपि न किञ्चनान्वविन्दन् ॥ ९१
- अथ तस्य यतिः समीक्ष्य दाक्ष्यं निजपक्षाब्जशरज्जडाब्जभूतम् ।  
 बहुधाऽऽक्षिपदस्य पक्षमार्यो विबुधानां पुरतोऽप्रभातकक्ष्यम् ॥ ९२
- अथ भास्करवित्स्वपक्षगुप्त्यै विधुतो बाग्मिधरः प्रगल्भयुक्त्या ।  
 श्रुतिशीर्षवचःप्रकाश्यमेवं कविरद्वैतमपाकरिण्णुरुचे ॥ ९३
- प्रशर्मिस्त्वदुदीरितं न युक्तं प्रकृतिजीवपरात्मभेदिकेति ।  
 न भिनत्ति हि जीवशेषा बोध्यभावस्य तदुत्तरोद्भवत्वात् ॥ ९४
- मुनिरेवमिहोत्तरं बभाषे मुकुरो वा प्रतिबिम्बविम्बभेदी ।  
 कथमीरय वक्तृमात्रगश्चेत्तिमात्राश्रिदियं तथेति तुल्यम् ॥ ९५
- चित्तिमात्रगप्रकृत्युपाधेर्जहतो विम्बपरात्मपक्षपातम् ।  
 प्रतिबिम्बतजीवपक्षपातो मुकुरस्येव विरुध्यते न जातु ॥ ९६
- अविकारिनिरस्तसङ्गबोधैकरसात्माश्रयता न युज्यतेऽस्याः ।  
 अत एव विशिष्टसंश्रितत्वं प्रकृतेः स्यादिति नापि शङ्कनीयम् ॥ ९७
- न हि मानकथा विशिष्टगत्वे भवदापादित ईक्षते तथा हि ।  
 अहमज्ञ इति प्रतीतिरेषा न हि मानत्वमिहाश्रुते तथा चेत् ॥ ९८
- अनुभव्यहमित्यपि प्रतीतेरनुभूतेश्च विशिष्टनिष्ठता स्यात् ।  
 अजडानुभवस्य नो जडान्तःकरणस्थत्वमितीष्टता न तस्याः ॥ ९९
- ननु दाहकता यथाग्नियोगादधिकूटं व्यपदिश्यते तथैव ।  
 अनुभूतिमदात्मयोगतोऽन्तःकरणे सा व्यपदिश्यतेऽनुभूतिः ॥ १००
- इति चेन्मैवमिहापि तस्य मायाश्रयचिन्मात्रयुते तथोपचारः ।  
 न पुनस्तदुपाधियोगतोऽन्तःकरणस्येति समाऽन्यथागतिर्हि ॥ १०१



न च तत्र हि बाधकस्य सत्त्वादियमस्तु प्रकृतेर्न साऽस्त्यवाधात् ।  
 इति वाच्यमिहापि तज्जचित्ते तदुपाश्रित्ययुतेश्च बाधकत्वात् ॥ १०२  
 अधिसुप्त्यपि चित्तवर्ति तत्स्याद्यदि चाज्ञानमिदं हृदाश्रितं स्यात् ।  
 तदिहास्ति न मानुक्तरीत्या प्रकृतेर्दृश्यविशिष्टनिष्ठतायाम् ॥ १०३  
 ननु न प्रतिबन्धकैव सुप्ताविति सा दूरत एव चिद्वेति ।  
 प्रतिबन्धकशून्यता तु सुप्तेः परमात्मैवयगतः सतेति वाक्यात् ॥ १०४  
 न च तत्र च तत्स्थितिप्रतीतिः सति संपद्य विदुर्न हीति वाक्यात् ।  
 श्रुतिर्गास्तदधिक्षिपत्यभावपतिपत्तेर्न च निह्नोऽत्र नेति ॥ १०५  
 किमु नित्यमनित्यमेव चैतत्प्रथमो नेह समस्ति युक्त्यभावात् ।  
 अनिवर्तकसत्त्वतोऽस्य नान्त्यो न हि भिन्त्यादविरोधि चित्प्रकाशः ॥  
 न च तच्छमयेज्जडप्रकाशोऽप्यविरोधात् सुतरां जडत्वतोऽस्य ।  
 तदिहाप्रतिबन्धकत्वमस्य प्रभवेत् किंत्विह तद्भ्रमाग्रहादि ॥ १०७  
 इति चेदिदमीरय भ्रमः को मनुजोऽहं त्विति शेमुषीति चेन्न ।  
 अतिविस्मृतिशीलता तवाहो गदितुः सर्वपदार्थसङ्करस्य ॥ १०८  
 प्रमितित्वमुपाश्रयन् प्रतीतेरमुकः खण्ड इति स्वाशास्त्रसिद्धात् ।  
 भिदभिद्वयगतत्तरत्वहेतोर्धियमेतां तु किमित्युपेक्षसे त्वम् ॥ १०९  
 अनुमानमिदं तथा च सिद्धं विपता धीः प्रमितिर्भिदाभिदत्वात् ।  
 इह चारु निदर्शनं भवेत् सा तत्र खण्डोऽयमिति प्रतीतिरेषा ॥ ११०  
 ननु संहननात्मधीः प्रमाणं न भवत्येव निषिद्धयमानगत्वात् ।  
 इदमिति प्रतिपन्नरूप्यधीवत्प्रबला सत्प्रतिपक्षतेति चेन्न ॥ १११  
 व्यभिचारयुतत्वतोऽस्य खण्डः पशुरित्यत्र तदन्यधीस्थमुण्डे ।  
 इतरत्र निषिध्यमानखण्डोल्लिखितत्वेन निरुक्तहेतुमत्त्वात् ॥ ११२  
 ननु हेतुरयं विवक्ष्यतेऽत्र प्रतिपन्नोपधिके निषेधगत्वम् ।  
 इति चेन्न विवक्षितस्य हेतोर्व्यभिचारात् पुनरप्यमुत्र चैव ॥ ११३



ननु गोत्व उपाधिके त्वमुष्य प्रतिपन्नस्य हि तत्र नो निषेधः ।  
 अपि तु प्रथमानुमुण्ड इत्यत्र तथा च व्यभिचारिता न हेतोः ॥ ११४  
 इति चेन्न विकल्पनासहत्वात् किमु खण्डस्य तु केवले निषेधः ।  
 उत गोत्वसमन्विते स मुण्डे प्रथमो नो घटते प्रसक्त्यभावात् ॥ ११५  
 न हि जात्वपि खण्डके प्रसक्तः परमुण्डस्त्विति संप्रसक्त्यभावः ।  
 चरमोऽपि न गोत्वयुक्तमुण्डे खलु खण्डस्य निषेधकाल एव ॥ ११६  
 स्वविशेषणभूतगोत्व एव स्फुटमेतस्य निषेधनं श्रुतं स्यात् ।  
 तदिहोदितहेतुसत्त्वतोऽस्य व्यभिचारो दृढवज्रलेप एव ॥ ११७  
 ननु भातितरामुपाधिरत्नादलदेतद्व्यवहर्तृतेति चेन्न ।  
 अहमोऽनुभवेन साधनव्यापकभावादवगत्यनन्तरं च ॥ ११८  
 ननु तद्व्यवहारसंछिदाया इह तत्केन कमित्यनेन मुक्तौ ।  
 श्रुतिवाक्यगतेन संप्रतीतेर्व्यवहर्तुर्न कथं छिदेति चेन्न ॥ ११९  
 तदिदं घटते मतेऽस्मदीये तदबोधोल्लसितत्वतोऽखिलस्य ।  
 तदबोधलये लयोपपत्तेर्जगतः सत्यतया छिदा न ते स्यात् ॥ १२०  
 ननु पञ्चसु तु स्थलेषु भेदो ह्यभिदा नो तु शरीरदेहिनोस्ते ।  
 प्रथितस्थलपञ्चकेतरत्वात् फलिता ह्यत्र तथा च हेत्वसिद्धिः ॥ १२१  
 इति चेन्न विकल्पनासहत्वान्मिलितानां भिदभेदतन्त्रता किम् ।  
 उत वा पृथगेव तत्र नाऽऽद्यो मिलिताः पञ्च न हि कचिद्यतः स्युः ॥  
 चरमोऽपि न युज्यते तदाऽङ्गाङ्गिकभावस्य च तन्त्रता न किं स्यात् ।  
 न च योजकगौरवं च दोषः प्रकृते तस्य तवापि सम्मतत्वात् ॥ १२३  
 अपि चान्यतमस्य जातितद्वत्प्रभृतीनां घटकत्व आग्रहश्चेत् ।  
 अपि सोऽत्र न दुर्लभश्चिदात्माङ्गकयोः कारणकार्यभावभावात् ॥ १२४  
 न च वाच्यमिदं परात्मजत्वात्सकलस्यापि न जीवकार्यतेति ।  
 तदभेदत एव सर्वकस्याप्युपपत्तेरिह जीवकार्यतायाः ॥ १२५



तदसिद्धिमुखानुमानदोषानुदयादुक्तनयस्य निर्मलत्वम् ।  
भ्रमधीप्रमितित्ववेदिनोऽतस्तत्र न भ्रान्तिपदार्थ एव सिध्येत् ॥ १२६

अपि च भ्रम एष किं तवान्तःकरणस्येति चिदात्मनोऽथवाऽसौ ।  
परिणाम इहाऽऽदिमो न तस्याऽऽत्मगतत्वानुभवस्य भङ्गवत्तेः ॥ १२७

ननु रक्ततमप्रसूनयोगात् स्फटिके संस्फुरणं यथाऽरुणिम्नः ।  
भ्रमसंयुतचित्तयोगतोऽस्य भ्रमणस्यानुभवस्तथाऽऽत्मनि स्यात् ॥ १२८

इति चेदयमीरयाऽऽत्मयोगो भ्रमणस्याऽऽश्रित एष सन्नसन्वा ।  
प्रथमो घटते न संसृजेस्तेऽपरथाख्यातिवदस्य शून्यकृत्वात् ॥ १२९

चरमोऽपि न युज्यतेऽपरोक्षप्रथनस्यानुपपद्यमानतायाः ।  
परिणामविशेष आत्मनोऽसौ भ्रम इत्येष न युज्यतेऽन्त्यपक्षः ॥ १३०

असभागतयाऽऽत्मनो निरस्तेतरयुक्तेः परिणत्ययोग्यतायाः ।  
परिणत्ययुजेश्च योग्यतायामपि बुद्ध्याकृतितश्चिदात्मनोऽस्य ॥ १३१

न हि नित्यचिदाश्रयप्रतीचः परिणामः पुनरन्यचित्स्वरूपः ।  
गुणयोः समुदायगत्ययोगाद्गुणतावान्तरजातितः सजात्योः ॥ १३२

युगपत्सम्भवैति नो हि शौक्ल्यद्वयकं यत्र च कुत्रचिचदेतत् ।  
ननु चिन्न गुणो गुणी तथा च प्रसरेन्नोदितदुष्टतेति चेन्न ॥ १३३

कटकाश्रयभूतदीप्तहेम्नो रुचकाधारकभाववत्तथैव ।  
अविनाशिचिदाश्रयस्य भूयोऽन्यचिदाधारतया स्थितेरयोगात् ॥ १३४

न च संस्कृतिरग्रहोऽप्यविद्या भ्रमशब्दार्थनिरुक्त्यसंभवेऽपि ।  
भ्रमसंज्ञितवस्त्वसंभवेन भ्रमसंपादितसंस्कृतेरयोगात् ॥ १३५

अपि नाग्रहणं चितेरभावश्चित्तिरूपग्रहणस्य नित्यतायाः ।  
तदसंभवतो न वृत्त्यभावस्तदभावेऽपि चिदात्मनोऽवभासात् ॥ १३६

न च भञ्जकमीक्ष्यते न तस्योपगमे दुःखजडानृतात्मकस्य ।  
इति वाच्यमखण्डवृत्तिरूढेश्वरबोधस्य निर्वर्तकत्वयोगात् ॥ १३७



अपि चेष्टतदन्यहेतुधीजे जगतः कृत्यकृती न ते घटेते ।  
सकलव्यवहारसङ्करत्वात्तदलं जीवनिक्ताऽपि दुर्लभा ते ॥ १३८

इति युक्तिशतैरमर्त्यकीर्तिः सुमतीन्द्रं तमतन्द्रितं स जित्वा ।  
श्रुतिभावविरोधिभावभाजं विमतग्रन्थममन्थरं ममन्थ ॥ १३९

इति भास्करदुर्मतेऽभिभूते भगवत्पादकथासुधा प्रसस्त्रे ।  
घनवार्षिकवारिवाहजाले विगते शारदचन्द्रचन्द्रिकेव ॥ १४०

स कथाभिरवन्तिषु प्रसिद्धान् विबुधान् बाणमयूरदण्डमुख्यान् ।  
शिथिलीकृतदुर्मताभिमानान्निजभाष्यश्रवणोत्सुकांश्चकार ॥ १४१

प्रतिपद्य तु बाहलिकान् महर्षौ विनयिभ्यः प्रविष्टुष्यति स्वभाष्यम् ।  
अवदन्नसहिष्णवः प्रवीणाः समये केचिदथाऽऽर्हताभिधाने ॥ १४२

ननु जीवमजीवमास्त्रं च श्रितवत्संवरनिर्जरौ च बन्धः ।  
अपि मोक्ष उपैषि सप्तसंख्यान् पदार्थान् कथमेव सप्तभङ्ग्या ॥ १४३

कथयाऽऽर्हत जीवमस्तिकायं स्फुटमेवंविध इत्युवाच मौनी ।  
अवदत्स च देहतुल्यमानो दृढकर्माष्टकवेष्टितश्च विद्वन् ॥ १४४

अमहानननणुघटादिवत्स्यात्स न नित्योऽपि च मानुषाच्च देहात् ।  
गजदेहमयन्विशेन्न कृत्स्नं प्रविशेच्च प्लुषिदेहमप्यकृत्स्नः ॥ १४५

उपयान्ति च केचन प्रतीका महता संहननेन सङ्गमेऽस्य ।  
अपयान्त्यधिजग्मुषोऽल्पदेहं तदयं देहसमः समश्रुतेश्च ॥ १४६

उपयन्त इमे तथाऽपयन्तो यदि वर्ष्मेव न जीवतां भजेयुः ।  
प्रभवेयुरनात्मनः कथं ते कथमात्मावयवाः प्रयन्तु तस्मिन् ॥ १४७

जनितारहिताः क्षयेण हीनाः समुपायान्त्यपयान्ति चाऽऽत्मनस्ते ।  
अमुकोपचितः प्रयाति कृत्स्नं त्वमुकैश्चापचितः प्रयात्यकृत्स्नम् ॥ १४८

किमचेतनतोत चेतनत्वं वद तेषां चरमे विरुद्धमत्या ।  
वपुरुन्मथितं भवेत्तु पूर्वं वत कात्स्न्येन वपुर्न चेतयेयुः ॥ १४९



- चलयन्ति रथं यथैकमत्या बहवो वाजिन एवमप्रतीताः ।  
 इतरेतरमङ्गमेजयन्तु झपते चेतनतामपि प्रपद्य ॥ १५०
- बहवोऽपि नियामकस्य सत्त्वात्सुमते तत्र भजेयुरैकमत्यम् ।  
 कथमत्र नियामकस्य तद्वद्विरहात् कस्यचिदप्यदो घटेत ॥ १५१
- उपयान्ति न चापयान्ति जीवावयवाः किन्तु महत्तरे शरीरे ।  
 विकसन्ति च सङ्कुर्वन्त्यनिष्टे यतिवर्यात्र निदर्शने जलौका ॥ १५२
- यदि चैवमपी सविक्रियत्वाद्वद्वत्ते च विनश्वरा भवेयुः ।  
 इति नश्वरतां प्रयाति जीवे कृतनाशाकृतसङ्गमौ भवेताम् ॥ १५३
- अपि चैवमलाबुवद्भवाब्धौ निजकर्माष्टकभारमग्नजन्ताः ।  
 सततोर्ध्वगतिस्वरूपमोक्षस्तत्र सिद्धान्तसमर्थिता न सिध्येत् ॥ १५४
- अपि साधनभूतसप्तभङ्गीनयमप्यार्हत नाऽऽद्वियामहे ते ।  
 परमार्थसतां विरोधभाजां स्थितिरेकत्र हि नैकदा घटेत ॥ १५५
- इति माध्यमिकेषु भग्नदर्पेष्वथ भाष्याणि स नैमिशे वितत्य ।  
 दरदान् भरतांश्च शूरसेनान् कुरुपाञ्चालमुखान् बहूनजैषीत् ॥ १५६
- पटुयुक्तिनिकृत्तसर्वशास्त्रं गुरुभट्टोदयनादिकैरजय्यम् ।  
 स हि खण्डनकारमूढदर्पं बहुधा व्युद्य वशंवदं चकार ॥ १५७
- तदनन्तरमेष कामरूपानधिगत्याभिनवोपशब्दगुप्तम् ।  
 अजयत्किल शाक्तभाष्यकारं स च भग्नो मनसेदमालुलोचे ॥ १५८
- निगमाब्जविकासिबालभानोर्न समोऽमुष्य विलोक्यते त्रिलोक्याम् ।  
 न कथञ्चन मद्वशंवदोऽसौ तदमुं देवतकृत्यया हरेयम् ॥ १५९
- इति गूढमसौ विचिन्त्य पश्चात् सह शिष्यैः सहसा स्वशाक्तभाष्यम् ।  
 परिहृत्य जनापवादभीत्या यमिनः शिष्य इवान्ववर्ततैषः ॥ १६०
- निजशिष्यपदं गतानुदीच्यानिति कृत्वाऽथ विदेहकौशलाद्यैः ।  
 विहितापचितिस्तथाऽङ्गवङ्गेष्वयमास्तीर्य यशो जगाम गौडान् ॥ १६१



अभिभूय मुरारिमिश्रवर्यं सहसा चोदयनं विजित्य वादे ।  
अवधूय च धर्मगुप्तमिश्रं स्वयशः प्रौढमगापयत्स गौडान् ॥ १६२

पूर्वं येन विमोहिता द्विजवरास्तस्यासतोऽरीन् कलौ  
बुद्धस्य प्रविभेद मस्करिवरस्तान् भास्करादीन् क्षणात् ।

शास्त्रान्नायविनिन्दकेन कुधिया कूटप्रवादाग्रहा-  
न्निष्णातो निगमागमादिषु मतं दक्षस्य कूटग्रहे ॥ १६३

शक्तैः पाशुपतैरपि क्षपणकैः कापालिकैर्वैष्णवै-  
रप्यन्यैरखिलैः खिलं खलु खलैर्दुर्वादिभिर्वैदिकम् ।

मार्गं रक्षितमुग्रवादिविजयं नो मानहेतोर्व्यधा-  
त्सर्वज्ञो न यतोऽस्य संभवति सम्मानग्रहग्रस्तता ॥ १६४

दिष्टे पङ्कजविष्टरेण जगतामाद्येन तत्सूनुभि-  
र्निर्दिष्टे सनकादिभिः परिचिते प्राचेतसाद्यैरपि ।

श्रौताद्वैतपथे परात्मभिदुरान् दुर्वादिनः कण्टकान्  
प्रोद्धृत्याथ चकार तत्र करुणो मोक्षाध्वगक्षुण्णताम् ॥ १६५

शान्तिर्दान्तिविरागते ह्युपरतिः क्षान्तिः परैकाग्रता  
श्रद्धेति प्रथिताभिरेधिततनौ षड्भक्त्यन्मातृभिः ।

भिक्षुक्षोणिपतौ पिचण्डिलतरोच्चण्डातिकण्डूचल-  
त्पाखण्डासुरखण्डनैकरसिके बाधा बुधानां कुतः ॥ १६६

यत्राऽऽरम्भजकाहलाकलकलैर्लोकायतो विद्रुतः  
काणाः काणभुजास्तु सैन्यरजसा सांख्यैर्धृताऽसांख्यधीः ।

युद्ध्वा तेषु पलायितेषु सहसा योगाः सहैवाद्रवन्  
को वा वादिभटः पटुर्भुवि भवेद्वस्तुं पुरस्तान्मुनेः ॥ १६७

उच्चण्डे पणवन्धवन्धुरतरे वाचंयमक्षमापतेः

पूर्वं मण्डनखण्डने समुदभूद्यो डिण्डिमाडम्बरः ।

जाताः शब्दपरम्परास्तत इमाः पाखण्डदुर्वादिना-

मद्य श्रोत्रतटाटवीषु दधते दावानलज्वालाताम् ॥ १६८



बुद्धो युद्धसमुद्यतः किल पुनः स्थित्वा क्षणाद्विद्रुतः  
कोणे द्राक्कणभुग्वलीयत तमःस्तोमावृतो गौतमः ।

भग्नोऽसौ कपिलः पलायत ततः पातञ्जलाश्चाञ्जलिं  
चक्रुस्तस्य यतीशितुश्चतुरता केनोपमीयेत सा ॥ १६९

हस्तग्राहं गृहीताः कतिचन समरे वैदिका वादियोधाः  
काणादाद्याः परे तु प्रसभमभिहता हन्त लोकायताद्याः ।

गाढं बन्दीकृतास्ते सुचिरमथ पुनः स्वस्वराज्ये नियुक्ताः  
सेवन्ते तं विचित्रा यतिधरणिपतेः शूरता वा दया वा ॥ १७०

शान्त्याद्यर्णववाडवानलशिखा सत्याभ्रवात्या दया-  
ज्योत्स्नादर्शनिशाऽथ शान्तिनलिनीराकाशशाङ्कच्युतिः ।

आस्तिवयद्रुमदावपावकनवज्वालावली सत्कथा-  
हंसीप्रावृडखण्डि दण्डिपतिना पाखण्डवाञ्छण्डली ॥ १७१

अद्वैतामृतवर्षिभिः परगुरुव्याहारधाराधरैः  
कान्तैर्हन्त समन्ततः प्रसृमरैरुत्कृत्तापत्रयैः ।

दुर्भिक्षं स्वपरैकताफलगतं दुर्भिक्षुसंपादितं  
शान्तं संपति खण्डिताश्च निबिडाः पाखण्डचण्डातपाः ॥ १७२

शान्तानां सुभटाः कपालिकपतदग्राहग्रहव्यापृताः  
काणादप्रतिहारिणः क्षपणकक्षोणीशवैतालिकाः ।

सामन्ताश्च दिगम्बरान्वयभुवश्चार्वाकवंशाङ्कुरा  
नव्याः केचिदलं मुनीश्वरगिरा नीताः कथाशेषताम् ॥ १७३

इति सकलदिशासु द्वैतवार्तानिवृत्तौ स्वयमथ परितस्तारायमद्वैतवर्त्म ।  
प्रतिदिनमपि कुर्वन् सर्वसन्देहमोक्षं रविरिव तिमिरौघे संप्रशान्ते महः स्वम् ॥

इति श्रीमाधवीये तत्तदाशाजयकौतुकी ।

संक्षेपशङ्करजये सर्गः पञ्चदशोऽभवम् ॥ १५ ॥

आदितः श्लोकाः 1736.





अथ षोडशः सर्गः—॥ १६ ॥

श्रीमदाचार्याणां शारदापीठवासवर्णनम् ॥

- अथ यदा जितवान्यतिशेखरोऽभिनवगुप्तमनुत्तममान्त्रिकम् ।  
स तु तदाऽपजितो यतिगोचरं हतमनाः कृतवानपगोरणम् ॥ १
- स ततोऽभिचचार मूढबुद्धिर्यतिशार्दूलमसुं प्ररूढरोषः ।  
अचिकित्स्यतमो भिषग्भिरस्मादजनिष्ठास्य भगन्दराख्यरोगः ॥ २
- अचिकित्स्यभगन्दराख्यरोगप्रसरच्छोणितपङ्किलस्वशाठ्याः ।  
अजुगुप्सविशोधनादिरूपां परिचर्यामकृतास्य तोढकार्यः ॥ ३
- भगन्दरव्याधिनिपीडितं गुहं निरीक्ष्य शिष्याः समबोधयञ्जनैः ।  
नोपेक्षणीयो भगवन् महाप्रयस्त्वपीडितः शत्रुरिवद्धिमाप्नुयात् ॥ ४
- ममत्वहानाद्भवता शरीरके न गण्यते व्याधिकृताऽऽर्तिरीदृशी ।  
पश्यन्त एवान्तिकवर्तिनो वयं भृशातुराः स्मः सहसा व्यथासहाः ॥ ५
- चिकित्सका व्याधिनिदानकोविदाः संप्रच्छनीया भगवन्नितस्ततः ।  
प्रत्यक्षवत्संपति सन्ति पूरुषा जीवातुवेदे गदितार्थसिद्धिदाः ॥ ६
- उपेक्षमाणेऽपि गुरावनास्थया शरीरकादौ सुखमात्मनीश्वरैः ।  
नोपेक्षणीयं गुरुदुःखदृश्वभिर्दुःखं विनेयैरिति शास्त्रनिश्चयः ॥ ७
- स्वस्थे भवत्पादसरोरुहद्वये स्वस्था वयं यन्मधुपायिवृत्तयः ।  
तस्माद्भवेत्तावकविग्रहो यथा स्वस्थस्तथा वाञ्छति पूज्य नो मनः ॥ ८
- व्याधिर्हि जन्मान्तरपापपाको भोगेन तस्मात् क्षपणीय एषः ।  
अभुज्यमानः पुरुषं न मुञ्चेज्जन्मान्तरेऽपीति हि शास्त्रवादः ॥ ९
- व्याधिर्द्विधाऽसौ कथितो हि विद्भिः कर्मोद्भवो धातुकृतस्तथेति ।  
आद्यक्षयः कर्मण एव लीनाच्चिकित्सया स्याच्चरमोदितस्य ॥ १०
- संक्षीयतां कर्मण एव संक्षयाद्व्याधिः प्रवृत्तो न चिकित्स्यते मया ।  
पतेच्छरीरं यदि तन्निमित्ततः पतत्ववश्यं न विभेमि किञ्चन ॥



- सत्यं गुरो ते न शरीरलोभः स्पृहालुता नस्तु चिराय तस्मै ।  
 त्वज्जीवनेनैव हि जीवनं नः पाथश्चराणां जलमेव तद्धि ॥ १२
- स्वयं कृतार्थाः परतुष्टिहेतोः कुर्वन्ति सन्तो निजदेहरक्षाम् ।  
 तस्माच्छरीरं परिरक्षणायं त्वयाऽपि लोकस्य हिताय विद्वन् ॥ १३
- निर्वन्धतो गुरुवरः प्रददावनुज्ञां दिग्भ्यो भिषग्वरसमानयनाय तेभ्यः ।  
 नत्वा गुरुं प्रतिदिशं पश्युः प्रहृष्टाः शिष्याः प्रवासकुशला हरिभक्तिभाजः ॥
- प्रायो नृपं कविजना भिषजो वदान्यं वित्तार्थिनः प्रतिदिनं कुशला जुषन्ते ।  
 तस्मादमी नृपपुरेषु निरीक्षणीया इत्येव चेत्तसि मनोरथमादधानाः ॥
- तेऽतीत्य देशान् बहुलान् स्वकार्यसिद्धयै कचिद्राजपुरे भिषग्भिः ।  
 अवाप्य सन्दर्शनभाषणानि समानयंस्तान् गुरुवर्यपार्श्वम् ॥ १६
- ततो द्विजेन्द्रैर्निजसेवकैस्तान् सन्तोषितान् स्वाभिमतार्थदानैः ।  
 यदत्र कर्तव्यमुदीर्यतां तत्कुर्मः स्वशक्त्येति वदाञ्जगौ सः ॥ १७
- उपगुदं भिषजः परिबाधते गद उदेत्य तनुं तनुमध्यगः ।  
 यदिदमस्य विधेयमिदं ध्रुवं वदत रागतमास्तमिरारयः ॥ १८
- चिरमुपेक्षितवानहमेतकं दुरितजोऽयमिति प्रतिभाति मे ।  
 तदपि शिष्यगणैर्निरहिंस्यहं प्रहितवान् भवदानयनाय तान् ॥ १९
- निगदिते मुन्निनेति भिषग्वरा विदधिरे बहुधा गदसत्क्रियाः ।  
 न च शशाम गदां बहुतापदो विमनसः पटवो भिषजोऽभवन् ॥ २०
- अथ मुनिर्विमनस्त्वसमन्वितानिदमवोचत सिद्धभिषग्वरान् ।  
 अटत गेहमगात्समयो बहुर्गदहते भवतामित ईयुषाम् ॥ २१
- दिनचयं गणयन् पथिलोचनः प्रियजनो निवसेद्विरहातुरः ।  
 नरपतिर्भवतां शरणं ध्रुवं स च विदेशगमं श्रुतवान्यदि ॥ २२
- रुषितवान्न च वो वितरेन्नृपः फणितजीवितमक्षतशासनः ।  
 तुरगवन्नृपतिश्चलमानसो भिषजमन्यमसौ विदधीत वा ॥ २३



- जनपदो विरलो गदहारकैर्बहुलरुग्णजनः प्रकृतेरतः ।  
मृगयते भवतो भवतां गृहे गदिजनः सहितुं गदमक्षमः ॥ २४
- पितृकृता जनिरस्य शरीरिणः समवनं गदहारिषु तिष्ठति ।  
जनितप्यफलं भिषजं विना भिषगसौ हरिरेव तनूभृतः ॥ २५
- यदुदितं भवता वितथं न तत्तदपि न क्षमते व्रजितुं मनः ।  
सुरभुवं प्रविहाय मनुष्यगां व्रजितुमिच्छति कोऽत्र नरः सुधीः ॥ २६
- इति निगद्य ययुर्भिषजां गणा विमनसः पश्योऽपि निजान् गृहान् ।  
अथ मुनिर्विजहन्ममतां तनौ गुरुवरो गुरुदुःखमसोढ सः ॥
- प्रथितैरवनौ परःसहस्रैरगदंकारचयैरयाचिकित्स्ये ।  
प्रवले सति हा भगन्दराख्ये स्मरति स्म स्मरशासनं मुनीन्द्रः ॥ २८
- स्मरशासनशासनान्नियुक्तौ द्विजवेषं प्रविधाय भूमिमाप्तौ ।  
उपसेदतुरश्विनौ च देवौ सुभुजौ साञ्जनलोचनौ सुपुस्तौ ॥ २९
- यतिवर्यं चिकित्सितुं न शक्या परकृत्याजनिता हि ते रुग्णा ।  
इति तं समुदीर्य योगिवर्यं विबुधौ तौ प्रतिजग्मतुर्यथेतम् ॥ ३०
- तदनु स्वगुरोर्गदापनुच्यै परमन्त्रं तु जजाप जातमन्युः ।  
मुहुरार्यपदेन वार्यमाणोऽप्यरिवर्गेऽप्यनुकम्पिताऽब्जपादः ॥ ३१
- अमुनैव ततो गदेन नीचः प्रतियातेन हतो ममार गुप्तः ।  
मतिपूर्वकृतो महानुभावेष्वनयः कस्य भवेत्सुखोपलब्ध्यै ॥ ३२
- स्वस्थः सोऽयं ब्रह्म सायं कदाचिद्ध्यायन् गङ्गापूरसङ्गाद्द्रवातैः ।  
आगच्छन्तं सैकते प्रत्यगच्छद्योगाशानं गौडपादाभिधानम् ॥ ३३
- पाणौ फुल्लश्वेतपङ्केरुश्रीमैत्रीपात्रीभूतभासा घटेन ।  
आराद्राजत्कैरवानन्दसन्ध्यारागारक्ताम्भोदलीलां दधानम् ॥ ३४
- पाणौ शोणाम्भोजबुद्ध्या समन्ताद्भ्राम्यद्भृङ्गीमण्डलीतुल्यकुल्याम् ।  
अङ्गुल्यग्रासङ्गिरुद्राक्षमालामङ्गुष्ठाग्रेणासकृद्भ्रामयन्तम् ॥ ३५



- आर्यस्याथो गौढपादस्य पादावभ्यर्चासौ शङ्करः पङ्कजाभौ ।  
भक्तिश्रद्धासंभ्रमाक्रान्तचेताः प्रहस्तस्थावयतः प्राञ्जलिः सन् ॥ ३६
- सिञ्चन्नेन क्षीरवाराशिवीचीसाचिव्यायाऽऽसन्नयत्रैः कटाक्षैः ।  
दन्तज्योत्स्नादन्तुराश्वापि कुर्वन्नाशाः सूक्तिं सन्दधे गौढपादः ॥ ३७
- कच्चित्सर्वा वेत्ति गोविन्दनाम्नो हृद्या विद्या संसृद्बुद्धारकृद्या ।  
कच्चित्त्वं तत्त्वमानन्दरूपं नित्यं सच्चिन्मिलं वेत्ति वेद्यम् ॥ ३८
- भक्त्या युक्ता स्वानुरक्ता विरक्ताः शान्ता दान्ताः सन्ततं श्रद्धधानाः ।  
कच्चित्त्वं ज्ञानकामा विनीताः शुश्रूषन्ते शिष्यवर्या गुरुं त्वाम् ॥ ३९
- कच्चिन्नित्याः शत्रवो निर्जितास्ते कच्चित्प्राप्ताः सद्गुणाः शान्तिपूर्वाः ।  
कच्चिद्योगः साधितोऽष्टाङ्गयुक्तः कच्चिचित् साधुचित्त्वगं ते ॥ ४०
- इत्यद्वैताचार्यवर्येण तेन प्रेम्णा पृष्टः शङ्करः साधुशीलः ।  
भक्त्युद्रेकाद्वाष्पपर्याकुलाक्षो बध्नन्मूर्धन्यञ्जलिं व्याजहार ॥ ४१
- यद्यत्पृष्टं स्पष्टमाचार्यपादैस्तत्तत्सर्वं भो भविष्यत्यवश्यम् ।  
कारुण्याब्धेः कल्पयुष्मत्कटाक्षैर्दृष्ट्याऽऽहुर्दुर्लभं किंनु जन्तोः ॥ ४२
- मूको वाग्मी मन्दधीः पण्डिताग्र्यः पापाचारः पुण्यनिष्ठेषु गण्यः ।  
कामासक्तः कीर्तिमान्निस्पृहाणामार्यापाङ्गालोकतः स्यात्क्षणेन ॥ ४३
- लेशं वाऽपि ज्ञातुमीष्टे पुमान्कः सीमातीतस्याद्य युष्मन्महिम्नः ।  
तुष्ट्वाऽत्यन्तं तत्त्वविद्योपदेष्टा जातः साक्षाद्यस्य वैयासकिः सः ॥ ४४
- आजानात्मज्ञानसिद्धं यमारादौदासीन्याज्जातमात्रं व्रजन्तम् ।  
प्रेमावेशात्पुत्र पुत्रेति शोचन्पाराशर्यः पृष्टतोऽनुपपदे ॥ ४५
- यश्चाऽऽहूतो योगभाष्यप्रणेता पित्रा प्राप्तः स प्रपञ्चैकभावम् ।  
सर्वाहन्ताशीलनाद्योगभूमेः प्रत्याक्रोशं प्रातनोदृक्षरूपः ॥ ४६
- तत्तादृक्षज्ञानपाथोऽधियुष्मत्पादद्वन्द्वं पद्मसौहार्दहृद्यम् ।  
दैवादेतद्दीनदृग्गोचरश्चेद्भक्तस्यैतद्भागधेयं ह्यमेयम् ॥ ४७



इत्याकर्ण्यथाब्रवीद्बौडपादो वत्स श्रुत्वा वास्तवांस्त्वद्गुणौघान् ।  
द्रष्टुं शान्तस्वान्तवन्तं मम त्वां गाढोत्कण्ठागर्भितं चित्तमासीत् ॥ ४८

कृतास्त्वया भाष्यमुखा निबन्धा मत्कारिकावारिजनुःसुखार्काः ।  
श्रुत्वेति गोविन्दमुखात्प्रहृष्य दृग्ध्वनीनोऽस्मि तवाद्य विद्वन् ॥ ४९

इति स्फुटं प्रोक्तवते विनीतः सोऽश्रावयद्भाष्यमशेषमस्मै ।  
विशिष्य माण्डूक्यगभाष्ययुग्मं श्रुत्वा प्रहृष्यन्निदमब्रवीत्तम् ॥ ५०

मत्कारिकाभावविवोधितादृङ्माण्डूक्यभाष्यश्रवणोत्थहर्षः ।  
दातुं वरं ते विदुषां वराय प्रोत्साहयत्याशु वरं वृणीष्व ॥ ५१

स प्राह पर्यायशुर्कर्मिष्य भवन्तमद्राक्षमतिष्यपूरुषम् ।  
वरः परः कोऽस्ति तथाऽपि चिन्तनं चित्तचगं मेऽस्तु गुरो निरन्तरम् ॥

तथेति सोऽन्तर्धिमपास्तमोहे गते चिरञ्जीविमुनावथासौ ।  
वृत्तान्तमेतं स मुदाऽऽश्रवेभ्यः संश्रावयंस्तां क्षणदामनैषीत् ॥ ५३

अथ चुनद्यामुषसि क्षमीन्द्रो निर्वर्त्य नित्यं विधिवत्स शिष्यैः ।  
तीरे निदिध्यासनलालसोऽभूदत्रान्तरेऽश्रूयत लोकवार्ता ॥ ५४

जम्बूद्वीपं शस्यतेऽस्यां पृथिव्यां तत्राप्येतन्मण्डलं भारताख्यम् ।  
काश्मीराख्यं मण्डलं तत्र शस्तं यत्राऽऽस्तेऽसौ शारदा वागधीशा ॥ ५५

द्वारैर्युक्तं माण्डपैस्तच्चतुर्भिर्देव्या गेहं यत्र सर्वज्ञपीठम् ।  
यत्राऽऽरोहे सर्ववित्सज्जनानां नान्ये सर्वे यत्प्रवेष्टुं क्षमन्ते ॥ ५६

प्राच्याः प्राच्यां पश्चिमाः पश्चिमायां ये चोदीच्यास्तामुदीचीं प्रपन्नाः ।  
सर्वज्ञास्तद्द्वारमुद्घाटयन्तो दाक्षा नदं नो तदुद्घाटयन्ति ॥ ५७

वार्तामुपश्रुत्य स दाक्षिणात्यो मानं तदीयं परिमातुमिच्छन् ।  
काश्मीरदेशाय जगाम हृष्टः श्रीशङ्करो द्वारमपावरीतुम् ॥ ५८

द्वारं पिनदं किल दाक्षिणात्यं न सन्ति विद्वांस इतीह दाक्षाः ।  
तां किंवदन्तीं विफलां विधातुं जगाम देवीनिलयाय हृष्यन् ॥ ५९



वादित्रातगजेन्द्रदुर्मदघटादुर्गविसङ्कर्षण-

श्रीमच्छङ्करदेशिकेन्द्रमृगराढायाति सर्वार्थवित् ।

दूरं गच्छत वादिदुःशठगजाः संन्यासदंष्ट्रायुधो

वेदान्तोरुवनश्रयस्तदपरं द्वैतं वनं भक्षति ॥ ६०

करटतटान्तवान्तमदसौरभसारभर-

स्खलदलिसंभ्रमत्कलभकुम्भविजम्भवलः ।

हरिरिव जम्बुकानमददन्तगजान्कुजना-

नपि खलु नाक्षिणाचरयताह यतिर्हतकान् ॥ ६१

संश्रावयन्नध्वनि देशिकेन्द्रः श्रीदक्षिणद्वारभुवं प्रपेदे ।

कवाटमुद्धाट्य निवेष्टुकामं ससंभ्रमं वादिगणां न्यरौत्सीत् ॥ ६२

अथात्रयीद्वादिगणः स देशिकं किमर्थमेवं बहुसंभ्रमक्रिया ।

यदत्र कार्यं तदुदीर्यतां शनैर्न संभ्रमः कर्तुमलं तदीप्सितम् ॥ ६३

यः कश्चिदेत्येतु परीक्षितुं चेद्वेदाखिलं नाविदितं ममाणु ।

इत्थं भवान्वक्ति समुन्नतीच्छा दत्त्वा परीक्षां व्रज देवतालयम् ॥ ६४

षड्भात्रवादी कणभुज्जपतस्थः पप्रच्छ तं स्वीयरहस्यमेकम् ।

संयागभाजः परमाणुयुग्माज्जातं हि सूक्ष्मं द्व्यणुकं मतं नः ॥ ६५

यत्स्यादणुत्वं तदुपाश्रितं तज्जायेत कस्माद्वद् सर्वविचेत् ।

नो चेत्प्रभुत्वं तव वक्तुमेते सर्वज्ञभाषां विहितां ब्रुवन्ति ॥ ६६

या द्वित्वसंख्या परमाणुनिष्ठा सा कारणं तस्य गतस्य मात्रा ।

इतीरिते तद्वचनं प्रपूज्य स्वयं न्यवर्तिष्ठ कणादलक्ष्मीः ॥ ६७

तत्रापि नैयायिक आत्तगर्वः कणादपक्षाच्चरणाक्षपक्षे ।

मुक्तेर्विशेषं वद सर्वविचेन्नो चेत्प्रतिज्ञां त्यज सर्ववित्त्वे ॥ ६८

अत्यन्तनाशे गुणसङ्गतेर्या स्थितिर्नभोवत्कणभक्षपक्षे ।

मुक्तिस्तदीये चरणाक्षपक्षे साऽऽनन्दसंवित्सहिता द्विमुक्तिः ॥ ६९



पदार्थभेदः स्फुट एव सिद्धस्तथेश्वरः सर्वजगद्विधाता ।  
स ईशवादीत्युदितेऽभिनन्द्य नैयायिकोऽपि न्यवृत्तन्निरोधात् ॥ ७०

तं कापिलः प्राह च मूलयोनिः किं वा स्वतन्त्रा चिदधिष्ठिता वा ।  
जगन्निदानं वद सर्वविच्चान्नो चेत्तवेशस्तव दुर्लभः स्यात् ॥ ७१

सा विश्वयोनिर्वहुरूपभागिनी स्वयं स्वतन्त्रा त्रिगुणात्मिका सती ।  
इत्येव सिद्धान्तगतिस्तु कापिली वेदान्तपक्षे परतन्त्रता मता ॥ ७२

ततो नदन्तो न्यरुधन् सगर्वा दत्त्वा परीक्षां ब्रज धाम देव्याः ।  
बौद्धास्तथा संपथिताः पृथिव्यां बाह्यार्थविज्ञानकशून्यवादैः ॥ ७३

बाह्यार्थवादो द्विविधस्तदन्तरं वाच्यं विविक्षुर्यदि देवतालयम् ।  
विज्ञानवादस्य च किं विभेदकं भवन्मताद्ब्रूहि ततः परं ब्रज ॥ ७४

सौत्रान्तिको वक्ति हि वेद्यजातं लिङ्गाधिगम्यं त्वितरोऽक्षिगम्यम् ।  
तयोस्तयोर्भेदगुरताऽविशिष्टा भेदः कियान्वेदनवेद्यभागी ॥ ७५

विज्ञानवादी क्षणिकत्वमेषामङ्गीचकारापि बहुत्वमेषः ।  
वेदान्तवादी स्थिरसंविदेकेत्यङ्गीचकारेति महान्विशेषः ॥ ७६

अथाब्रवीद्दिग्वसनानुसारी रहस्यमेकं वद सर्वविच्चेत् ।  
यदस्तिकायात्तरशब्दवाच्यं तर्त्तिक मतेऽस्मिन्वद देशिकाऽऽशु ॥ ७७

तत्राऽऽह देशिकवरः शृणु रोचते  
चेज्जीवादिपञ्चक्रमभाष्टमुदाहरन्ति ।

तच्छब्दवाच्यमिति जैनमतेऽपशस्ते

यद्यस्ति बोद्धुमपरं कथयाऽऽशु तन्मे ॥ ७८

दत्तोत्तरे वादिगणे तु बाह्ये बभाण कश्चित्किल जैमिनीयः ।  
शब्दः किमात्मा वद जैमिनीये द्रव्यं गुणो वेति ततो ब्रज त्वम् ॥ ७९

नित्या वर्णाः सर्वगाः श्रोत्रवेद्या यत्तद्रूपं शब्दजालं च नित्यम् ।  
द्रव्यं व्यापीत्यब्रुवञ्जैमिनीया इत्येवं तं प्रोक्तवान्देशिकेन्द्रः ॥ ८०



शास्त्रेषु सर्वेष्वपि दत्तवन्तं प्रत्युत्तरं तं समपूजयंस्ते ।  
द्वारं समुद्धाट्य ददुश्च मार्गं ततो विवेशान्तरभूमिभागम् ॥ ८१

पाणौ सनन्दनमसावबलम्ब्य विद्याभद्रासनं तद्वरोदुपनाश्रयाल ।  
अत्रान्तरे विधिवधूर्विबुधायगण्यमाचार्यशङ्कामवाचदनङ्गवाचा ॥ ८२

सर्वज्ञता तेऽस्ति पुरैव यस्मात्सर्वत्र पर्यैक्षे भवान्न चेत्ते ।  
विरिञ्चिरूपान्तरविश्वरूपः शिष्यः कथं स्यात्प्रथिताग्रणीः सः ॥ ८३

सर्वज्ञतैकैव भवेन्न हेतुः पाठाधिरोहे परिशुद्धता च ।  
सा तेऽस्ति वा नेति विचार्यमेतत्तिष्ठ क्षणं त्वं कुरु साहसं मा ॥ ८४

त्वं चाङ्गनाः समुपभुज्य कठारहस्यप्रावीण्यभाजनमभूर्यतिधर्मनिष्ठः ।  
आरोदुर्मादृशपदं कथमर्हता ते सर्वज्ञतेव विमलत्वमपीह हेतुः ॥ ८५

नास्मिञ्शरीरे कृतकलिषषोऽहं जन्मममृत्यम्ब न संदिहेऽहम् ।  
व्यधायि देहान्तरसंश्रयाद्यन्न तेन लिप्येत हि कर्मणाऽन्यः ॥ ८६

इत्थं निरुत्तरपदां स विधाय देवीं सर्वज्ञपीठमधिरुह्य ननन्द सभ्यः ।  
संमानितोऽभवत्सौ विबुधैश्च वाण्या गाग्या कहोलमुखरैरिव याज्ञवल्क्यः ॥

वाद्वाद्दुर्विनोदप्रतिकथनसुधीवाददुर्वारतर्क-

न्यकारस्वैरधाटीभरितहरिदुपन्यस्तमाहानुभाव्यः ।

सर्वज्ञो वस्तुमहस्त्वमिति बहुमतः स्फारभारत्यमोघ-

श्लाघाजाघुष्यमाणो जयति यतिपतेः शारदापीठवासः ॥ ८८

कुत्राप्यासीत्पलीनेक्षणचरणकथा कापिली कापि लीना

भग्नोऽभग्नो गुरुक्तिः कचिदजनि परं भट्टपादप्रवादः ।

भूमावायोगकाणादजनिमतमथाभूतवाग्भेदवाता

दुर्दान्तब्रह्मविद्यागुरुदुरुदकथादुन्दुभेर्धिन्धिमेतः ॥ ८९

काणादः क प्रणादः क च कपिलवचः काक्षिपादप्रवादः ।

काप्यन्धा योगकन्धा क गुरुरतिलघुः कापि भाट्टप्रवृष्टम् ।



क द्वैताद्वैतवार्ता क्षणकविष्टतिः कापि पाषण्डवण्ड-  
ध्वान्तध्वंसैकभानोर्जयति यतिपतेः शारदापीठवासे ॥ ९०

ततो दिविषदध्वनि त्वरितमध्वराशावली-  
धुरन्धरसमीरितत्रिदशपाणिकोणाहतः ।  
अरुन्ध हरिदन्तरं स्वरभरैर्भ्रमत्सिन्धुभि-  
र्घनाघनघनारवपथमवन्धुभिर्दुन्दुभिः ॥ ९१

कचभरवहनं पुलोमजायाः कतिचिदहान्यपगर्भकं यथा स्यात् ।  
गुरुशिरसि तथा सुधाशनाः स्वस्तरुकुसुमान्यथ हर्षतोऽभ्यवर्षन् ॥ ९२

इति मुनिरतितुष्टोऽध्युष्य सर्वज्ञपीठं  
निजमतगुरुतायै नो पुनर्मानहेतोः ।  
कतिचन विनिवेश्याथर्ष्यशृङ्गाश्रमादौ  
मुनिरथ बदरीं स प्राप कैश्चित्स्वशिष्यैः ॥ ९३

दिवसान्विनिनाय तत्र कांश्चित्स च पातञ्जलतन्त्रनिष्ठितेभ्यः ।  
कृपयोपदिशन्स्वसूत्रभाष्यं विजितत्याजितसर्वदर्शनेभ्यः ॥ ९४

नितरां यतिराडुडुराजकरप्रकरप्रचुरप्रसरस्वयशाः ।  
स्वमयं समयं गमयन्प्रमयन्हृदयं सदयं सुधियां शुशुभे ॥ ९५

एवंप्रकरैः कलिकल्मषघ्नैः शिवावतारस्य शुभैश्चरित्रैः ।  
द्वात्रिंशदप्युज्ज्वलकार्तिराशेः समा व्यतीयुः किल शङ्करस्य ॥ ९६

भाष्यं भूष्यं सुशीलैरकलि कलिमलध्वंसि कैवल्यमूल्यं  
हन्ताहन्ता समन्तात्कुमतिनतिकृता खण्डिता पण्डितानाम् ।  
सद्यो विद्यातिताऽसौ विपथविमथनेर्मुक्तिपद्याऽनवद्या  
श्रेयो भूयो बुधानामधिकतरमितः शङ्करः किं करोतु ॥ ९७

हन्ताशोभि यशोभरैस्त्रिजगतीमन्दारकुन्देन्दुभा-  
मुक्ताहारपटीरहीरविहरन्नीहारतारानिभैः ।  
कारुण्यामृतनिर्झरैः सुकृतिनां दैन्यानलः शून्यतां  
नीतः शङ्करयोगिना किमधुना सौरभ्यमारभ्यताम् ॥ ९८



आक्रान्तानि दिगन्तराणि यशसा साधीयसा भूयसा  
विस्मेराणि दिगन्तराणि रचितान्यत्यद्भुतैः क्रीडितैः ।

भक्ताः स्वैः सतभुक्तिमुक्तिकलनोपायैः कृतार्थीकृता  
भिक्षुक्षमापतिना किमन्यदधुना सौजन्यमातन्यताम् ॥ ९९

पारिकाङ्क्षीश्वरोऽप्यापदुद्धारकं सेवमानातुलस्वस्तिविस्तारकम् ।  
पापदावानलातापसंहारकं योगिवृन्दाधिपः प्राप केदारकम् ॥ १००

तत्रातिशीतार्दितशिष्यसङ्घसंरक्षणायातुलितप्रभावः ।  
तप्तोदकं प्रार्थयते स्म चन्द्रकलाधरात्तीर्थकरप्रधानः ॥ १०१

कर्मन्दिबृन्दपतिना गिरिशोऽर्थितः सन् संतप्तवारिलहरीं स्वपदारविन्दात् ।  
प्रावर्तयत्प्रथयती यतिनाथकीर्तिं याऽद्यापि तत्र समुदञ्चति तप्ततोया ॥

इति कृतसुरकार्यं नेतुमाजग्मुरेनं  
रजतशिखरभृङ्गं तुङ्गमीशावतारम् ।  
विधिशतमखचन्द्रोपेन्द्रवाय्वग्निपूर्वाः  
सुरनिकरवरेण्याः सर्पिसङ्घाः ससिद्धाः ॥ १०३

विद्युद्बलीनियुतसमुदारब्धयुद्धैर्विमानैः  
संख्यातीतैः सपदि गगनाभोगमाच्छादयन्तः ।  
स्तुत्वा देवं त्रिपुरमथनं ते यतीशानवेषं  
मन्दारोत्थैः कुसुमनिचयैर्ब्रुवन्नर्चयन्तः ॥ १०४

भवानाद्यो देवः कवलितविषः कामदहनः  
पुरारातिर्विश्वप्रभवलयहेतुस्त्रिनयनः ।  
यदर्थं गां प्राप्तो भवमथनं वृत्तं तदधुना  
तदायाहि स्वर्गं सपदि गिरिशस्मत्प्रियकृते ॥ १०५

उन्मीलद्विनयप्रधानसुमनोवाक्यावसाने महा-  
देवे संभृतसंभ्रमे निजपदं गन्तुं मनः कुर्वति ।  
शैलादिः प्रमथैः परिष्कृतवपुस्तस्थौ पुरस्तत्क्षणा-  
दुक्षा शारदवारिदुग्धवरटाहङ्कारहुङ्कारकृत् ॥ १०६



इन्द्रोपेन्द्रप्रधानैस्त्रिदशपरिवृढैः स्तुयमानः प्रसूनै-

र्दिव्यैरभ्यर्च्यमानः सरसिरुहभुवा दत्तहस्तावलम्बः ।

आरुह्योक्षानमश्र्यं प्रकटितसुजटाजूटचन्द्रावतंसः

शृण्वन्नालोकशब्दं समुदितमृषिभिर्धाम नैजं प्रतस्थे ॥ १०७

आदितः श्लोकाः 1843.

इति श्रीमाधवीये तच्छारदापीठवासगः ।

संक्षेपशङ्करजये सर्गः पूर्णोऽपि षोडशः ॥

इति श्रीमद्विद्यारण्यविरचितः श्रीमच्छङ्करदिग्विजयः समाप्तः ॥



Printed at The Scholar Press, Palghat.







